

**భారత కమ్యూనిస్టు పార్టీ (మావోయిస్ట్)**

**కేంద్ర కమిటీ**

**పత్రికా ప్రకటనలు**

**(జూలై 2010 - జూలై 2012)**



## ప్రచురణకర్తల మాట

ఈ సంకలనంలో సిపిఐ (మావోయిస్టు) కేంద్రకమిటీ తరపున జులై 2010 నుండి జూలై 2012 వరకు ఇచ్చిన పత్రికా ప్రకటనలను ప్రచురిస్తున్నాం. ఈ కాలం మన దేశంలోనూ, ప్రపంచంలోనూ అత్యంత కల్లోలభరితమైనవాటిల్లో ఒకటిగానూ, భారతదేశంలో విప్లవోద్యమంపై భారత రాజ్యం ఎక్కువెట్టిన దాడి మరింత తీవ్రతరంగా కొనసాగిన అత్యంత కఠినతరమైన ఒక కాలంగానూ ఉండింది. సిపిఐ (మావోయిస్టు) ఈ కాలంలో ప్రపంచంలోనూ, మన దేశంలోనూ జరుగుతుందిన వివిధ రాజకీయ పరిణామాల పట్ల ప్రతిస్పందిస్తూ ఈ ప్రకటనల ద్వారా తన వైఖరిని సుస్పష్టంగా ప్రకటిస్తూ వచ్చింది.

ఈ ప్రకటనల చారిత్రక ప్రాధాన్యత రీత్యా మేం వాటిని సంకలనంగా కూర్చి కార్యకర్తలకూ, ప్రజలకూ, మన దేశంలోనూ, విదేశాల్లోనూ మావోయిస్టు ఉద్యమం పట్ల సాహర్దతను ప్రకటించే అన్ని మావోయిస్టు, ప్రగతిశీల, ప్రజాస్వామిక సంస్థలకూ, పార్టీలకూ, మేధావులకూ అందిస్తున్నాం. మావోయిస్టు ఉద్యమానికి మద్దతునిచ్చే సంస్థలకూ, పార్టీలకూ, మేధావులకూ వివిధ సమస్యలపై, విషయాలపై పార్టీ దృక్పాతాన్ని, వైఖరిని తెలియజేయడంలో ఈ సంకలనం ఉపయోగపడుతుంది. అలాగే ఇది ఆ విషయాలపై కార్యకర్తలనూ, ప్రజలనూ విద్యావంతం చేస్తుంది. పార్టీ వేర్వేరు సమస్యలపై ఈ ప్రకటనల ద్వారా ఇచ్చిన పిలుపులను పార్టీ కార్యకర్తలు అమలు చేశారు. ఆ విధంగా ఈ ప్రకటనలకు విప్లవచరణలో కూడా ప్రాముఖ్యత వుండింది.

అమెరికా సామ్రాజ్యవాదుల మార్గదర్శకత్వం, సంపూర్ణ సహకారంతో మన దేశంలో అమలవుతున్న ఎల్ఐసీ (తక్కువ తీవ్రతగల యుద్ధం)లో విడదీయరాని భాగమైన మానసిక యుద్ధంలో భాగంగా పాలకవర్గాలు తమ కుళ్లికంపుగొట్టే, విషపూరిత ప్రచారాన్ని మున్నెన్నడూ లేనంత స్థాయిలో పెంచుతున్న నేపథ్యంలో, విప్లవ ప్రచారం కూడా దానికి దీచిన సవాలుగా నిలవాల్సిన అవసరం మరింత ఎక్కువైంది. సిపిఐ (మావోయిస్టు) మీదా, దాని నాయకత్వంలో నడుస్తున్న విప్లవోద్యమం మీదా పాలకవర్గాల జరుపుతున్న మానసిక యుద్ధాన్ని ఎదుర్కోవడంలో ఈ సంకలనం తన వంతు పాత్రను నిర్వహిస్తుందని మేం ఆశిస్తున్నాం. మా కార్యకర్తలూ, సానుభూతిపరులూ, మా ఉద్యమ సమర్థకులూ భారత రాజ్యం చేస్తున్న దుష్ప్రచారానికి వ్యతిరేకంగా చేసే విప్లవ ప్రచార పోరాటంలో దీనినొక ఆయుధంగా ఉపయోగించుకోవాలని విజ్ఞప్తి చేస్తున్నాం.

ఈ సంకలనాన్ని తీసుకువస్తున్న సందర్భంగా, మా ప్రయతమ నాయకులు, కేంద్రకమిటీకి అధికార ప్రతినిధిగా వుండిన కామ్రేడ్ చెరుకూరి రాజ్ కుమార్ (పాలిట్ బ్యూరో సభ్యుడు), తూర్పు రీజనల్ బ్యూరోకు అధికార ప్రతినిధిగా వుండిన కామ్రేడ్ మల్లార్కుల కోటేశ్వర్లు (పాలిట్ బ్యూరో సభ్యుడు) దీర్ఘకాలిక ప్రజాయుద్ధంలో రాజకీయ ప్రచార రంగంలో పార్టీ అధికార ప్రతినిధులుగా చేసిన సేవలకు గాను మేం వారికి వినమ్రంగా అరుణారుణ జోహార్లు అర్పిస్తున్నాం. భారతదేశ విప్లవ మహోన్నత నాయకులైన వీరిరువురినీ ఈ కాలంలోనే మేం కోల్పోయాం, ఈ సంకలనంలో వారి స్మృతికి గొప్పగా నివాళులర్పించిన ప్రకటనలు కూడా చోటు చేసుకున్నాయి.

**విప్లవాభినందనలతో,  
కేంద్రకమిటీ,  
సిపిఐ (మావోయిస్టు)**

**జూలై 2012**

## విషయసూచిక

కామ్రేడ్ ఆజాద్ అమర్ రహే	....	7
అమరవీరుల సంస్మరణ వారాన్ని పాటించండి (2010)	....	12
కాశ్మీరీలపై సాయుధ బలగాల హత్యాకాండను ఖండిస్తూ భారత్ బంద్	....	17
ఒబామా భారత పర్యటనను వ్యతిరేకించండి	....	21
నక్సల్ ప్రభావిత ప్రాంతాల్లో సైనిక రిక్రూట్మెంట్ క్యాంపెయిన్లను నిలిపివేయాలి....		25
యునిస్పైడ్ యాక్షన్ ప్లాన్ లక్ష్యం విప్లవోద్యమ అణచివేతే	....	28
బాబ్రీ మసీదును అదే స్థలంలో పునర్నిర్మించాలి	....	31
డా॥ బినాయక్ సేన్, కామ్రేడ్ నారాయణ సన్యాల్, పియూష్ గుహ, అసీత్ సేన్ గుప్తాల శిక్షలను ఖండిస్తూ నిరసన వారం	....	33
ఒడిశాలో బూటకపు ఎన్కౌంటర్లను ఖండించండి	....	38
మిలియన్ మార్చ్'ను ఎత్తిపట్టండి	....	42
లిబియాపై సామ్రాజ్యవాదుల యుద్ధాన్ని ఖండించండి, అరబ్ ప్రజల తిరుగుబాటుకు సంఘీభావం తెలుపండి....		45
ఐదు రాష్ట్రాల విధానసభ ఎన్నికలను బహిష్కరించండి	....	51
వ్యవస్థీకృతమైన అవినీతిని అంతం చేయడానికి ప్రజాపోరాటాల్ని తీవ్రతరం చేయండి	....	55
జైతాపూర్ పోరాటకారులపై ప్రభుత్వ హింసను ఖండించండి	....	58
ఒసామా బిన్ లాదెన్ దారుణ హత్యను ఖండించండి	....	63
బీహార్లో ముగ్గురు కేంద్రకమిలీ సభ్యుల అరెస్టుకు వ్యతిరేకంగా భారత్ బంద్	....	67
భారత సైన్యమా వెనకకు మళ్లు	....	74
కామ్రేడ్ జగదీష్ మాస్టర్ అరెస్టును ఖండిస్తూ భారత్ బంద్	....	79
ఛత్తీస్ గఢ్, ఒడిశాలపై నూతన ప్రభుత్వ దాడిని ఖండించండి	....	83
నిరసన వారం	....	88
కామ్రేడ్ పత్తిపాటి వెంకటేశ్వర్లుకు జోహార్లు	....	90
పోస్కో వ్యతిరేక ఉద్యమకారులకు జేజేలు	....	93

రాష్ట్రపతి శాంతిచర్చల ప్రతిపాదన ప్రజలను పక్కదారి పట్టించే మాయోపాయమే....	98
కామ్రేడ్ ఆర్.ఎస్.రావుకు జోహార్లు	.... 101
కామ్రేడ్స్ జీతన్ మరాండీ తదితరుల మరణదండనలను రద్దు చేయాలి	.... 104
అమరవీరుల సంస్మరణ వారాన్ని పాటించండి (2011)	.... 107
ముంబయీలో బాంబు దాడుల్ని ఖండించండి	.... 112
మావోయిస్టు ఉద్యమంపై ప్రభుత్వ దుష్ప్రచారాన్ని చెత్తకుప్పలోకి విసిరెయ్యండి....	116
సకల జనుల సమ్మోకు మద్దతుగా భారత్ బండ్	.... 120
పిఎల్జిఎ 11వ వార్షికోత్సవాల సందర్భంగా సిఎంసి పిలుపు	.... 123
కామ్రేడ్ మల్లోజుల కోటేశ్వరరావు దారుణ హత్యను ఖండించండి	.... 128
భారత విప్లవోద్యమ మిత్రులకూ, శ్రేయోభిలాషులకూ విప్లవాభివందనాలు	.... 133
ఫాసిస్టు ఎన్.సి.టి.సి.ని రద్దు చేయాలి	.... 137
బుటువాన్ రెయిడ్లకై ఎన్.పి.ఎ.కు విప్లవాభినందనలు	.... 141
కామ్రేడ్ యాన్ మిర్జాల్ భారత పర్యటనను కేంద్ర ప్రభుత్వం రద్దు చేయ తలపెట్టడంపై	.... 143
బాసగూడ నరమేధానికి కారకులైనవారిని శిక్షించాలి	.... 146
సవ్యసాచి పండా పార్టీ నుండి బహిష్కరణ	.... 150
కామ్రేడ్ గోరు మాధవరావుకు జోహార్లు	.... 160



**భారత విప్లవోద్యమ నేత, పాలిట్ బ్యూరో సభ్యుడు కామ్రేడ్ ఆజాద్ అమర్ రహే!**

**ఆపరేషన్ గ్రీన్ హాంట్ - ప్రజలకు వ్యతిరేకంగా యుద్ధంలో భాగంగా జరిగిన**

**ఈ బూటకపు ఎన్ కౌంటర్ ను ముక్తకంఠంతో ఖండించండి!!**

**జూలై 8 నుండి 14 వరకు నిరసన వారాన్ని**

**దానిలో భాగంగా 13-14 తేదీలలో 'భారత్ బంద్'ను విజయవంతం చేయండి!!!**

భారత విప్లవోద్యమంలో ఒక మహోజ్వల తార నేలరాలింది. దాదాపు నాలుగు దశాబ్దాలుగా భారత విప్లవోద్యమంలో కీలక పాత్ర పోషించిన ఉత్తమోత్తమ కార్మికవర్గ నాయకుడు, భారత కమ్యూనిస్ట్ పార్టీ (మావోయిస్టు) కేంద్రకమిటీ సభ్యుడూ, పోలిట్ బ్యూరో సభ్యుడు, కేంద్ర కమిటీ అధికార ప్రతినిధి, భారత ప్రజల ప్రియతమ నేత కామ్రేడ్ చెరుకూరి రాజ్ కుమార్ (ఆజాద్)ను, ఆయనతో పాటు హేమచంద్ర పాండే అనే స్వతంత్ర పత్రికా విలేకరిని సామ్రాజ్యవాదుల కాపలా కుక్కలైన భారత పాలక వర్గాలు మూడు రోజుల క్రితం అత్యంత క్రూరంగా హత్య చేశాయి.

కామ్రేడ్ ఆజాద్ పార్టీ కార్యకర్తలకు రాజకీయ అర్థశాస్త్ర పాఠాలు చెప్పడం కోసం జూలై మొదటి వారంలో దండకారణ్యానికి రావల్సి వుండింది. ఇందుకోసం ఆయన జూలై 1వ తేదీన దండకారణ్య స్పెషల్ జోనల్ కమిటీతో నాగపూర్ నగరంలో కాంటాక్టు పెట్టుకున్నాడు. తాను బయలుదేరుతున్నట్టు ఆయన జూన్ 30న దండకారణ్య కామ్రేడ్స్ కు సందేశం కూడా పంపించాడు. ఆయనను తీసుకెళ్లడానికి దండకారణ్య కమిటీ ఒక కామ్రేడ్ ను పంపించింది. అయితే నిర్ణీత సమయానికి, స్థలానికి ఆయన రాకపోవడంతో ఆ కామ్రేడ్ వెనక్కి వచ్చాడు. 1-2 తేదీల మధ్యరాత్రిలోనే పోలీసులు ఆజాద్ ను హేమచంద్ర పాండేతో పాటు ఆంధ్రప్రదేశ్ లోని ఆదిలాబాద్ అడవుల్లో ఎన్ కౌంటర్ పేరుతో హత్య చేశారు. తాను బయలుదేరుతున్నట్టు 30వ తేదీన సమాచారం ఇచ్చిన కామ్రేడ్ ఆజాద్ 1వ తేదీన కాంటాక్టుకు రాలేదంటే ఆయన తానున్న స్థలం నుండి నాగపూర్ కు బయలుదేరగా ప్రయాణం మధ్యలోనే లేదా నాగపూర్ లో దిగిన తర్వాతనో మానవ రక్తం రుచి మరిగిన ఏపీఎస్ బిబి హంతకులు వాళ్లిద్దరినీ పట్టుకున్నారు. క్రూరమైన చిత్రహింసలకు గురి చేసి ఆ రాత్రే వాళ్లిద్దరినీ ఆదిలాబాద్ జిల్లాకు తీసుకెళ్లి కాల్చి చంపారు.

ఈ పాశవిక హత్యను ప్రతి ఒక్కరూ ముక్త కంఠంతో ఖండించాలని మేం విజ్ఞప్తి చేస్తున్నాం. ప్రజల పక్షాన నిలబడ్డవాళ్లను వెంటాడి వేటాడి పట్టుకొని మధ్య యుగాల్ని మరిపించేలా

చిత్రహింసలు పెట్టి క్రూరంగా హత్య చేసి పచ్చినెత్తురు తాగుతూ, నెత్తుటి తుంపరలు రాలే నోటితోనే ప్రజాస్వామ్యం, శాంతి, చట్టం, న్యాయం అని వలైవేస్తూ దేశప్రజలను వంచిస్తున్న పాలకవర్గాల పాశవిక దమన నీతికి వ్యతిరేకంగా ఉద్యమించాలని విజ్ఞప్తి చేస్తున్నాం.

ప్రజలందరికీ చెందిన, చెందాల్సిన మన ప్రియతమ భారత దేశాన్ని కొంత మంది దోపిడీ శక్తులు అమాంతం తమ జేబులో వేసుకోవాలనీ, లేదా తమ యజమానులైన సామ్రాజ్యవాదులకు తాకట్టు పెట్టాలనీ, ఏకంగా అమ్మిపారేయాలనీ కూడా తీవ్రంగా ప్రయత్నిస్తున్నారు. అందులో భాగంగానే మన అడవుల్నీ, మన భూగర్భ ఖనిజాలనూ, మన నదీ నదాలను సామ్రాజ్యవాదులకు ధారాదత్తం చేస్తున్నారు. ఇందుకు మన పాలక వర్గాలు సామ్రాజ్యవాద దేశాలతో, బహుశ జాతి కంపెనీలతో కుదుర్చుకున్న అసంఖ్యాక అవగాహనా ఒప్పందాలే ప్రత్యక్ష సాక్ష్యం. అణు ఒప్పందం సహా మరెన్నో ఒప్పందాలూ సాక్ష్యం. నేడు మన దేశంలో గనులను తవ్వి ఖనిజాలు వెలికి తీస్తున్నది ఈ దోపిడీలో భాగంగానే. మన నదులపై నిర్మిస్తున్న, నిర్మించదల్చుకున్న భారీ ప్రాజెక్టులు నౌకల ద్వారా సామ్రాజ్యవాదులు మన సంపదను వేగంగా తరలించుకు పోవడానికే. వేస్తున్న విశాలమైన రహదారులు నిజమైన అర్థంలో దోపిడీకి రావబాటలే. ఏర్పాటు చేస్తున్న సెజ్లూ, కార్పొరేట్ వ్యవసాయ క్షేత్రాలూ సామ్రాజ్యవాదుల ప్రయోజనాల కోసమే. ఈ దోపిడీకి పాలక వర్గాలు పెట్టిన ముద్దుపేరు అభివృద్ధి. ఈ 'అభివృద్ధి' కేవలం దోపిడీ వర్గాలకే. ఇందులో ఒక్క శాతం కూడా విశాల భారత ప్రజలకు చెందదనేది ఎవరూ కాదనలేని వాస్తవం. ఈ అభివృద్ధిలో మన భూములు మనవి కాకుండా పోతున్నాయి. మన పంటలు మనకు దక్కకుండా పోతున్నాయి. మన నీళ్లు మనవి కాకుండా పోతున్నాయి. మన సంస్కృతి మనది కాకుండా పోతోంది. భారత పాలక వర్గాలు అనుసరిస్తున్న ఈ లొంగుబాటుతనం మనందరికీ ఎంతో అవమానకరమైనది, మనందరినీ బానిసత్వంలోకి నెట్టివేసింది. తరతరాలుగా మనకు వారసత్వంగా వచ్చిన, మనం గర్వించదగిన మన ప్రియమైన మాతృభూమిని మనది కాకుండా చేసింది. ఇలా దేశాన్ని అమ్మిపారేస్తున్న ఈ దోపిడీ శక్తులు నిస్సిగ్గుగా తమల్ని తాము దేశభక్తులుగా కూడా చెప్పుకుంటున్నారు.

దేశభక్తి ముసుగులో ఈ దేశద్రోహులు చేస్తున్న కుట్రలను భగ్నం చేయడానికి భారత పీడిత ప్రజలు నడుం బిగించారు. అందులో భాగంగానే పోరుమార్గాన్ని ఎంచుకున్నారు. ఈ దేశానికి నిజమైన వారసులూ, దేశభక్తులూ అయిన కార్మికులు, కర్షకులు, ఆదివాసీలు, విద్యార్థులు, మేధావులూ, మహిళలూ, మైనారిటీలు ఈ పోరాటంలో చురుకైన భాగస్వామ్యాన్ని వహిస్తున్నారు. ఈ మహత్తర పోరాటానికి భారత కమ్యూనిస్ట్ పార్టీ (మావోయిస్టు) ప్రేరణగా నిలుస్తున్నది, సంఘీభావ శక్తిగా నిలుస్తున్నది, సగర్వంగా నాయకత్వం కూడా వహిస్తున్నది.

ఈ కారణంగానే, కేవలం ఈ కారణంగా మాత్రమే సామ్రాజ్యవాదులకు అత్యంత విశ్వాసనీయ బంటులైన సోనియా-మన్మోహన్-చిదంబరం ముఠా దృష్టిలో మావోయిస్టు పార్టీ



'దేశ అంతర్గత భద్రతకు అతి పెద్ద ముప్పు'గా మారింది. మావోయిస్టు పార్టీ దేశ అంతర్గత భద్రతకు ముప్పు కాదనీ, తమ భద్రతకూ, తమ దోపిడీ ప్రయోజనాలకు మాత్రమే తీవ్రమైన ముప్పునీ ఈ మురాకూ, ఈ మురాను తమ చెప్పుచేతుల్లో పెట్టుకున్న సామ్రాజ్యవాదులకూ చాలా స్పష్టంగా తెలుసు. ఈ వాస్తవానికి మసి పూసి మారేడుకాయ చేసి దేశ భద్రత సమస్యగా ముందుకు తెస్తూ ఈ మురా భారత ప్రజలను మోసం చేయదల్చుకుంది. ఆ విధంగా పోరాడుతున్న ప్రజలపై అది ప్రయోగిస్తోన్న పాశవిక దమనకాండకు సాధికారత దొరుకుతుందని పగటి కల కంటున్నది. ప్రత్యేకించి ఈ మురా దేశ అంతర్గత భద్రతకు ముప్పుగా ప్రకటించిన నాటి నుండి మావోయిస్టు పార్టీ మీద, పార్టీ నాయకత్వంలో పోరాడుతున్న ప్రజల మీద తీవ్ర నిర్బంధాన్ని ప్రయోగిస్తున్న విషయం అందరికీ తెల్సిందే. అంతే కాదు మొదట మావోయిస్టు పార్టీని అంతర్గత ముప్పుగా నమ్మింపజేస్తే ఇక ఆ తర్వాత తన దోపిడీ విధానాలను వ్యతిరేకించే ఎవరిపైనైనా మావోయిస్టు ముద్ర వేసి నిర్బంధాన్ని ప్రయోగించవచ్చు అనుకుంటోంది. మావోయిస్టు పార్టీతో ఎటువంటి సంబంధం లేని ప్రజా ఉద్యమాలపై కూడా మావోయిస్టు ముద్ర వేసి నిర్బంధాన్ని ప్రయోగించడం కూడా మనం చూస్తున్నాం.

నేడు నెలకొని తీవ్రమైన ఆర్థిక సంక్షోభం నుండి బయటపడ్డానికి సామ్రాజ్యవాదానికి దోపిడీని తీవ్రతరం చేయడం తప్ప మరో మార్గం లేదు. అందులో భాగంగా మన దేశంలోని అటవీ ప్రాంతాల్లోని సంపదను దోచుకుపోవడానికి సామ్రాజ్యవాదులు తీవ్రంగా ప్రయత్నిస్తున్నారు. ముఖ్యంగా ఎన్నో విలువైన ఖనిజ సంపదలను దండకారణ్యం, ఒడిశా, బీహార్, రూర్ఖండ్, పశ్చిమబెంగాల్, ఆంధ్రప్రదేశ్ అటవీ ప్రాంతంపై వీళ్ల కన్ను పడింది. అయితే మావోయిస్టు పార్టీ ప్రాబల్యం వున్న ఈ ప్రాంతాల నుండి సంపదను తరలించుకుపోవడం వీళ్లకు అసాధ్యం. అందుకే నిన్న సల్వాజుడుం, సేంద్ర తదితర పేర్లతో ఇక్కడి ఉద్యమాన్ని అణచడానికి ప్రయత్నించారు. వీరోచిత ప్రతిఘటన ద్వారా ప్రజలూ, మా పార్టీ ఆ దాడిని ఓడించడంతో నేడు గ్రీన్ హాంట్ ను ముందుకు తెచ్చారు. గ్రీన్ హాంట్ లో గత పది నెలలుగా దేశవ్యాప్తంగా వందల మంది సాధారణ ప్రజలను, పసిపిల్లల నుండి వృద్ధుల వరకూ అత్యంత పాశవికంగా చంపేశారు. ఇంకా చంపుతూనే వున్నారు. మహిళలపై సామూహిక అత్యాచారాలకు పాల్పడుతున్నారు. వందల గ్రామాలను తగులబెడుతున్నారు. ప్రజల ఆస్తులను ధ్వంసం చేస్తున్నారు. ఒక్క దండకారణ్యంలోనే 150 మంది సాధారణ ప్రజలను పొట్టన బెట్టుకున్నారు. లెక్కలేనన్ని గ్రామాల్ని కాలబెట్టారు. వందల సంఖ్యలో మహిళలపై లైంగిక అత్యాచారాలకు పాల్పడ్డారు.

ఇలా ఒకవైపు సామాన్య ప్రజలను చంపుతూ, ప్రజలకు నాయకత్వం లేకుండా చేయడానికి మావోయిస్టు పార్టీ నాయకత్వాన్ని వెంటాడి వేటాడి చంపుతోంది. అందులో భాగంగానే నేడు కామ్రేడ్ ఆజాద్ ను పట్టుకొని క్రూరంగా కాల్చిచంపారు. కామ్రేడ్ ఆజాద్ నాలుగు దశాబ్దాలుగా

భారత విప్లవోద్యమంలో ఎనలేని కృషి చేశారు. రాడికల్ విద్యార్థిగా మొదలైన ఆయన ఉద్యమ ప్రస్థానం అనతికాలంలోనే అనేక రంగాలకు విస్తరించింది. వరంగల్ రీజనల్ ఇంజనీరింగ్ కాలేజీలో ఎం.టెక్. పూర్తి చేసిన ఆజాద్ అమరుడు సూరపనేని జనార్దన్, ఆనాటి విప్లవనాయకుడైన కొండపల్లి సీతారామయ్యల ప్రేరణతో తన జీవితాన్ని విప్లవానికి అంకితం చేసుకున్నాడు. చిన్నతనం నుండి చదువుల్లో అసాధారణ ప్రతిభాపాటవాలు ప్రదర్శించిన ఆయన విప్లవ సిద్ధాంత అధ్యయనంలో, అన్వయంపులో, విప్లవాచరణలో కూడా అదే స్థాయిలో నిలిచాడు. ఆయన కర్నాటక రాష్ట్రంలో విప్లవోద్యమ నిర్మాణానికి పునాదులు వేశాడు. ఆ తర్వాత ఆయన కేంద్రకమిటీలోకి ఎన్నికై, పొలిట్ బ్యూరో సభ్యుడై సిద్ధాంత, రాజకీయ, నిర్మాణ తదితర అనేక రంగాల్లో, అనేక ప్రాంతాల్లో విశేషమైన కృషి చేస్తూనే పార్టీకి అధికార ప్రతినిధిగా వుండి దోపిడి పాలక వర్గాలకు వ్యతిరేకంగా ఎక్కుపెట్టిన పీడిత ప్రజల వాణి అయ్యాడు.

ముఖ్యంగా కామ్రేడ్ ఆజాద్ ను పట్టుకొని హత్య చేసిన సందర్భం కూడా ప్రత్యేకించి గమనించదగినది. గత కొంత కాలంగా హెబాంమంత్రి చిదంబరం 'నక్కలైట్లు హింసకు స్వస్తి చెప్పాల'ని వూదర గొడుతూ తాము ప్రజలపై సాగిస్తున్న అంతులేని అమానవీయ హింసను మరుగుపరుస్తుండగా, దేశప్రజలపై అన్యాయమైన యుద్ధం చేస్తూ తాము ప్రతిక్షణం పాల్పడుతున్న ఆసంఖ్యాక అకృత్యాలను కప్పిపెట్టూ విప్లవ శక్తుల ప్రతిఘటనా చర్యలపై విపరీత స్థాయిలో దుష్ప్రచారానికి పాల్పడుతుండగా కామ్రేడ్ ఆజాద్ ఎప్పటికప్పుడు పార్టీ వైఖరినీ, పీడిత ప్రజల గొంతునూ ప్రపంచానికి నిరంతరాయంగా వినిపిస్తూ వచ్చాడు. ఈ మధ్యన స్వామి అగ్నివేషితో పాటు మరి కొందరు ప్రజాస్వామ్యవాదులు శాంతి ప్రతిపాదనలతో ముందుకు వచ్చినపుడు తాను పార్టీ వైఖరిని వాళ్ల ముందు వుంచాడు. సమస్య పరిష్కారానికి ఆపరేషన్ గ్రీన్ హంట్ ను ఆపెయ్యాలనీ, ఇరుపక్షాలు ఏక సమయంలో కాల్బుల విరమణ చేయాలనీ ప్రతిపాదించాడు. కానీ ఒకవైపు ఈ ప్రక్రియను కొనసాగిస్తున్నట్టు నటిస్తూనే, ప్రజల్ని మభ్యపెడుతూనే కామ్రేడ్ ఆజాద్ ను హత్య చేయడానికి సోనియా-మన్మోహన్-చిదంబరం ముఠా నిర్ణయం తీసుకుంది. ఆ నిర్ణయం ప్రకారమే స్వామి అగ్నివేషి తీసుకున్న చొరవకు చిదంబరం మధ్యలోనే విఘాతం కల్పించాడు. అట్లా కామ్రేడ్ ఆజాద్ హత్య ఒక పెద్ద కుట్రలో భాగంగానే జరిగిందనేది స్పష్టం. దీనిని బట్టి పాలక ముఠాకు శాంతి పట్లా, చర్చల పట్లా, ప్రజా సమస్యల పరిష్కారం పట్లా ఏ మాత్రం చిత్తశుద్ధి లేదనే విషయం మరోసారి తేటతెల్లమవుతున్నది.

ఆజాద్ తో పాటు ప్రయాణిస్తున్న హేమచంద్ర పాండే అనే ఫ్రీలాన్స్ జర్నలిస్టును కూడా వదిలిపెట్టకుండా హత్య చేయడానికి ముఖ్య కారణం ఆజాద్ హత్యకు ఎలాంటి సాక్ష్యం మిగలకుండా చేయడమే. అలాగే ఇది ప్రజాపక్షం వహిస్తున్న జర్నలిస్టులకూ, ప్రజాస్వామ్య వాదులకూ దేశ పాలకముఠా చేస్తున్న హెచ్చరిక కూడా. ఇటీవలి కాలంలో దండకారణ్యాన్ని సందర్శించి ఇక్కడి వాస్తవ పరిస్థితులను కొందరు జర్నలిస్టులు, మేధావులు ప్రపంచానికి

చాటిన విషయం చిదంబరం ముతాకు మింగుడు పడడం లేదు. ఏపీ ఎస్ బికి గులాం రసూల్ వంటి విలేకరులనూ, పురుషోత్తం వంటి ఎందరో ప్రజాస్వామిక వాదులనూ హతమార్చిన హీన చరిత్ర ఉంది. దానికి కొనసాగింపే హేమచంద్ర పాండే దారుణ హత్య. పత్రికా స్వేచ్ఛకు వాళ్లెంత బద్ధ వ్యతిరేకులో అర్థం చేసుకోవడానికి మరో ఉదాహరణ ఇది.

విప్లవోద్యమ నేతలను హతమార్చి ఉద్యమాలను లేకుండా చేయగలమని దోపిడీ పాలకవర్గాలు పగటికలలు గంటున్నాయి. ఆజాద్ హత్యతో భారత విప్లవం, భారత పీడిత ప్రజానీకం ఒక గొప్ప విప్లవ మేధావినీ, ఉత్తమ కమ్యూనిస్టు యోధుడినీ, గొప్ప మార్క్సిస్టు సిద్ధాంతవేత్తనూ కోల్పోయింది. ఇది చాలా పెద్ద నష్టమే. అయితే ప్రజలూ, విప్లవోద్యమమే ఆజాద్ వంటి ఒక గొప్ప నాయకుడిని సృష్టించుకున్నారు. ఇక ముందూ సృష్టించుకుంటారు. దేశంలోని వేలాది మంది నవ యువతీయువకులు ఆజాద్ చూపించిన మార్గంలో ముందుకు నడిచి ఆయన లేని లోటును తప్పక తీర్చుతారు. భారత విప్లవోద్యమాన్ని విజయపథాన నడిపిస్తారు. ఇది తిరుగులేని చారిత్రక సత్యం.

కామ్రేడ్ ఆజాద్ హత్యకు నిరసనగా జూలై 8 నుండి 14వ తేదీ వరకు నిరసన వారం పాటించాల్సిందిగా మా కేంద్రకమిటీ దేశ ప్రజలకూ, ప్రజాస్వామికవాదులకూ విజ్ఞప్తి చేస్తున్నది. ఈ సందర్భంగా 8వ తేదీ నుండి 12వ తేదీ వరకు ఐదు రోజుల పాటు నిరసన ప్రదర్శనలు, ధర్నాలు, సభలు, సమావేశాలు నిర్వహించాలనీ, 13-14 తేదీలలో 48 గంటల పాటు 'భారత్ బంద్'ను విజయవంతం చేయాలనీ విజ్ఞప్తి చేస్తున్నాం. వైద్యం తదితర అత్యవసర సేవలను బంద్ నుండి మినహాయిస్తున్నాం. ఈ వారం రోజుల నిరసన కార్యక్రమంలో ఈ బూటకపు ఎన్ కౌంటర్ పై పూర్తి స్థాయి న్యాయవిచారణ జరిపించాలనీ, దోషులను కఠినంగా శిక్షించాలనీ, ఆపరేషన్ గ్రీన్ హంట్ ను తక్షణమే వెనక్కి తీసుకోవాలనీ వివిధ రూపాల్లో డిమాండ్ చేయాల్సిందిగా దేశ ప్రజలందరికీ విజ్ఞప్తి చేస్తున్నాం.

సోసు

పాలిట్ బ్యూరో సభ్యుడు

సీపీఐ (మావోయిస్టు)

**జూలై 28 నుండి ఆగస్టు 3 వరకు అమరవీరుల సంస్మరణ వారాన్ని  
విజయవంతం చేయండి!**

**భారత విప్లవోద్యమ నేతలు కామ్రేడ్స్ ఆజాద్ (రాజకుమార్),**

**శాఖమూరి అప్పారావు, జీవన్ (సూర్యం) సహా**

**ప్రజల కోసం ప్రాణాలర్పించిన త్యాగధనులందరికీ**

**పేరుపేరునా జోహార్లర్పిస్తూ**

**ఊరూరా సభలు-సమావేశాలు నిర్వహించండి -**

**అమరుల ఆశయ సాధనకు ప్రతిన బూనండి!!**

**పార్టీ వ్యవస్థాపక నేతలు, గొప్ప గురువులు కామ్రేడ్స్ చారు మజుందార్,**

**కన్నాయి చటర్జీలకు లాల్ సలాం!!!**

రానున్న జూలై 28 నుండి ఆగస్టు 3వ తేదీ వరకు దేశవ్యాప్తంగా పల్లెపల్లెనా అమరవీరుల సంస్మరణ వారాన్ని ఘనంగా జరుపుకోవాలని భారత కమ్యూనిస్టు పార్టీ (మావోయిస్టు) కేంద్రకమిటీ యావత్ విప్లవ ప్రజాసేకానికీ, పార్టీపీఎల్జీపీ శ్రేణులకూ పిలుపునిస్తున్నది. ఈ సందర్భంగా, మొట్టమొదట మా పార్టీ వ్యవస్థాపక నేతలు, గొప్ప గురువులు అయిన కామ్రేడ్స్ చారు మజుందార్, కన్నాయి చటర్జీలకు మా కేంద్రకమిటీ శ్రద్ధాంజలి ఘటిస్తున్నది. అమరవీరుల ఆశయాల్ని సాధించేదాకా, వాళ్లు కలలు గన్న దోపిడీపీడనలు లేని నవ భారతాన్ని నిర్మించేదాకా విశ్రమించబోమని మరోసారి ప్రతిన బూనుతున్నది.

గత జూలై 28 నుండి ఇప్పటి దాకా సంవత్సర కాలంలో పీడిత ప్రజల ముద్దుబిడ్డలెందరో భారత నూతన ప్రజాస్వామిక విప్లవ విజయం కోసం తమ విలువైన ప్రాణాల్ని త్యజప్రాయంగా అర్పించారు. వీరిలో చాలా మందిని పోలీసులు పట్టుకొని హత్య చేసి 'ఎన్కౌంటర్' కథలల్లారు. కాగా మరి కొందరు కామ్రేడ్స్ శత్రువుతో ముఖాముఖి పోరాడుతూ ప్రాణాలర్పించారు. ఇంకా మరెందరో సాధారణ ప్రజలు 'ఆపరేషన్ గ్రీన్ హాంట్'లో భాగంగా పోలీసు/పారా మిలిటరీ బలగాలు సాగిస్తున్న విచ్చలవిడి హత్యాకాండలలో, కాల్పుల్లో, చిత్రహింసలలో ప్రాణాలు కోల్పోయారు. మరి కొద్ది మంది కామ్రేడ్స్ అనారోగ్య కారణాలతో, ఇతర ప్రమాదాల్లో ఆసువులు బాసారు. ఇలా దేశవ్యాప్తంగా 250కి పైగానే విప్లవోద్యమ నేతలూ, కార్యకర్తలూ, సాధారణ సభ్యులూ, ప్రజలూ ఆసువులు బాసారు. వీరిలో పార్టీ పోలిట్ బ్యూరో సభ్యుడు, అధికార ప్రతినిధి

కామ్రేడ్ ఆజాద్ (చెరుకూరి రాజకుమార్); పార్టీ మిలిటరీ ఇంటలిజెన్స్ కేంద్ర డైరెక్టర్, సీనియర్ రాష్ట్రస్థాయి నాయకుడు కామ్రేడ్ శాఖమూరి అప్పారావు; పీఎల్జీఏ కేంద్ర రీజనల్ కంపనీ-2 రాజకీయ కమిస్నార్, రాష్ట్ర స్థాయి నాయకుడు కామ్రేడ్ జీవన్ (సూర్యం)లతో పాటు వివిధ స్థాయి పార్టీ నాయకులు, పీఎల్జీఏ కమాండర్లు, పార్టీ/ప్రజా సంఘాల సభ్యులు వున్నారు. కామ్రేడ్స్ శారదక్క (రామక్క), నర్మద, స్వర్ణ వంటి సీనియర్ మహిళా కార్యకర్తలతో పాటు ఎందరో మహిళా యోధులున్నారు. మార్చి 12న సీనియర్ టెక్నికల్ రంగ కామ్రేడ్ అయిన కొండల్ రెడ్డి (రమణ)ని మహారాష్ట్రలోని పూణె నగరంలో పట్టుకొని వరంగల్ అడవుల్లోకి తీసుకొచ్చి కాల్చిచంపారు. కామ్రేడ్ ఆజాద్ తో పాటు ప్రయాణిస్తున్న హేమ్ చంద్ పాండేను కూడా ఆజాద్ తో పాటే కాల్చి చంపారు. ఉత్తర తెలంగాణాలో కామ్రేడ్స్ దయ, రమేష్, భాస్కర్, వున్నం, సురేష్ లు శత్రు దాడుల్లో అమరులయ్యారు.

దండకారణ్యంలో గడ్డిరోలి డివిజనల్ కమిటీ సభ్యుడు కామ్రేడ్ మంగేష్ (సాయినాథ్) గత అక్టోబర్ 8వ తేదీన లహిరి దగ్గర శత్రు కమాండోలపై చేసిన దాడిలో గొప్పగా పోరాడుతూ అమరుడయ్యాడు. ఏప్రిల్ 6న జరిగిన చారిత్రాత్మక తాడిమెట్ల దాడిలో 8 మంది యువ కామ్రేడ్స్ రుక్మిణి, వాగాల్, విజ్ఞాల్ ఇంగాల్, రాజు, మంగు, రామాల్, రతన్ లు వీరోచితంగా పోరాడుతూ నేలకొరిగారు. జూన్ 29న నారాయణ్ పూర్ జిల్లా కొంగెర వద్ద జరిగిన మరో సాహసోపేతమైన దాడిలో కంపెనీ పార్టీ కమిటీ సభ్యులు/ప్లటూన్ కమాండర్లు కామ్రేడ్స్ బండు, శంకర్ లతో పాటు ప్లటూన్ పార్టీ కమిటీ సభ్యుడు కామ్రేడ్ రమేష్ - మొత్తం ముగ్గురు కామ్రేడ్స్ అనుపమాన త్యాగనిరతినీ, ధైర్యసాహసాల్నీ ప్రదర్శిస్తూ ప్రాణాలర్పించారు. పశ్చిమ బెంగాల్ లో ఫిబ్రవరి 15వ తేదీన సిల్దా క్యాంపుపై జరిగిన గొప్ప దాడిలో ఐదుగురు కామ్రేడ్స్ నేలకొరిగారు. జూన్ నెలలో పశ్చిమ బెంగాల్ లోని జంగల్ మహల్ ప్రాంతంలో జరిగిన శత్రు దాడిలో 8 మంది కామ్రేడ్స్ ప్రాణాలు కోల్పోయారు. జూన్ 16వ తేదీన రూర్ఖండ్ లోని సరండా ప్రాంతంలో అగ్రనాయకత్వాన్ని మట్టుబెట్టే కుట్రలో భాగంగా 2 వేల మంది పోలీసు/పారా మిలిటరీ/కోట్రా బలగాలు 3 వాయుసైనిక హెలికాప్టర్ల సహాయంతో ఒక క్యాంపుపై దాడి చేయగా, నాయకత్వాన్ని రక్షిస్తూ, శత్రు మూకల్ని సంహరిస్తూ సెక్టన్ కమాండర్ కామ్రేడ్ డేవిడ్ ప్రాణత్యాగం చేశాడు. ఈ అమరులందరికీ మా కేంద్రకమిటీ వినవ్రుంగా జోహార్లు చెబుతున్నది... అమరుల కుటుంబసభ్యులకూ, బంధుమిత్రులకూ ప్రగాఢ సానుభూతిని తెలుపుతున్నది.

దేశ పాలకవర్గాలు అమలు చేస్తున్న సామ్రాజ్యవాద అనుకూల దోపిడీ విధానాలకు వ్యతిరేకంగా ప్రజలు ప్రతి చోటా వీధుల్లోకి వచ్చి పోరాడుతున్నారు. దేశంలోని పలు ప్రాంతాలు ప్రజా పోరాట రంగాలుగా ముందుకొస్తున్నాయి. ఈ ప్రజాపోరాటాల్ని అణిచెయ్యకుండా తమ దోపిడీ విధానాల్ని అమలు చెయ్యడం సాధ్యం కాదని గ్రహించిన పాలకులు వాటిని రక్తప్రవేరుల్లో ముంచడానికి ప్రయత్నిస్తున్నారు. ఒడిశాలోని కళింగనగర్ లో తమ భూముల్ని ఇవ్వని రాకరించిన

ఆదివాసులపై కాల్పులు జరిపి అనేక మందిని బలితీసుకోవడం, మొన్నటికి మొన్న జూలై 13వ తేదీన ఆంధ్రప్రదేశ్ లోని సోంపేటలో తమ అస్తిత్వానికే ముప్పు తెచ్చే ధర్మల్ విద్యుత్ ప్లాంటును వ్యతిరేకించినందుకు ప్రభుత్వం పోలీసులతో కాల్పులు జరిపించి ముగ్గురు ప్రజల ప్రాణాలు పొట్టనబెట్టుకోవడం ఇందుకు కొన్ని ఉదాహరణలు. ప్రజాపోరాటాలకు నాయకత్వం వహిస్తున్న శక్తులను భౌతికంగా నిర్మూలించడం ద్వారా ఈ ఉద్యమాల వెన్ను విరిచెయ్యగలమని కూడా దోపిడీ పాలకులు పగటికలలు కంటున్నారు. భూముల కోసం పోరాడుతున్న నారాయణపట్నా (ఒడిశా) ప్రాంతంలో ఆంధ్రు, సింగన్న; పోలీసు దమనకాండకు వ్యతిరేకంగా ఉద్యమిస్తున్న లాల్ గాంధీ (పశ్చిమ బెంగాల్) ప్రాంతంలో లాల్ మోహన్ టుడు వంటి ప్రజా నాయకుల్ని కాల్చి చంపేసి ఎన్ కౌంటర్ లుగా ప్రకటింపడమే దీనికి సాక్ష్యం. గత సంవత్సర కాలంగా దేశవ్యాప్తంగా దోపిడీ పాలకవర్గాలకు వ్యతిరేకంగా ఉద్యమిస్తూ, ఆ ఉద్యమాలకు నాయకత్వం వహిస్తూ పాశవిక హత్యలకు గురైన వాళ్లందరికీ మా కేంద్ర కమిటీ తలవంచి జోహార్లు చెబుతున్నది.

విప్లవోద్యమాన్ని సమూలంగా నిర్మూలించి దేశ సంపదలన్నీ, సహజ వనరులన్నీ సామ్రాజ్యవాద బహుళజాతి కంపెనీలకూ, దళారీ పెట్టుబడిదార్లకూ దోచిపెట్టే లక్ష్యంతో దేశ పాలక మూఠా ప్రారంభించిన ఆపరేషన్ గ్రీన్ హాంట్ లో భాగంగా ముఖ్యంగా దండకారణ్యంలోని బస్తార్ ప్రాంతంలో ఆదివాసుల హననం పెద్ద ఎత్తున సాగిపోతున్నది. గత 10 నెలల కాలంలో కేవలం దండకారణ్యంలోనే దాదాపు 150 మంది ఆదివాసులు పోలీసు, పారా మిలిటరీ, ఎస్ పీఓ తదితర బలగాల చేతిలో హత్య గావించబడ్డారు. వీటిలో చాలా వాటిని 'ఎన్ కౌంటర్లు'గా ప్రకటించగా మరి కొన్ని హత్యలు అసలు ఎక్కడా నమోదు కూడా కాలేదు. గొల్లగూడెం, వెచ్చపాడు, సింగనమడుగు, పాలచెలిమ, గోంపాడు, టెట్టెమడుగు, గుమియాపాల్, కుట్రెం, తాకిలోడ్, ఓంగ్ నార్, రాజువేడ.... ఇలా ఎన్నో గ్రామాల్లో ప్రజల్ని కాల్చి చంపి ఎన్ కౌంటర్ కథలల్లారు. ఇతర రాష్ట్రాలలో కూడా సాధారణ ప్రజానీకాన్ని కాల్చి చంపి ఎన్ కౌంటర్ కథలల్లిన ఉదంతాలెన్నో వున్నాయి. ప్రజలపై దోపిడీ పాలకవర్గాలు సాగిస్తున్న యుద్ధంలో భాగంగా సర్కారీ సాయుధ బలగాలు జరుపుతున్న విచ్చలవిడి హత్యాకాండలలో ప్రాణాలు కోల్పోయిన ప్రజానీకానికందరికీ మా కేంద్ర కమిటీ వినమ్రంగా జోహార్లర్పిస్తున్నది.

అలాగే ప్రపంచ సోషలిస్టు మహా విప్లవంలో భాగంగా ప్రపంచంలోని అనేక దేశాల్లో సాగుతున్న సామ్రాజ్యవాద వ్యతిరేక పోరాటాల్లో, న్యాయమైన ప్రతి పోరాటంలో, కాశ్మీర్ లోనూ, ఈశాన్య ప్రాంతంలోనూ సాగుతున్న జాతి విముక్తి పోరాటాల్లో అసువులు బాసిన యోధులకూ, ప్రజలకూ మా కేంద్ర కమిటీ ఈ సందర్భంగా శ్రద్ధాంజలి ఘడిస్తున్నది.

**అమరవీరుల ఆదర్శాలనూ, పోరాటతత్వాన్నీ, పట్టుదలనూ, త్యాగనిరతినీ ఎత్తిపడుదాం!**

జూలై 1న పచ్చి నెత్తురు తాగే ఆంధ్రప్రదేశ్ ఎస్ ఐబీ, కేంద్ర ఇంటలిజెన్స్ సంస్థలు

పోలిట్ బ్యూరో సభ్యుడైన కామ్రేడ్ ఆజాద్ నూ, ఆయనతో పాటు ప్రయాణిస్తున్న డ్రీలాన్స్ జర్నలిస్టు హేమచంద్ర పాండేనూ మహారాష్ట్రలోని నాగపూర్ ప్రాంతంలో పట్టుకొని ఆంధ్రప్రదేశ్ లోని ఆదిలాబాద్ అడవులకు తరలించి 'ఎన్కౌంటర్' పేరుతో కాల్చి చంపారు. కామ్రేడ్ ఆజాద్ మరణం భారత విప్లవోద్యమానికి ఎంతో నష్టం. వరంగల్ రీజనల్ ఇంజనీరింగ్ కాలేజీలో విప్లవ విద్యార్థిగా మొదలై దాదాపు గత నాలుగు దశాబ్దాలుగా భారత విప్లవంలో కీలక పాత్ర పోషించిన ఆజాద్ ముఖ్యంగా సిద్ధాంత-రాజకీయ రంగాల్లో ఎనలేని కృషి చేశాడు. పార్టీ అధికార ప్రతినిధిగా, విప్లవ ప్రచారకుడిగా, పలు విప్లవ పత్రికలకు సంపాదకుడిగా, రచయితగా, ఆర్గనైజర్ గా, ఆందోళనాకారుడిగా, సాహిత్యకారుడిగా, రకరకాల రివిజనిస్టుల, పలు అభివృద్ధినోదధకుల వుచ్చు సిద్ధాంతాలను, కుతర్కాలను చీల్చి చెండాడి మార్జింజుం అజేయమని సగర్వంగా ఎత్తిపట్టిన కార్మికవర్గ మేధావిగా, దేశంలో విప్లవశక్తుల ఏకీకరణకు కృషి చేసిన కమ్యూనిస్టు యోధుడిగా, అంతర్జాతీయ స్థాయిలో విప్లవసంస్థలతో సంబంధాలు నెలకొల్పడానికి కృషి చేసిన కార్మికవర్గ అంతర్జాతీయవాదిగా.... కామ్రేడ్ ఆజాద్ అనితరసాధ్యం అనదగిన విధంగా కృషి చేశాడు. గత 40 ఏళ్లుగా భారత విప్లవోద్యమం సాధించిన పురోభివృద్ధి నుండి కామ్రేడ్ ఆజాద్ ను విడదీసి చూడడం అసాధ్యం. కామ్రేడ్ ఆజాద్ ఆదర్శాల్ని అనుసరిస్తూ ఆయన మనకందించి పోయిన ఎర్రజెండాను సగర్వంగా ఎత్తిపట్టాలని దేశ యువతరానికి, విద్యార్థి-మేధావులకూ, కార్మిక-కర్షకులకూ మా కేంద్ర కమిటీ పిలుపునిస్తోంది.

మార్చి 12న ఆంధ్రప్రదేశ్ ఎస్ఐబీ హంతకులు పార్టీ సీనియర్ నేత, మిలిటరీ ఇంటలిజెన్స్ కేంద్ర డైరెక్టర్ కామ్రేడ్ శాఖమూరి అప్పారావును కాల్చి చంపి ఎన్కౌంటర్ కథల్లారు. గత 32 ఏళ్లకు పైగా విప్లవోద్యమంతో పెనవేసుకున్న కామ్రేడ్ శాఖమూరి జీవితం ఈనాటి యువతరానికి ప్రేరణగా నిలుస్తుంది. విప్లవ విద్యార్థి ఉద్యమంలో చేరి ఇంజనీరింగ్ చదువునొదిలి అతి తొందరలోనే పూర్తికాలం విప్లవకారుడిగా మారి కొరియర్ గా, ఆర్గనైజర్ గా, జిల్లా, రీజనల్, రాష్ట్ర కమిటీలలో సభ్యుడిగా, మిలిటరీ ఇంటలిజెన్స్ కేంద్ర డైరెక్టర్ గా ఎదిగిన కామ్రేడ్ శాఖమూరి ప్రత్యేకించి ఆంధ్రప్రదేశ్ విప్లవోద్యమ చరిత్రలో తనదైన ముద్రను వేశాడు. 1993లో శత్రు చేతికి చిక్కి తీవ్ర చిత్రహింసలకు గురై పార్టీ రహస్యాల్ని ప్రాణంకన్నా మిన్నగా కాపాడిన కమ్యూనిస్టు యోధుడాయన. ఎనిమిదేళ్ల పాటు జైలులో గడిపిన శాఖమూరి ఆంధ్రప్రదేశ్ జైలు పోరాటాల చరిత్రలో ఒక నూతన అధ్యాయాన్ని రచించాడు. ఎందరికో ఉత్తేజమై, ఎందరినో ప్రత్యక్షంగా ప్రభావితం చేసి, విప్లవోద్యమానికి అంకితం చేసి, ఎంతో మంది హృదయాల్లో చెరగని ముద్ర వేసిన శాఖమూరి శత్రువుకు చివరి వరకూ సవాలుగా నిలిచాడు. శత్రు ఎత్తుగడల్ని నిరంతరం అధ్యయనం చేస్తూ, పార్టీనీ, పీఎల్ జీఎన్ నూ అందుకు తగిన విధంగా సమాయత్తం చేసే కృషిలో ఆయన పోషించిన పాత్ర ఎప్పటికీ గుర్తుండిపోతుంది. మే 8న శత్రు బలగాలపై చేసిన ఆంబుష్ లో గాయపడి ఆ తర్వాత మరణించిన కామ్రేడ్ జీవన్ (సూర్యం) అమరత్వం

మధ్య రీజియన్ ప్రజాయుద్ధ రంగానికి ఎంతో నష్టం. ఆంధ్రప్రదేశ్ రాష్ట్రకమిటీ సభ్యుడిగా పని చేసిన కామ్రేడ్ సూర్యం గత కొంత కాలంగా మధ్య రీజియన్ పరిధిలో - దండకారణ్యం, ఏఓబీ, ఉత్తర తెలంగాణలలో ప్రజాసైన్యం సాగించిన పలు సైనిక చర్యలలో కీలక పాత్ర పోషిస్తూ వచ్చాడు. నయాగడ్ వంటి సైనిక ఆపరేషన్లను సఫలం చేయడంలో ఆయన పాత్ర ఎంతో వుంది. ఆయన మరణంతో పార్టీ/ప్రజాసైన్యం ఒక గొప్ప ప్రజాయుద్ధ నిపుణుడిని కోల్పోయాడు.

విప్లవంలో త్యాగాలు అనివార్యం. ఇది విప్లవాల యుగం. ప్రజలే చరిత్ర నిర్మాతలు. ప్రజలూ, ప్రజా ఉద్యమాలే ఆజాద్ లాంటి గొప్ప విప్లవ మేధావినీ, శాఖమూరి వంటి కాకలుతీరిన కమ్యూనిస్టు యోధుడినీ, సూర్యం వంటి ప్రజాయుద్ధ నిపుణుడినీ, ఆంధ్రు, సింగన్న, లాల్మోహన్ల వంటి ప్రజా నాయకులనూ సృష్టించుకున్నారు... సృష్టించుకుంటారు. ప్రజాయుద్ధమే మంగేష్, రుక్మతి, డేవిడ్, బండు, రమేష్ వంటి యోధులను సృష్టించింది... సృష్టిస్తుంది. కాబట్టి విప్లవకర ప్రజా వుద్యమాలనూ, మావోయిస్టు ప్రజాయుద్ధాన్నీ తీవ్రతరం చేస్తూ మరింత ఉన్నత స్థాయికి అభివృద్ధి చేయడం ద్వారానే, వందల వేల సంఖ్యలో నూతన శక్తులను విప్లవోద్యమంలోకి తీసుకురావడం ద్వారానే అమరులందరూ కన్న కలల్ని నిజం చెయ్యగలుగుతాం... వాళ్లు లేని లోటును తీర్చుకోగల్గతాం. అమరుల సంస్మరణవారం సందర్భంగా ఇందుకు పునరంకితం కావల్సిందిగా ప్రజలకూ, పార్టీ శ్రేణులకూ మా కేంద్ర కమిటీ పిలుపునిస్తోంది.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)



**తమ స్వాతంత్ర్యం కోసం ఉద్యమిస్తున్న కాశ్మీరీయులను హతమారుస్తున్న  
భారత పాలక వర్గాల దుశ్చర్యలను ఖండించండి!**

**ప్రభుత్వ సాయుధ బలగాలు సాగిస్తున్న హత్యాకాండకు వ్యతిరేకంగా,  
కాశ్మీరీయుల న్యాయమైన ఉద్యమానికి మద్దతుగా...**

**సెప్టెంబర్ 30 వ తేదీన 24 గంటల**

**‘భారత్ బంద్’ను విజయవంతం చేయండి!!**

కాశ్మీర్ లో ప్రభుత్వ హత్యాకాండ పేట్రేగి పోతున్నది. ప్రభుత్వ సాయుధ బలగాలు సాగిస్తున్న విచ్చలవిడి కాల్పులనూ, అత్యాచారాలనూ, ఎడతెరిపి లేకుండా విధిస్తున్న కర్ఫ్యూలనూ ధిక్కరిస్తూ మొత్తం కాశ్మీర్ లోయ అంతటా నిరసన ప్రదర్శనలు జరుగుతున్నాయి. ‘అజాదీ’ (స్వాతంత్ర్యం) అనే నినాదంతో లోయ మారుమోగుతున్నది. జూన్ 11వ తేదీన మొదలై నిరంతరాయంగా సాగుతున్న కాశ్మీరీ ప్రజల న్యాయమైన పోరాటాన్ని అణచివెయ్యడానికి పారా మిలిటరీ, సైనిక బలగాలు, పోలీసులు జరుపుతున్న కాల్పుల్లో ఇప్పటికీ వందకు పైగా మంది అసువులు బాసారు. (వీరిలో అత్యధికులు ఇరవై ఏళ్ల లోపు యువకులూ, పిల్లలే.) వందలాది మంది గాయపడ్డారు. నిరాయుధంగా, శాంతియుతంగా, న్యాయబద్ధంగా ప్రదర్శనలు చేస్తున్న కాశ్మీరీ ప్రజలపై ప్రపంచంలోనే తమది అతి పెద్ద ప్రజాస్వామ్యమని చెప్పుకునే భారత విస్తరణవాద, దోపిడీ పాలకవర్గాలు నిస్పృగ్గా సాయుధ బలగాలను ఎగదోసి అత్యంత క్రూరంగా అణచివేస్తున్నాయి. కాంగ్రెస్ నాయకత్వంలోని యూపీఏ ప్రభుత్వం, వామపక్షీయులమని చెప్పుకునే సీపీఎం, సీపీఐ సహా పాలక పార్టీలన్నీ ప్రత్యక్షంగా లేదా పరోక్షంగా కాశ్మీరీ ప్రజలపై సాగుతున్న దమనకాండను సమర్థిస్తుండగా, హిందూ మత దురహంకార బీజేపీ కాశ్మీరీ ప్రజలను అత్యంత క్రూరంగా అణచాలని ప్రభుత్వాన్ని పదే పదే రెచ్చగొడుతున్నది. కేంద్ర ప్రభుత్వం కాశ్మీరీ ప్రజలపై సాగిస్తున్న హింసాకాండలో పాలు పంచుకుంటూ భారత పాలకవర్గాల బంటు ఒమర్ అబ్దుల్లా ప్రభుత్వం ప్రజల నుండి పూర్తిగా వేరుపడి మరింతగా వారి అసహ్యానికి గురవుతున్నది. లారీచార్జీలు, భాష్పవాయువు ప్రయోగంతో పాటు ప్రతి ప్రదర్శనపైనా కాల్పులు జరపడం ఆనవాయితీగా మారింది. ఈ నేపథ్యంలోనే కాశ్మీరీ ప్రజలు, ముఖ్యంగా యువకులు చేతికొందిన రాళ్లతోనే ఎదురుదాడి చేస్తున్నారు. అమానుషమైన ఈ దమనకాండను వ్యతిరేకిస్తూ తమ ఆత్మరక్షణ కోసం చేస్తున్న ఈ ప్రతిఘటన సంపూర్ణంగా న్యాయమైనదీ, ప్రజాస్వామికమైనదీ.

కాశ్మీర్ ప్రజలు ఎన్నడూ తాము భారతదేశంలో అంతర్భాగమని భావించలేదు. 1947లో

బ్రిటిష్ పాలకులు భారత్‌కూ, పాకిస్తాన్‌కూ బూటకపు స్వాతంత్ర్యం దఖలు పచ్చిన నాటికి రాజా హరిసింగ్ పాలనలో కాశ్మీర్ ఒక స్వతంత్ర రాజ్యంగా వుండింది. అయితే కులీలనీతిలో ఆరితేరిన బ్రిటిష్ సామ్రాజ్యవాదుల బడితొత్తులైన భారత్, పాకిస్తాన్ దోపిడీ పాలకవర్గాలు తమ తమ ప్రయోజనాల రీత్యా కాశ్మీరీయుల అభీష్టానికీ, ఆకాంక్షలకూ పూర్తి విరుద్ధంగా కాశ్మీర్‌ను తమ తమ దేశాల్లో కలిపేసుకున్నారు. ఒక భాగాన్ని భారత విస్తరణవాదులు ఆక్రమించుకోగా మిగిలిన సగాన్ని పాకిస్తాన్ తనలో కలిపేసుకుంది. ఈ విధంగా అతి దుర్భార్గంగా వీరు కాశ్మీర్‌ను రెండు ముక్కలుగా విభజించారు. ఆనాడు కాశ్మీరీయుల నిరసనను చల్లబర్చడానికి నెహ్రూ ప్రభుత్వం కాశ్మీర్‌లో ప్లెబిసైట్ (ప్రజాభిప్రాయ సేకరణ) జరిపి ప్రజలు విడిపోతామని కోరుకుంటే స్వాతంత్ర్యాన్ని ఇస్తామని కాశ్మీర్ ప్రజలకూ, ఐక్య రాజ్య సమితికీ లిఖితపూర్వకంగా వాగ్దానం చేసింది. ఈ వాగ్దానాన్ని నెహ్రూ అనేక సందర్భాల్లో పునరుద్ఘాటించాడు. కానీ అనతికాలంలోనే నెహ్రూ తన సైన్యాల పదఘట్టనల కింద నలిపెయ్యడం ఆరంభించాడు. ఆ వాగ్దానాన్ని నాటి నెహ్రూ నుండీ ఇప్పటి సోనియా-మన్మోహన్‌సింగ్ దాకా ఢిల్లీలో అధికారం చేపట్టిన ప్రతి పాలక పార్టీ తుంగలో తొక్కుతూనే వస్తున్నది. స్వాతంత్ర్యం కోసం గొంతెత్తిన ప్రతిసారీ కాశ్మీరీయులపై భారత విస్తరణవాద ప్రభుత్వాలు నిర్బంధాన్నే ప్రయోగిస్తూ వచ్చాయి. కళ్ల ముందరి చరిత్రనూ, చేసిన వాగ్దానాలనూ మరుగుపరుస్తూ 'కాశ్మీర్ భారతదేశంలో విడదీయరాని భాగం' అనే ప్రచారాన్ని భారత పాలకులు ఒక పథకం ప్రకారమే చేస్తూ వచ్చారు. ఆనాటి నుండీ కాశ్మీరీయుల హృదయాల్లో రగులుతూ వచ్చిన స్వాతంత్ర్యోచ్ఛ్వాస 1990వ దశకంలో మిలిటెంట్ సాయుధ పోరాట ఉద్యమంగా రూపు దిద్దుకుంది. అనేక మిలిటెంట్ సంస్థలు సాయుధ పోరాటం నిర్వహించాయి. ఈ సంస్థల రాజకీయ లక్ష్యాలలో కొద్ది తేడాలు వున్నప్పటికీ కాశ్మీరీల జాతీయ విముక్తి ఆకాంక్షలను అవి వ్యక్తీకరించినందు వల్లనే ఆ సంస్థలకు ప్రజల మద్దతు దొరికింది. అయితే ఆ పోరాటాన్ని అణచెయ్యడానికి భారత ఫాసిస్టు పాలకవర్గాలు 7 లక్షలకు పైగా సైన్యాన్నీ, పారా మిలిటరీనీ దించి కాశ్మీర్ లోయనంతా సైన్యీకరించి ఇప్పటికే 80 వేలకు పైగా కాశ్మీరీ ప్రజలను పొట్టన బెట్టుకున్నాయి. వేలాది మందిని రాజ్యం మాయం చేసింది. ప్రపంచంలోని ఏ జాతి పోరాటంపైన కూడా ఇంత సుదీర్ఘ కాలం, ఇంత తీవ్ర స్థాయిలో, ఇంత భారీ సంఖ్యలో తన సాయుధ బలగాలను మోహరించి ఇంత క్రూరమైన అణచివేతను అమలు చేసిన ప్రభుత్వం మరొకటి లేదంటే అతిశయోక్తి కాదు. మిలిటెంట్ వుద్యమం తీవ్రమవుతున్నప్పడే భారత పాలక వర్గాలు అనేక కుట్రలకూ, కుహకాలకూ పాల్పడి 'విభజించు-పాలించు' విధానం ప్రకారం కాశ్మీరీ హిందువులకూ, ముస్లింలకూ మధ్య చిచ్చు రేపాయి. కాశ్మీరీ ప్రజల న్యాయమైన ఉద్యమానికి వ్యతిరేకంగా కాశ్మీరీ పండితులను నిలబెట్టే కుట్రలు పన్నుతూనే వున్నాయి. ఇందులో ప్రత్యేకించి విస్తరణవాద దేశీయ దురహంకార కాంగ్రెస్ పాత్ర, కాషాయ హిందూ మత దురహంకార ఫాసిస్టు మూలా అయిన సంఘ పరివార్

పోషించిన, పోషిస్తున్న పాత్ర చాలా నీచమైంది. 'మిలిటెన్సీ'గా పేరుగాంచిన కాశ్మీరీయుల పోరాటంలో పాకిస్తాన్ అనుకూల శక్తులు, ఇస్లామిక్ శక్తులు కొన్ని వున్నాయనే నెపంతో కాశ్మీరీ జాతి విముక్తి ఉద్యమాన్ని మొత్తంగానే పాక్ ప్రోద్బలంతో జరుగుతున్న ఉద్యమంగా, కాశ్మీరీయుల ఆందోళన భారత్ నుండి విడిపోయి పాకిస్తాన్ లో విలీనం కావడానికే అని భారత్ పాలకులు చేస్తున్న ప్రచారం పచ్చి అబద్ధం. కాశ్మీరీ ప్రజల ఆకాంక్ష తొలి నుండీ కూడా తమ జాతి స్వాతంత్ర్యాన్ని సాధించుకోవడమే. అందుకే నేడు భారత పాలకులు కాశ్మీర్ లో మిలిటెన్సీని రూపు మాపామని పదే పదే చెబుతున్నప్పటికీ నిజానికి ఈ పోరాటం ఆగనే లేదు. వేర్వేరు సమయాల్లో విభిన్న సమస్యలకు స్పందనగా ఈ ఉద్యమం వెల్లవెత్తుతున్నప్పటికీ 'అజాదీ' నినాదమే అందులో ప్రధానాంశంగా వుండడమనే వాస్తవమే ఇందుకు ప్రబల సాక్ష్యం. జాతి స్వాతంత్ర్యం కోసం, స్వయం నిర్ణయాధికారం కోసం కాశ్మీరీ ప్రజలు సాగిస్తున్న ఉద్యమం పూర్తిగా న్యాయమైనదనీ, కాశ్మీర్ పై భారత్ కు గానీ పాకిస్తాన్ కు గానీ ఎలాంటి అధికారం లేదనీ భారత కమ్యూనిస్టు పార్టీ (మావోయిస్టు) దృఢంగా ప్రకటిస్తున్నది.

స్వాతంత్ర్యాభిలాషులైన కాశ్మీర్ ప్రజలారా!

స్వాతంత్ర్యం కోసం, స్వయంనిర్ణయాధికారం కోసం భారత విస్తరణవాద పాలకవర్గాలకు వ్యతిరేకంగా మీరు చేస్తున్న పోరాటాన్ని మా పార్టీ బలపరుస్తున్నది, పూర్తిగా బాసటగా నిలుస్తుంది. కాల్పులనూ, లాఠీచార్జీలనూ, కర్ఫ్యూలనూ, నిరంతర సోదాలనూ, అంతులేని అవమానాలనూ ఎదిరిస్తూ మీరు దృఢ దీక్షతో చేస్తున్న పోరాటానికి మొత్తం భారత విప్లవ, ప్రజాస్వామిక, పోరాట ప్రజానీకమంతటి తరఫునూ మా పార్టీ విప్లవ జేజీలు చెబుతున్నది. విచ్ఛలవిడిగా కాల్పులు జరుపుతూ డజన్ల సంఖ్యలో యువతీయువకుల్ని హతమారుస్తున్నా అమరవీరుల శవాల్ని భుజానకెత్తుకొని, అంతిమయాత్రల్లో వేలాది సంఖ్యలో పాల్గొంటూ 'అజాదీ' కోసం నినదిస్తున్న మీ పట్టుదల, త్యాగనిరతి చరిత్రలో సదా నిలిచిపోతాయి. భారత విస్తరణవాదుల కిరాయి సాయుధ బలగాల కాల్పుల్లో అసువులు బాసిన అమరుల కుటుంబాలకూ, బంధు మిత్రులకూ, మొత్తం కాశ్మీర్ సమాజానికీ మా పార్టీ ప్రగాఢ సానుభూతిని తెలుపుతున్నది. మీ పోరాటాన్ని విచ్చిన్నకర ఉద్యమంగా, దేశద్రోహకరమైందిగా ముద్రవేసి, మిమల్ని ఒంటరి చేసే దుష్ట తలంపుతో విచ్ఛలవిడి హింసాకాండ కొనసాగిస్తున్న భారత పాలకవర్గాలే నేడు భారతదేశంలోని యావత్తు పీడిత ప్రజానీకానికీ, భారత ఉపఖండంలోని పీడిత జాతులకూ, విశాల ప్రజానీకానికీ శత్రువులు. కాబట్టి మన ఈ ఉమ్మడి శత్రువులకు వ్యతిరేకంగా మనందరం సమైక్యంగా పోరాడుదాం. ఈ పోరాటాన్ని తీవ్రతరం చేద్దాం.

న్యాయాన్ని కాంక్షించే భారత ప్రజలారా!

కాశ్మీర్ ప్రజల న్యాయమైన పోరాటానికి వ్యతిరేకంగా భారత దోపిడీ పాలకవర్గాలు, ప్రత్యేకించి

కాంగీ, కాషాయ టెర్రరిస్టు ముఠా పథకం ప్రకారం చేస్తున్న ఉద్రేకపూరిత దుష్ప్రచారానికి లోను కావద్దనీ, నిజానిజాల్ని తెలుసుకొని న్యాయం వైపు గట్టిగా నిలబడాలని మా పార్టీ మిమ్మలందరినీ కోరుతున్నది. కాశ్మీర్ ప్రజలపై ప్రభుత్వ సాయుధ బలగాలు కొనసాగిస్తున్న హత్యాకాండకు వ్యతిరేకంగా, కాశ్మీరీయుల న్యాయమైన పోరాటానికి సంఘీభావం ప్రకటిస్తూ మీరంతా సెప్టెంబర్ 30వ తేదీన 24 గంటల పాటు 'భారత్ బంద్'ను విజయవంతం చేయాలని పిలుపునిస్తున్నది.

**ఈ సందర్భంగా మా పార్టీ చేస్తున్న నిర్దిష్ట డిమాండ్లు ఇవి -**

- 1) కాశ్మీర్లో భారత ప్రభుత్వ సాయుధ బలగాలు సాగిస్తున్న హత్యాకాండను వెంటనే నిలిపివేయాలి!
- 2) కాశ్మీర్ నుండి అర్ధ సైనిక/సైనిక బలగాలను వెంటనే వెనక్కి రప్పించాలి!
- 3) సైన్య బలగాలకు ప్రజలను విప్లవవిధిగా చంపేసే అధికారాన్నిచ్చే ఫాసిస్టు చట్టం 'సాయుధ బలగాల ప్రత్యేక అధికారాల చట్టాన్ని (ఏఎఫ్పీఎస్ఏ)' వెంటనే రద్దు చేయాలి!
- 4) కాశ్మీర్లో ప్లెబిసైట్ను నిర్వహించి కాశ్మీరీయులకు తమ భవిష్యత్తును తామే నిర్ణయించుకునే అధికారం ఇవ్వాలి!
- 5) రాజకీయ ఖైదీలందరినీ బేషరతుగా విడుదల చేయాలి!

ఈ 'భారత్ బంద్'లో భాగంగా ఆరు రాష్ట్రాలు - బీహార్, ఝార్ఖండ్, పశ్చిమ బెంగాల్, ఛత్తీస్ గఢ్, ఒడిషా, ఆంధ్రప్రదేశ్ లతో పాటు మహారాష్ట్రలోని గడ్చిరోలి, గోందియా, చంద్రపూర్ జిల్లాల్లో, మధ్యప్రదేశ్ లోని బాలాఘాట్ జిల్లాలో రైల్వే, రోడ్లు, బ్యాంకులు, ప్రభుత్వ, ప్రైవేటు కార్యాలయాలు, పరిశ్రమలు, విద్యా, వ్యాపార సంస్థలన్నీ మూసెయ్యాలనీ, వాటికి హాజరు కావద్దనీ మేం ప్రజలకు పిలుపునిస్తున్నాం. అయితే వైద్యం తదితర అత్యాచార్యక సేవల్ని బంద్ నుండి మినహాయిస్తున్నాం.

**ఆనంద్**

సెంట్రల్ రీజనల్ బ్యూరో కార్యదర్శి

కేంద్ర కమిటీ

సీపీఐ (మావోయిస్టు)

**అభయ్**

అధికార ప్రతినిధి

కేంద్ర కమిటీ

సీపీఐ (మావోయిస్టు)

## ప్రపంచ ప్రజల నెంబర్ వన్ శత్రువైన అమెరికా సామ్రాజ్యవాదుల సర్దార్

### బరాక్ ఒబామా భారత పర్యటనను గట్టిగా వ్యతిరేకించండి!

వంబర్ 6వ తేదీన అమెరికా అధ్యక్షుడు బరాక్ ఒబామా మన దేశం వస్తున్నాడు. మన దేశ దళారీ పాలకులు ఒబామాకు ఎర్ర తివాచీ పరచి స్వాగతం చెప్పడానికి ముంబాయి, ఢిల్లీ మహానగరాల్ని ముస్తాబు చేస్తున్నారు. ఇది ప్రజాస్వామ్యప్రియులూ, శాంతిప్రియులూ, దేశభక్తులూ అయిన మన దేశ ప్రజలందరికీ చాలా అవమానకరం. ప్రపంచంలోని వెనుకబడిన దేశాల్ని అత్యంత దారుణంగా దోచుకుంటూ, పీడిత జాతులను అణచివేస్తూ, పేరుమోసిన హంతక నియంతలను అధికారంలో నిలబెడుతూ, తమకు సహకరించని దేశాల్ని నిరంతరం బెదిరిస్తూ, ప్రపంచంలోని చమురు సంపదల్నీ, ఖనిజ తదితర సహజ వనరుల్నీ చేజిక్కించుకోవడం కోసం ఎంతటి దుర్మార్గానికైనా బరితెగించే అమెరికా సామ్రాజ్యవాదం ప్రపంచ ప్రజలకు నంబర్ వన్ శత్రువు. దీనికి నాయకత్వం వహిస్తున్న బరాక్ ఒబామా ప్రపంచ ప్రజలంతా ఛీకొట్టాల్సిన వ్యక్తి. మునుపటి జార్జ్ బుష్ ప్రపంచవ్యాప్తంగా ప్రజల తీవ్ర అసహ్యనికి గురైన నేపథ్యంలో ఒంటి రంగుతో ప్రజల్ని మోసం చెయ్యవచ్చుననే పథకంతోనే అమెరికన్ సామ్రాజ్యవాద ప్రభువులు బరాక్ ఒబామాను ముందుకు తెచ్చారు. ఒబామా బుష్ విధానాల్ని వ్యతిరేకిస్తున్నట్టు ఎంతగా మాట్లాడినప్పటికీ ఆయన వైట్ హౌస్ లోకి ప్రవేశించిన మరుక్షణం నుండి ఇప్పటి దాకా ఆయన అనుసరించిన విధానాలూ, తీసుకున్న నిర్ణయాలూ అన్నీ కూడా బుష్ పాలనకు కొనసాగింపుగానే వున్నాయి. నిజానికి జార్జ్ బుష్ కూడా, బరాక్ ఒబామాకూ ఒంటి రంగులో, వాళ్లు ప్రాతినిధ్యం వహించే పార్టీల పేర్లలో మాత్రమే తేడా వుంది తప్ప ప్రపంచ ప్రజల్ని, పీడిత జాతుల్ని, దేశాల్ని, అమెరికన్ కార్మికవర్గాల్నీ దోచుకోవడంలో, అణిచెయ్యడంలో మౌలికమైన తేడా ఏమీ లేదు. అమెరికన్ సామ్రాజ్యవాద వ్యవస్థను శాసించే, నడిపించే కరడుగట్టిన కార్పొరేట్ గుత్త సంస్థల తెల్ల జాతి ప్రభువులే ఈ నల్ల రంగు రాష్ట్రపతిని ఎంపిక చేశారనేది కాదనలేని వాస్తవం.

నేడు అఫ్ఘానిస్తాన్ లో, పశ్చిమ పాకిస్తాన్ లో అమెరికన్ సామ్రాజ్యవాదులు ప్రతి రోజూ యుద్ధ విమానాలతో బాంబులు కురిపిస్తూ, డ్రోన్ దాడులు చేస్తూ అమాయక పౌరుల్ని హతమారుస్తున్నారు. ఇరాక్ లో దారుణ మారణహోళామం ఇంకా కొనసాగుతూనే వున్నది. ఒబామా పాలనలో అఫ్ఘానిస్తాన్ కు కొత్తగా 30 వేల మంది అమెరికన్ సైన్యాలను పంపించి తన యుద్ధపిపాసను చాటుకున్నాడు. భూమండలాన్ని పదిసార్లు నాశనం చెయ్యగల అతి వినాశకర ఆయుధాల గుట్టలపై నిలబడ్డ అమెరికన్ సామ్రాజ్యవాదం, తన ఆర్థికవ్యవస్థలో పెద్ద భాగం ఆక్రమించే యుద్ధ పరిశ్రమ సంక్షోభంలో పడకుండా వుండడం కోసం యుద్ధాల్ని రెచ్చగొడుతూ, స్వయంగా యుద్ధాలు చేస్తూ వస్తున్నది. మరోవైపు అది అణు సామర్థ్యాల్ని సమకూర్చుకుంటున్నారనే

పేరుతో ఇరాన్, ఉత్తర కొరియాలను నిరంతరం బెదిరిస్తున్నది. అల్ కాయిదాకు అండగా నిలబడుతున్నదంటూ యెమెన్పై గురి పెడుతున్నది. 9/11 దాడుల తర్వాత 'టెర్రరిజంపై యుద్ధం' పేరుతో జార్జ్ బుష్ మొదలుపెట్టిన ఫాసిస్టు హత్యాకాండను, హింసాకాండను ఒబామా ఎలాంటి మినహాయింపు లేకుండా కొనసాగిస్తూ అల్కాయిదాను, తాలిబాన్లను, ఇస్లామిక్ వుగ్రవాదుల్ని అణచివేసే పేరుతో విచ్చలవిడి దాడులకు పాల్పడుతున్నాడు. గాజాను భూతల నరకంగా మార్చివేసి ఇజ్రాయిల్ యూదు దురహంకారులు చేసిన పాశవిక దాడులను, దాని పేరుమోసిన హంతక సంస్థ మొసాద్ పాల్పడుతున్న కుట్రపూరిత హత్యలను ఆపడానికి ప్రయత్నించకుండా, ఖండించకుండా ఒబామా వందలాది పాలిస్తీనీయుల మరణానికి కారకుడయ్యాడు.

అమెరికన్ గూఢచర్య సంస్థ ఐన ఎఫ్బీఐ నీచమైన అకృత్యాలకు పాల్పడుతూ స్టింగ్ ఆపరేషన్స్ ద్వారా అమాయక అమెరికన్ ముస్లిం యువకులనూ, ప్రత్యేకించి పాకిస్తానీ మూలాలకు చెందిన అమెరికన్ యువకులనూ రెచ్చగొట్టి దాడులకు ప్రేరేపించి, కోవర్డ్ ఆపరేషన్స్ తో చివరకు వాళ్లను సాక్ష్యాలతో సహా అరెస్టు చేసి పెద్ద విజయాల్ని సాధించినట్టుగా ప్రచారం చేసుకోవడం బుష్ వారసత్వంగా ఒబామా పాలనలో చాలా స్పష్టంగా ముందుకొచ్చిన పరిణామం. ఇలా అమెరికన్ ప్రజల్లో ఒకవైపు అభద్రతా భావాన్ని నిరంతం కొనసాగేలా చేస్తూ, మరోవైపు ప్రజల్నుండి రాబట్టిన నిధుల్ని అది భారీగా తన 'టెర్రరిజంపై యుద్ధం'లోకి మళ్లిస్తున్నది. అలా అది అమెరికాలోని ముస్లిం సమాజంలో, మొత్తంగా అమెరికన్ శ్రామిక ప్రజలలో అంతులేని నిరాశా, నిస్పృహల్ని వ్యాపింపజేస్తున్నది.

నేడు అమెరికన్ ఆర్థికవ్యవస్థ దారితెన్నూ కానరాని తీవ్ర ఆర్థిక సంక్షోభంలో కూరుకుపోయి వున్నది. సబ్ ప్రైమ్ సంక్షోభంగా బద్దలైన ఈ సంక్షోభం 1930వ దశకం తర్వాత ఎన్నడూ లేనంత తీవ్రరూపం దాల్చింది. 10 శాతానికి పైగా పెరిగిపోయిన నిరుద్యోగం దాని చరిత్రలోనే ఎన్నడూ ఎరగనిది. కానీ ఒబామా మాత్రం బెయిల్-బెట్ల పేరుతో వందల బిలియన్ల డాలర్ల ప్రజా ధనాన్ని తెగబలిసిన కార్పొరేట్ గుత్త సంస్థల బొక్కసాలలోకి మళ్లిస్తూ అమెరికన్ ప్రజానీకాన్ని, ముఖ్యంగా శ్రామిక, మధ్య తరగతి ప్రజల్ని ఎన్నో ఇక్కట్ల పాలు చేస్తున్నాడు. ప్రజా సంక్షేమం కోసం అమలుచేసే ఎన్నో పథకాల్లో కోత విధించాడు. అయినా కూడా ఈ సంక్షోభ సుడిగుండం లోంచి బయట పడలేని తన ఆర్థికవ్యవస్థకు ప్రాణం పోయ్యడం కోసం వెనుకబడిన, పేద దేశాల నుండి వనరుల దోపిడీని మరింత తీవ్రతరం చెయ్యడానికి ప్రయత్నిస్తున్నాడు. ఇప్పుడు ఒబామాతో పాటు బలిసిన కార్పొరేట్ ప్రభువులంతా మన దేశానికి వస్తున్నది ముంబాయి, ఢిల్లీ నగరాల అందాన్ని చూసి మురిసిపోవడానికి కాదు. ఇక్కడికి మరిన్ని పెట్టుబడుల్ని తరలించి, ఈ దేశ మూలుగుల్ని మరింత దారుణంగా పీల్చివేసే ఎన్నో ఒప్పందాలు చేసుకోవడానికే. తద్వారా తమ సంక్షోభ భారాన్ని భారతదేశంపై మరింతగా నెట్టివేసే పథక రచన చెయ్యడానికే.

ఈ దేశ వనరుల్ని విచ్చలవిడిగా కొల్లగొట్టడానికి ప్రధాన అడ్డంకిగా వున్న మావోయిస్టు వుద్యమం సహా ప్రజా వుద్యమాలన్నిటినీ మరింత క్రూరంగా అణిచేసేందుకు సలహాలివ్వడానికే.

భారత భూస్వామ్య, బడా పెట్టుబడిదారీ పాలకవర్గాల ప్రతినిధి అయిన యూపీఏ ప్రభుత్వం, దానికి నాయకత్వం వహిస్తున్న మన్మోహన్ సింగ్ తన తొలి దశ పాలనలోనే ప్రజల వ్యతిరేకతను ఏ మాత్రం లెక్క చెయ్యకుండా అమెరికాతో పౌర అణు ఒప్పందం కుదుర్చుకొని అమెరికన్ సామ్రాజ్యవాదులకు నమ్మినబంటుగా లొంగుబాటును ప్రదర్శించాడు. ఇటీవల పార్లమెంటు ఆమోదించిన 'అణు పరిహార బిల్లు' ఈ విధానానికి కొనసాగింపే. వేల మంది దుర్మరణానికీ, లక్షలాది ప్రజల జీవితాలు చీకటిమయం కావడానికీ దారితీసిన భోపాల్ గ్యాస్ లీక్ దుర్ఘటన భారత ప్రజల మెదళ్లలో ఇంకా పచ్చి పుండులా సలుపుతూనే వున్నా, మరెన్నో 'భోపాల్'లు తలెత్తడానికీ, అటువంటి ఘోర ప్రమాదాలు జరిగినా దానికి కారకులైన విదేశీ పెట్టుబడిదార్లకు వీలైనంత తక్కువ 'పరిహారం' చెల్లించి తేలిగ్గా తప్పుకోగలిగేలా (వారెన్ ఆండర్సన్ కూ, డౌ కెమికల్స్ కూ కల్పించినట్టుగా) వీలు కల్పించడానికీ యూపీఏ ప్రభుత్వం నిర్లజ్జగా, బరితెగింపుగా ఈ బిల్లుకు రూపకల్పన చేసింది. ఈ బిల్లు ఆమోదం పొందడంలో బీజేపీ దానికి తోడు దొంగలా సాయపడగా, కమ్యూనిస్టులమని చెప్పుకునే ఎన్నికల వామపక్ష పార్టీలు ఈ దేశద్రోహకర బిల్లును దృఢంగా వ్యతిరేకించకుండా, దీనికి వ్యతిరేకంగా ప్రజా ఉద్యమాల్ని నిర్వహించకుండా తమ దళారీ స్వభావాన్ని మరోసారి తేటతెల్లం చేశాయి. ఒబామా రాకకు ముందుగానే ఈ బిల్లు ఆమోదం పొందేలా మన్మోహన్ సింగ్ నడుం బిగించి మరీ పాటుపడ్డాడు.

ఇటీవలి కాలంలో అంతర్జాతీయ పెట్టుబడిదారీ రంగంలో ముందుకు దూసుకు వస్తున్న చైనాను చుట్టివేసే అమెరికన్ జియోపాలిటికల్ వ్యూహంలో భారత ప్రభుత్వం అమెరికాకు పావుగా పని చేస్తున్నది. ఈ ప్రాంతంలోని భారత్, పాక్ రెంటినీ అమెరికా తన చెప్పుచేతల్లో వుంచుకొంటూనే, మరోవైపు ఈ రెండింటి మధ్య వైరుధ్యాలు సమసిపోకుండా చూస్తున్నది. రెండు దేశాలకూ ఆయుధాలు అమ్ముకుంటూ రెండు దేశాల మార్కెట్లను కొల్లగొడుతున్నది. మొత్తంగా ఈ ప్రాంతాన్నంతా తన అదుపాజ్ఞల్లో వుంచుకొని తన గ్లోబల్ ఆధిపత్య వ్యూహాన్ని అమలు చేస్తున్నది. అమెరికా అఫ్గాన్ లో, పశ్చిమ పాకిస్తాన్ లో ప్రతి రోజూ బాంబుల వర్షం కురిపిస్తున్నా భారత పాలకవర్గాలు ఏ మాత్రం వ్యతిరేకత తెలపకుండా సమర్థిస్తున్నాయి. అందుకు బదులుగా భారత ప్రభుత్వం దక్షిణాసియాలో అనుసరించే జోక్యందారీ విధానాలకూ, దోపిడీ విధానాలకూ అమెరికా పూర్తి అండదండలు అందిస్తున్నది. ఈ కుమ్మక్క రాజకీయాల్లో భాగమే ఒబామా పర్యటన, దానికి ఇక్కడి దళారీ పాలకులు, వివిధ ప్రతిపక్ష పార్టీలు పాడుతున్న స్వాగతగీతాలు.

పార్లమెంటరీ వామపక్షాలు ఒబామా పర్యటనను నిర్ద్వంద్వంగా వ్యతిరేకించకుండా పార్లమెంటులో ఈ యుద్ధోన్మాది ప్రసంగాన్ని శ్రద్ధగా వినడానికి పులకించిపోతున్నాయి. బుష్ కూ,

ఒబామాకూ తేడా వుందని వల్లిస్తూ ప్రజల్ని మోసగిస్తున్నాయి. వీళ్లిద్దరి మధ్య వున్నది ఒక గజదొంగకూ, ఒక బందిపోటుకూ మధ్య వుండే తేడాయేనన్న విషయాన్ని దాచిపెడుతున్నాయి. బీజేపీ తన కరడుగట్టిన దళారీ స్వభావానికి అనుగుణంగానే అది కాంగ్రెస్ తో పాటుగానే ఒబామాకు స్వాగతం పలుకుతున్నది.

ప్రజలారా! ప్రజాసామ్యవాదులారా! ఒబామాకు స్వాగతం పలకడం అంటే సార్వభౌమత్వం, స్వేచ్ఛ, స్వాతంత్ర్యం, స్వావలంబన, శాంతి, న్యాయం, ప్రజాస్వామ్యం వంటి విలువలకు ద్రోహం చెయ్యడమే. ఒబామాకు స్వాగతం పలకడం అంటే దాని యుద్ధోన్మాద, దురాక్రమణదారు, లూటీకోరు, ఆధిపత్యవాద ధోరణులకు లొంగుబాటు ప్రదర్శించడమే. అందుకే ఒబామా రాక సందర్భంగా వివిధ రూపాల్లో నిరసన తెలపాలనీ, ‘ఒబామా! వెనక్కి పో’ అని నినదించాలనీ భారత కమ్యూనిస్టు పార్టీ (మావోయిస్టు) కేంద్ర కమిటీ ప్రజలకూ, విప్లవ, ప్రజాస్వామిక సంస్థలకూ, దేశభక్తియుత శక్తులందరికీ పిలుపునిస్తున్నది. ఈ సందర్భంగా కరపత్రాలు, పోస్టర్లు, బ్యానర్లతో, సభలు-సమావేశాలు నిర్వహించి ఒబామా రాకకు నిరసన తెలపాలనీ, అమెరికా సామ్రాజ్యవాదుల ముందు మోకరిల్లుతూ దేశ సార్వభౌమత్వాన్ని సైతం అవహేళన చేస్తున్న దళారీ యూపీఏ ప్రభుత్వాన్నీ, దానికి వంత పాడుతున్న ఇతర దళారీ పార్లమెంటరీ పార్టీల దగాకోరుతనాన్నీ తీవ్రంగా వ్యతిరేకించాలనీ మేం పిలుపునిస్తున్నాం.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)



## 'నక్కల్ ప్రభావిత' ప్రాంతాల్లో సైనిక రిక్రూట్‌మెంట్ క్యాంపెయిన్లను

### తక్షణం నిలిపివేయాలి!

'నక్కల్ ప్రభావిత' ప్రాంతాల్లో సైనిక రిక్రూట్‌మెంట్ క్యాంపెయిన్లను మా పార్టీ, భారత కమ్యూనిస్టు పార్టీ (మావోయిస్టు) తీవ్రంగా ఖండిస్తోంది. యువతను నక్కల్ ప్రభావం నుంచి బయటపడేయటానికి సైనిక రిక్రూట్‌మెంట్ క్యాంపెయిన్లు ఎంతగానో ఉపయోగపడతాయని, వరంగల్, కరీంనగర్ జిల్లాల్లో జరుగుతున్న సైనిక రిక్రూట్‌మెంట్‌ను రాష్ట్రంలోని నక్కల్ ప్రభావిత ప్రాంతాలన్నింటికీ విస్తరించాలని ఆంధ్రప్రదేశ్ ముఖ్యమంత్రి రోశయ్య పేర్కొనటాన్ని బట్టి నక్కల్ సమస్య పట్ల కేంద్ర, రాష్ట్ర ప్రభుత్వాల వైఖరి ఏమిటో స్పష్టమవుతోంది.

ఇప్పటికే ఛత్తీస్‌గఢ్ రాజధాని రాయ్‌పూర్‌లో సైనిక హెడ్ క్వార్టర్స్, వాయుసేన హెడ్ క్వార్టర్స్‌ను ఏర్పర్చారు. నక్కల్ ప్రభావిత రాష్ట్రాల్లో యూనిఫైడ్ కమాండ్రును ఏర్పరచి వీటికి సైనిక అధికారులే నేతృత్వం వహించాలని నిర్ణయించారు. ఈ ప్రాంతాలలో మోహరిస్తున్న పాఠామిలటరీ, స్పెషల్ బలగాలన్నింటికీ సైనిక అధికార్ల నేతృత్వంలోనే శిక్షణ నిచ్చి పంపుతున్నారు. మొత్తం నక్కల్ వ్యతిరేక ఆపరేషన్లన్నింటినీ సైనిక నిపుణులే సన్నిహితంగా గైడ్ చేస్తున్నారు. 'ముకరం' (తాడిమెట్ల) ఆంబుష్‌లో మా సాహసిక పిఎల్‌జివి దాడిలో 76మంది భద్రతా సిబ్బంది హతమైన నేపథ్యంలో సైన్యం మినహా మరే బలగాలా నక్కల్ సమస్య పరిష్కారానికి సరిపోవనే అవగాహనతో కేంద్ర ప్రభుత్వం ప్రత్యక్షంగా సైన్యాన్ని మోహరించాలనే సన్నాహాలు తీవ్రతరం చేసింది. అందులో భాగమే రక్షణశాఖ చేపట్టిన ఈ సైనిక రిక్రూట్‌మెంట్ క్యాంపెయిన్లు.

నక్కల్ ప్రభావిత ప్రాంతాల్లో ప్రస్తుతం సైన్యాన్ని మోహరించటానికి బలగాల కొరతను ఎదుర్కొంటున్న కేంద్ర రక్షణశాఖ రానున్న రెండు, మూడు ఏళ్లలో సైనిక రిక్రూట్‌మెంట్‌ను వీలైనంత మేరకు పెంచుకొని ఈ కొరతను పూరించుకోవాలని చూస్తోంది. నక్కల్‌లు ఉద్యమాన్ని సమూలంగా నిర్మూలించాలంటే స్థానిక, భౌగోళిక పరిస్థితి, ప్రజల భాష, సంస్కృతి తెలిసిన స్థానిక యువతరం అవసరం చాలా వుందని, వీరి నుంచి రిక్రూట్‌మెంట్ పెంచుకోకుండా నక్కల్‌లు ఉద్యమాన్ని ఎదుర్కోలేమని భావించిన రక్షణశాఖ కుట్రపూరితంగానే ఈ రిక్రూట్‌మెంట్ క్యాంపెయిన్లు చేపడుతోంది. ఎల్‌ఐసి (తక్కువ తీవ్రత కలిగిన యుద్ధం) వ్యాహం-ఎత్తుగడల్లో భాగంగా ప్రజల మధ్య చిచ్చుబెట్టి, వారి మధ్య విభజన తీసుకొచ్చి, వారి ఐక్యతను దెబ్బతీయటం కోసం, విప్లవోద్యమ ప్రాంతాల్లో పుట్టి పెరిగిన యువతరాన్ని 'ఉద్యోగాల ఆశ' చూపి సైనిక రిక్రూట్‌మెంట్లు కొనసాగించాలని చూస్తోంది. తద్వారా సైన్యంతో నక్కల్ సమస్యను

పరిష్కరించాలనేదే భారత పాలకవర్గాలు వాంఛిస్తున్నాయి.

2005లో ఛత్తీస్‌గఢ్‌లో ఇదే లక్ష్యంతో చేపట్టిన విప్లవ ప్రతీఘాతుక 'సల్వాజుడుం'లో భాగంగా వేలాది మంది ఎస్‌పిఓలను స్థానిక ఆదివాసీల నుంచి ఆ రాష్ట్ర ప్రభుత్వం రిక్రూట్ చేసుకొని ప్రజల మధ్య 'అంతర్యుద్ధాన్ని' రగిలించింది. కాని 'సల్వాజుడుం' ఏవిధంగా ఓటమి పాలైందీ నేడు దేశ ప్రజానీకానికి అందరికీ తెలుసు. సల్వాజుడుం పేరుతో సృష్టించిన తెల్ల బీభత్సాన్ని ఆదివాసీ ప్రజలు ముక్తకంఠంతో వ్యతిరేకించటమే కాక, అది సృష్టించిన ఎస్‌పిఓ వ్యవస్థపై పెద్దయెత్తున దాడులు చేసి దెబ్బతీశారు. ప్రజల మధ్య చిచ్చుబెట్టే 'ఎస్‌పిఓ నౌకరి' మాకు వద్దని యువతరం ముక్తకంఠంతో నినదించింది.

కాని దీని నుంచి ఏమాత్రం గుణపాఠం తీసుకోని కేంద్ర, రాష్ట్ర ప్రభుత్వాలు 'జల్-జంగల్-జమీన్' (నీరు-అడవి-భూమి) కోసం, దేశ విముక్తి కోసం ఉద్యమిస్తున్న ప్రజల మౌలిక సమస్యలను పరిష్కరించకుండా, యువతకు ఉద్యోగాల ఆశ చూపి సైన్యంలో చేర్చుకోవాలనే దివాళాకోరు విధానాలను అనుసరిస్తున్నాయి. దీనిని ప్రజాస్వామికవాదులు, దేశభక్తయుత శక్తులు, ఆదివాసీ ప్రజా సంస్థలతో సహా దేశంలోని అన్ని సెక్షన్ల ప్రజలు వ్యతిరేకించాల్సిందిగా మా పార్టీ పిలుపు నిస్తోంది. ఆదివాసీలు ప్రబలంగా వున్న ప్రాంతాల్లో అపార వన, ఖనిజ సంపదలను కారుచౌకగా బహుళజాతి కంపెనీలకు, భారత దళారీ నిరంకుశ బూర్జువా వర్గానికి అప్పజెప్పేందుకు వందలాది ఎంఓయూ (MoU)లను కుదుర్చుకున్న ప్రభుత్వాలు, సరిగ్గా అదే ఆదివాసీ ప్రాంతాల్లో బలంగా వున్న విప్లవోద్యమాన్ని నిర్మూలించటమే ఈ సైనిక రిక్రూట్‌మెంట్ లక్ష్యం. తద్వారా స్థానికంగా రిక్రూటయిన యువకులను అడ్డం పెట్టుకొని ఈ ప్రాంతాల్లో యధేచ్ఛగా ప్రజలపై, విప్లవకారులపై దాడిచేసి, నక్కలైటు ఉద్యమాన్ని రూపుమాపటం, అడవుల నుంచి ఆదివాసీలను పారదోలటం, అక్కడ నిరాఘటంగా తమ దోపిడిని సాగించుకోవటం వారి అంతిమ లక్ష్యం. ఆదివాసీలను, పీడిత ప్రజలను అణచివేసి నిర్మూలించడానికి ఆ సెక్షన్ల నుండే సైన్యాన్ని తయారు చేయడాన్ని వ్యతిరేకించాలి.

కాబట్టి, ఆదివాసీలను, పీడిత ప్రజలను అణచివేసి నిర్మూలించడానికి ఆ సెక్షన్ల నుండే సైన్యాన్ని తయారు చేయడాన్ని ప్రజలంతా వ్యతిరేకించాల్సిందిగా మా పార్టీ కోరుతోంది. ఈ సైనిక రిక్రూట్‌మెంట్ క్యాంపెయిన్లను బహిష్కరించాల్సిందిగా యువతరానికి మా పార్టీ పిలుపు నిస్తోంది. ఇప్పటికే సెలక్టు అయిన వక్లంలో తమ ప్రజల ప్రయోజనాలను, తమ వర్గ ప్రయోజనాలను శిరోధార్యంగా భావించి ఆ సెలక్షన్‌ను రద్దు చేసుకోవాల్సిందిగా కోరుతోంది. దేశభక్తిని, 'అంతరంగిక భద్రతకు పెనుముప్పు' అనే పేరుతో నక్కలైట్ల పట్ల తీవ్ర వ్యతిరేకతను యువతరంలోకి ఎక్కించి వారిని బలిపశువులుగా చేసి భారత దోపిడి పాలకవర్గాలు తమ ప్రయోజనాలను ఈడేర్చుకోవాలని చూస్తున్నాయి. సైన్యం వస్తే ఏమవుతుందో నేడు కాశ్మీరు, ఈశాన్య భారత రాష్ట్రాల ప్రజల నడిగితే చెబుతారు. సైన్యం వస్తే జరిగేది ఏమంటే - ప్రజలను

చంపటం, చిత్రహింసలకు గురిచేయటం, శిబిరాల్లో బంధించటం, మహిళలపై అంతులేని అత్యాచారాలకు పాల్పడటం, వేలాది మందిని అరెస్టు చేసి జైళ్లలో బంధించటం తప్ప ప్రజలను రక్షించటం అనేది ఎక్కడా జరగలేదనేది చరిత్ర చెబుతున్న సత్యం. కాబట్టి, తమ తల్లిదండ్రుల, అన్నదమ్ముల, అక్క-చెల్లెళ్ల మాన, ప్రాణ, ఆస్తి నష్టానికి, అంతిమంగా ప్రజల వినాశనానికి దారితీసే సైన్యంలో చేరి, తమ వారికి తాము శత్రువులుగా మారవద్దని విజ్ఞప్తి చేస్తోంది.

నిరుద్యోగ సమస్య పరిష్కారానికి, నిరుద్యోగ యువతరం, నిరుద్యోగ సంఘాలు, విద్యార్థులు, విద్యార్థి-యువజన సంఘాలు పెద్దయెత్తున సంయుక్త కార్యచరణకు దిగాల్సిందిగా మా పార్టీ పిలుపు నిస్తోంది. 'పోలీసులు, హోంగార్డులు, సైనికుల ఉద్యోగాలు కాక' 'మరే ఉద్యోగమైనా ఇవ్వండి', 'అర్హులైన వారందరికీ పని కల్పించాలి', 'నరేగా (మహాత్మాగాంధీ గ్రామీణ రోజ్ గార్ యోజన) పథకంలోని అవినీతిని అరికట్టాలి', 'దానికి అధికంగా నిధులు కేటాయించి యువతకు ఉపాధి కల్పించాలి' అనే నినాదాలతో పోరాడాల్సిందిగా యువతను మా పార్టీ కోరుతోంది. నిరుద్యోగం, ఆకలి, అనారోగ్యం, అవిద్య, దారిద్ర్యం, అవినీతి, నిర్వాసిత సమస్యలకు వ్యతిరేకంగా పోరాడాలి. భూమి, అడవి, నీరుపై హక్కులు, నిర్వాసిత సమస్య వంటి అనేక మౌలిక సమస్యల పరిష్కారం ఈ దేశ విముక్తితో ముడిపడి వుందనే విషయాన్ని యువతరం గుర్తించి, ప్రజల కోసం తమ ప్రాణాలు సైతం ధారబోస్తున్న ప్రజా విముక్తి గెరిల్లా సైన్యం (పిఎల్జిఎ)లో వేలాదిగా చేరాల్సిందిగా కోరుతోంది.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**విప్లవోద్యమ అణచివేత లక్ష్యంగా**

**నక్కల్ ప్రాంతాల 'అభివృద్ధి' పేరుతో ముందుకు తెచ్చిన  
యునిఫైడ్ యాక్షన్ ప్లాన్ ప్రజల మౌలిక సమస్యలేవీ పరిష్కరించదు!**

**వేల కోట్ల రూపాయల కుంభకోణాలకు పాల్పడుతూ**

**దేశ ప్రజల కష్టాధిష్టాన్ని కొల్లగొడుతున్న**

**దేశద్రోహులకు తగిన బుద్ధి చెప్పండి!!**

నక్కల్ ప్రభావిత జిల్లాల్లో 'అభివృద్ధి' కోసమని చెప్పి కేంద్ర ప్లానింగ్ కమిషన్ రూపొందించిన 13,742 కోట్ల రూపాయల 'యునిఫైడ్ యాక్షన్ ప్లాన్'కు కేంద్ర ఆర్థిక వ్యవహారాల క్యాబినెట్ కమిటీ నిన్ను నవంబర్ 26న ఆమోదం తెలిపింది. రెండేళ్ల పాటు కొనసాగే దీని మొదటి దశలో తొమ్మిది నక్కల్ ప్రభావిత రాష్ట్రాలలోని 60 జిల్లాలకు 2010-11 సంవత్సరంలో జిల్లాకు 25 కోట్ల చొప్పున, 2011-12లో జిల్లాకు 30 కోట్ల చొప్పున డబ్బు మంజూరు చేసి మొత్తం 3,300 కోట్ల ఆర్థిక ప్యాకేజీను కేంద్ర హోంమంత్రి చిదంబరం ప్రకటించాడు. రెండేళ్ల తర్వాత దీన్ని సమీక్షించాలని క్యాబినెట్ కమిటీ నిర్ణయించినట్టుగా చెప్పాడు. 50 శాతానికి పైగా ప్రజలు దారిద్ర్యరేఖకు దిగువన నివసిస్తున్న ఈ పేద, ఆదివాసీ బాహుళ్యం గల జిల్లాల్లో మౌలిక సదుపాయాల కల్పన ద్వారా అభివృద్ధి సాధించడం, తద్వారా నక్కలైలు సమస్యను పరిష్కరించడం తమ లక్ష్యంగా పాలకులు చెప్పుకుంటున్నారు. వీళ్లు చెబుతున్న మౌలిక 'సదుపాయాల్లో' మొదటిది రోడ్లు, ఆ తర్వాత పంచాయితీ భవనాలు, విద్యుత్తు, స్కూలు భవనాలు, విద్య, వైద్యం వున్నాయి. ఒకవైపు 'ఆపరేషన్ గ్రీన్ హాంట్' పేరుతో గత సంవత్సర కాలంగా ఈ ప్రాంతాల్లో రెండు లక్షలకు పైగా వివిధ పారామిలిటరీ బలగాల్ని మోహరించి వందలాది ఆదివాసుల్ని ఊచకోత కోస్తున్న పాలకులు ఇప్పుడు అవే ప్రాంతాల్లో కోట్ల కొద్ది డబ్బు కుమ్మరిస్తామనడం ప్రజల ప్రయోజనాల కోసమా? ప్రజలపై సాగిస్తున్న అణచివేత చర్యలను మరింత ముమ్మరం చేయడం కోసమా? దీన్ని అర్థం చేసుకోవడం పెద్ద కష్టమేమీ కాదు. ఈ ప్రకటన చేస్తూ చిదంబరం వచ్చే మార్చి నెల లోగానే కేటాయించిన డబ్బంతా ఖర్చు చేసి వెంటనే 'అభివృద్ధి'ని చూపిస్తామని నొక్కి చెప్పాడు. ఈ పథకాన్ని అమలు చేయడంలో పోలీసు శాఖను కూడా భాగం చేస్తూ జిల్లా ఎస్పీలను కూడా కమిటీల్లో వుంచాలని నిర్ణయం చెయ్యడం తాము ఇప్పటికే అమలు చేస్తున్న ఫాసిస్టు నిర్బంధ విధానాలకు 'అభివృద్ధి' ముసుగు వేసే ప్రయత్నమే. రోడ్లు, భవనాలు నిర్మించేది 'దారిద్ర్యరేఖకు దిగువన నివసిస్తున్న పేద ప్రజల'

కోసమా? లేదా వాళ్ల జీవించే హక్కును కాలరాచివేస్తూ విచ్చలవిడి హత్యాకాండలకు పాల్పడుతున్న ప్రభుత్వ సాయుధ బలగాల సౌకర్యం కోసమా అనేది ఈ ప్రాంతాల్లో ఏ ఆదివాసీనడిగినా చెప్పగలదు. ఇప్పటికి వున్న విద్యాలయాలనే తమ అడ్డాలుగా మార్చుకున్న సాయుధ బలగాలు ఇక్కడ విద్యావ్యాప్తికి అతి పెద్ద అడ్డంకిగా మారిన వాస్తవాన్ని దాచిపెట్టి కోట్ల రూపాయలతో విద్యా సౌకర్యాల్ని కల్పిస్తామని చెప్పడం దగానే. వాంతులు, విరోచనాల లాంటి చిన్న చిన్న వ్యాధులతో ప్రతి ఏటా వందల, వేల సంఖ్యలో అకాల మరణాల పాలవుతున్న ఆదివాసులను ఏనాడూ పట్టించుకోని పాలకులు ఇప్పుడు ఈ ప్రాంతాల్లో ప్రజలకు వైద్య సదుపాయాలు కల్పిస్తామని ఎంత చెప్పినా ఎవరూ నమ్మరు.

వాస్తవానికి, ముఖ్యంగా గత రెండు నెలలుగా కుంభకోణాల గురించి చర్చ జరగని రోజే లేదు. వేల కోట్ల రూపాయల ప్రజాధనం అవినీతిపరులైన రాజకీయ నేతల, మంత్రుల, పెద్ద పెద్ద అధికారుల, కార్పొరేట్ ప్రభువుల, పేరున్న మీడియా బ్యారన్స్ బొక్కసాల్లోకి ఎలా చేరిపోతున్నదో, దేశ ప్రజలు కళ్లారా చూస్తున్నారు. మావోయిస్టు వుద్యమం దేశ ఆంతరంగిక భద్రతకు అతిపెద్ద ముప్పు అని పదే పదే గొంతు చించుకునే పాలకులు, వాళ్లకు బాకాలాదే కుహనా మేధావులు స్వయంగా ఎంత పెద్ద గజదొంగలో అర్థం చేసుకోవడానికి మరీ చరిత్ర పుటల్లోకి పోవల్సిన అవసరం లేకుండా కామన్వెల్త్ గేమ్స్ కుంభకోణం (దాదాపు లక్ష కోట్ల రూపాయలు), 2జీ స్పెక్ట్రమ్ కుంభకోణం (1 లక్ష 76 కోట్లు), ఆడర్స్ హాజింగ్ సొసైటీ అవకతవకలు, కర్నాటక భూముల కుంభకోణం వంటి కొన్ని తాజా వుదాహరణలు సరిపోతాయి. కాంగ్రెస్, బీజేపీ, డీఎంకే, జనతాదళ్ వగైరా దోపిడీ వర్గ పార్టీలన్నీ కూడా మినహాయింపు లేకుండా ఈ నిలువుదోపిడీలో భాగమయ్యాయి. ఈ కుంభకోణాలన్నీ ఈ కుళ్లిన వ్యవస్థను మరింత నగ్గుంగా ప్రజల ముందు ఆవిష్కరిస్తున్నాయి. వ్యవస్థీకృతమైన అవినీతితో నిండిన ఈ దోపిడీ వ్యవస్థను కూలదోయడం తప్ప మరో మార్గం లేదనే మావోయిస్టు అవగాహనకు దేశ ప్రజల ఆమోదం రోజురోజుకూ మరింతగా లభిస్తున్నది. వాస్తవానికి ఇదే దోపిడీ పాలకవర్గాలకు అతి పెద్ద ప్రమాదంగా మారింది.

ఈ తాజా అవినీతి బాగోతం ఇంత కళ్లకు గట్టినట్టు కనిపిస్తుంటే ఈ ఆర్థిక ప్రాంతాల్లో విడుదలయ్యే కోట్ల డబ్బు ఎవరి జేబుల్లోకి ఎంత పోతుందో ఊహించడం కష్టం కాదు. వాస్తవానికి ఈనాటి పరిస్థితిలో ఆర్థిక ప్రాంతాల్లో ప్రజల అభివృద్ధి జరుగుతుందని చెబితే ప్రజలు నవ్విపోతారనే భయమైనా లేకుండా పాలకులు దీన్ని ప్రకటించడం గమనార్హం. ఈ యూనిఫైడ్ యాక్షన్ ప్లాన్ కు రూపకల్పన చేసిన ప్లానింగ్ కమిషన్ వుపాధ్యక్షుడు మాంటెక్సింగ్ అహ్లావాలియా గానీ, దీనికి ఆమోదం తెలిపిన చిదంబరం గానీ సామ్రాజ్యవాద ద్రవ్య సంస్థల్లో, సామ్రాజ్యవాద కార్పొరేట్ సంస్థల సేవలో ఎంతో విశ్వాసపాత్రులనీ, ఈ పాలకముఠాకు నాయకత్వం వహిస్తున్న ప్రధాని మన్మోహన్ సింగ్ తన జీవిత కాలంలో చాలా భాగం

సామ్రాజ్యవాద ద్రవ్య సంస్థల సేవలోనే గడిపిన వాడనీ గుర్తు తెచ్చుకుంటే వీళ్లు రూపొందించే పథకాలు ఎవరి ప్రయోజనాల కోసమో స్పష్టంగానే అర్థం చేసుకోవచ్చు. దేశంలోని ఆదివాసీ ప్రాంతాల్లో విచ్చలవిడి వనరుల దోపిడీకి వీలు కల్పిస్తూ కార్పొరేట్ సంస్థలతో పదుల వేల కోట్ల రూపాయల ఎంవోయూలపై సంతకాలు చేస్తూ ఆదివాసీ ప్రజల అస్తిత్వానికే ముప్పు తెచ్చే కుట్రలకు పాల్పడుతూ, వాటిని ప్రజల ముందు బహిర్గతపర్చాలనీ, రద్దు చేయాలనీ దేశవ్యాప్తంగా ప్రజల నుండి, ప్రజాస్వామిక వాదుల నుండి వస్తున్న డిమాండ్లనూ పెడచెవిస పెడుతూ మరోవైపు 'అభివృద్ధి' అని మాట్లాడడం హాస్యాస్పదం.

మా పార్టీ సీపీఐ (మావోయిస్టు) కేంద్రకమిటీ ఈ ప్రజా వ్యతిరేక 'యూనిఫైడ్ యాక్షన్ ప్లాన్'ను తీవ్రంగా వ్యతిరేకిస్తున్నది. ఇది కేంద్ర-రాష్ట్రాల ప్రభుత్వాలు ఆపరేషన్ గ్రీన్ హంట్ పేరుతో అమలు చేస్తున్న ఫాసిస్టు అణచివేత క్యాంపెయిన్ లో భాగమేనని, అందుకు మరింత తోడ్పడేదేనని మా కేంద్రకమిటీ భావిస్తున్నది. దీనితో వెనుకబడిన ప్రాంతాల అభివృద్ధి జరుగుతుందని చెప్పేదంతా పచ్చి బూటకం, మోసం. ఆదివాసుల, నిరుపేద ప్రజల అభివృద్ధి పట్ల ఏ మాత్రం చిత్తశుద్ధి వున్నా ప్రభుత్వాలు చేయాల్సింది ఈ విశాల అటవీ ప్రాంతాల్లో జల్-జంగల్-జమీన్ పై ఆదివాసులకు, వీడిత ప్రజలకు అధికారం కల్పించడం; ఎంఎన్ సీలతోనూ, బడా పెట్టుబడిదారీ కంపెనీలతోనూ చేసుకున్న ఎంవోయూలను రద్దు చేయడం; భారీ డ్యాంలు, గనులు, అభయారణ్యాలు, భారీ స్టీల్ ప్లాంట్లు, సెజ్ల మూలంగా లక్షలాది మందిని నిర్వాసితుల్ని చేసే పథకాలన్నీ వెంటనే నిలుపు చెయ్యడం; ఆదివాసుల సరమేధాలకు పాల్పడుతున్న ఆపరేషన్ గ్రీన్ హంట్ ను వెంటనే ఆపెయ్యడం.

కామన్ వెల్త్ గేమ్స్ కుంభకోణం, 2జి స్పెక్ట్రమ్ కుంభకోణం, ఆదర్స్ హౌజింగ్ కుంభకోణం, కర్నాటక భూముల కుంభకోణంలో భాగస్థులైన రాజకీయ నాయకుల్ని, మంత్రుల్ని, కార్పొరేట్ సంస్థల యాజమానులనూ; మాలెగాం, ఆజ్ మేర్ షరీఫ్, మక్కామసీద్ తదితర బాంబుపేలుళ్ల సంఘటనలకు బాధ్యులైన కాషాయ టెర్రరిస్టు నాయకులనూ వెంటనే అరెస్టు చేసి కఠినంగా శిక్షించాలని ఈ సందర్భంగా మా కేంద్ర కమిటీ డిమాండ్ చేస్తున్నది.

**అభయ్,**

**అధికార ప్రతినిధి, కేంద్ర కమిటీ**

**సీపీఐ (మావోయిస్టు)**

**బాబ్రీ మసీదును అదే స్థలంలో పునర్నిర్మించాలి! హిందూ ఫాసిస్టు**

**శక్తులను ఒంటరి చేసి ఓడించాలి!!**

**మాలెగాం, మక్కా మసీదు, అజ్మేర్ షరీఫ్, సమ్రుఖాతా ఎక్స్ప్రెస్**

**తదితర బాంబు పేలుళ్లకు బాధ్యులైన**

**కాషాయ టెర్రరిస్టుల్ని అరెస్టు చేసి కఠినంగా శిక్షించాలి!**

18 ఏళ్ల క్రితం 1992 డిసెంబర్ 6న సంఘ్ ముఠాకు చెందిన హిందూ మతతత్వ ఫాసిస్టు గుండాలు కేంద్రంలోని ఆనాటి కాంగ్రెస్ ప్రభుత్వ ప్రత్యక్ష/పరోక్ష మద్దతుతో అయోధ్యలోని బాబ్రీ మసీదును నేలమట్టం చేశారు. దాదాపు 500 ఏళ్లుగా ముస్లింల ప్రార్థనా స్థలంగా వునికిలో వున్న బాబ్రీ మసీదు మొదట రాముడి జన్మ స్థలమనే వివాదాన్ని సృష్టించి, హిందూ మతతత్వ ఫాసిస్టులు ఆ పేరుతో పలు దఫాలు దేశంలో మత ఘర్షణలు రెచ్చగొట్టి వేలాది ముస్లింల ప్రాణాలు తీశారు. మన దేశ చరిత్రలో మతతత్వ ఫాసిస్టులు పాల్పడ్డ అతి పెద్ద ఘాతుకం బాబ్రీ విధ్వంసం. ఇందులో ప్రత్యక్షంగా పాల్గొన్న ఎల్కే అద్వానీ, అకోక్ సింఘల్, మురళిమనోహర్ జోషి, ప్రవీణ్ తోగడియా, ఉమాభారతి, సాధ్యి ఋతుంబరలకు ఈ దేశ న్యాయస్థానాలు ఈనాటి వరకూ ఏ శిక్షా వెయ్యలేదు. వివాదిత స్థలం యాజమాన్యం విషయమై 61 ఏళ్లుగా పెండింగ్లో వున్న కేసుపై సెప్టెంబర్ 30న తీర్పు వెలువరిస్తూ అలహాబాద్ హైకోర్టు లక్నో బెంచ్ తన బ్రాహ్మణవాద హిందూమత భావజాలానికి అనుగుణంగానే ముస్లింలకు అన్యాయం చేసింది. ఎలాంటి చారిత్రక ఆధారాలూ, పురాతత్వ సాక్ష్యాల్నూ లేకుండానే ఆ స్థలాన్ని రాముడి జన్మస్థలంగా అది వ్యాఖ్యానించింది. బాబ్రీ మసీదును ఆక్రమించి, దాన్ని కూలగొట్టి ఇప్పుడు మసీదు వుండిన స్థలంలో చట్టబద్ధంగా మందిరం నిర్మించుకునే తీర్పునిస్తూ ఆ స్థలాన్ని మసీదును కూలగొట్టిన శక్తులకు అప్పజెప్పడం ద్వారా భారత రాజ్యవ్యవస్థ హిందూ ఫాసిస్టు స్వభావం తేటతెల్లమవుతున్నది. ఈ తీర్పుతో ఈ దేశ న్యాయస్థానాలు దోపిడీ వర్గ, బ్రాహ్మణవాద హిందూమత అనుకూలమైనవే తప్ప రైతుకూలీలకూ, కార్మికులకూ, దళితులకూ, మహిళలకూ, మతపరమైన మైనారిటీలకూ న్యాయం చేయవనే విషయం మరోసారి రుజువైంది. కోర్టు తీర్పులతో ఇది పరిష్కారమయ్యేది కాదని, ప్రస్తుత వ్యవస్థను సమూలంగా మార్చివేసి నూతన ప్రజాస్వామిక రాజ్యవ్యవస్థను నెలకొల్పడం ద్వారానే ఇది పరిష్కారమవుతుందని మరోసారి స్పష్టమైంది.

ఇటీవలి కాలంలో మాలెగాం, అజ్మేర్ షరీఫ్, హైదరాబాద్ మక్కామసీదు, సమ్రుఖాతా ఎక్స్ప్రెస్ తదితర బాంబు పేలుళ్ల కేసులలో సంఘ్ ముఠాకు చెందిన కాషాయ టెర్రరిస్టు గ్రూపుల హస్తం వున్నట్లు ఎన్నో సాక్ష్యాధారాలు బయటపడ్డాయి. 'అభినవ్ భారత్' తదితర మారుపేర్లతో విహెచ్పీ, ఆర్ఎస్ఎస్, బజరంగ్దళ్ తదితర సంస్థల నాయకులే ఎన్నో కుట్రలకూ, కుతంత్రాలకూ పాల్పడి, బాంబు పేలుళ్లు జరిపి ఎంతో మంది అమాయకుల ప్రాణాలు తీశారు. ఎక్కడ ఏ బాంబు పేలుడు

జరిగినా, ఆఖరుకు మసీదుల్లో పేలుళ్లు జరిగినా వెంటనే ముస్లింలనే దోషులుగా నిలబెట్టడం మన దేశ పోలీసు, ఇంటలిజెన్స్ సంస్థలకు మామూలై పోయింది. వందలాది ముస్లిం యువకుల్ని అకారణంగా అరెస్టు చేసి తీవ్ర చిత్రహింసలకు గురి చెయ్యడం, బూటకపు ఎన్కౌంటర్లలో హత్య చెయ్యడం, బూటకపు కేసుల్లో ఇరికించి, ఐఎస్ఐతో సంబంధాలున్నాయనే ఆరోపణలు చేసి వాళ్ల జీవితాలతోనే చెలగాటమాడడం ప్రభుత్వాల మతతత్వ ఫాసిస్టు విధానాల్లో భాగమే. ముస్లింలంటేనే టెర్రరిస్టులనే విధంగా మీడియా ద్వారా ప్రచారం చేస్తూ వాళ్లను అన్ని విధాలుగా అణచివేస్తున్నారు. ముంబాయి దాడుల్లో పాల్గొన్న అబ్దుల్ కసాబ్ను ఉరి తీయాలని డిమాండ్ చేసే వాళ్లు, అదే సమయంలో సంఘ్ ముఠా హిందూ మతతత్వ హంతకుల గురించి మాత్రం మౌనం వహించడం లేదా గట్టిగా గొంతెత్తకపోవడం ప్రమాదకరమైన సంకేతం. ప్రభుత్వాలు ఈ కాషాయ టెర్రరిస్టుల్ని అరెస్టు చెయ్యకుండా, కొన్ని సందర్భాల్లో అరెస్టు చేసినా పైపై విచారణలు జరిపించి తిరిగి విడుదల చేస్తూ నిర్దోషులుగా తీర్చిదిద్దుతున్నాయి. మరోవైపు ఈ హిందూ మతతత్వ శక్తులకు వ్యతిరేకంగా గొంతు విప్పిన మేధావుల పైనా, జర్నలిస్టుల పైనా, మీడియా సంస్థలపైనా, పత్రికలపైనా, కళాకారుల పైనా సంఘ్ ముఠా అనేక చోట్ల దాడులకు పాల్పడుతున్నది. మొత్తంగా చూసినపుడు భారత రాజ్యవ్యవస్థలో రోజురోజుకూ మతతత్వ ఫాసిస్టు పోకడలు తీవ్రరూపం దాలుస్తున్నాయి.

హిందూ మతతత్వ ఫాసిజానికి వ్యతిరేకంగా అన్ని మతాలకు చెందిన లౌకిక శక్తులు, ప్రజాస్వామికవాదులు, అభ్యుదయ భావాలు గల వాళ్లు అంతా సంఘటితంగా పోరాడాలి. హిందూ ఫాసిస్టు శక్తులు ముస్లింలపై, క్రైస్తవులపై, తదితర మతపర మైనారిటీలందరిపై చేస్తున్న దాడుల్ని తీవ్రంగా వ్యతిరేకించాలి. అదే సమయంలో అన్ని రకాల మత ఛాందసవాదాల్ని వ్యతిరేకించాలి.

బాబ్రీ మసీదు వుండిన స్థలం ముస్లింలదేననీ, అది ముస్లింలకే చెందాలనీ, బాబ్రీ మసీదును తిరిగి అదే స్థలంలో నిర్మించాలనీ, దాన్ని కూల్చిన సంఘ్ ముఠా ఫాసిస్టు నేతలను కఠినంగా శిక్షించాలనీ మా పార్టీ మొదటి నుండీ డిమాండ్ చేస్తూ వస్తున్నది. ఈ డిమాండ్ను బలపర్చాలనీ ప్రజాస్వామిక, లౌకిక, ప్రగతిశీల, విప్లవకర శక్తులనూ, సంస్థలనూ, పార్టీలనూ అందరినీ మా కేంద్ర కమిటీ కోరుతున్నది. డిసెంబర్ 6న హిందూ మతోన్మాదానికి వ్యతిరేకంగా నిరసన దినం (బ్లాక్ డే) జరపాలనీ, ఈ సందర్భంగా సభలు, సమావేశాలు, వూరేగింపులు నిర్వహించాలనీ, నల్ల బాణ్ణీలను ధరించాలనీ మా కేంద్ర కమిటీ ప్రజలందరికీ విజ్ఞప్తి చేస్తున్నది.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)



**ప్రజాసేవ కుట్ర కాదు! ప్రజాపక్షం వహించడం దేశద్రోహం కానే కాదు!!**

**కుంభకోణాల్లో లక్షల కోట్ల ప్రజాధనాన్ని స్వాహా చేస్తున్న**

**స్కామ్స్టర్ల దేశద్రోహులు!**

**దేశ సంపదల్ని సామ్రాజ్యవాదులకు కట్టబెడుతున్న**

**గ్యాంగ్స్టర్ల కుట్రదారులు!!**

పౌరహక్కుల కార్యకర్త డాక్టర్ బినాయక్ సేన్, మావోయిస్టు నేత కామ్రేడ్ నారాయణ సన్యాల్, వ్యాపారి పియూష్ గుహలకు దేశద్రోహ నేరం కింద జీవితశ్రుతి; పత్రికా సంపాదకుడు అనిత్ సేన్ గుప్తాకు ఎనిమిదేళ్ల ఖైదు విధించిన ఛత్తీస్ గఢ్ ప్రభుత్వ ఫాసిస్టు కోర్టు తీర్పులకు వ్యతిరేకంగా 2011 జనవరి 2-8 వరకు నిరసన వారం పాటించండి!

డిసెంబర్ 24వ తేదీన రాయ్ పూర్ జిల్లా అదనపు సెషన్స్ కోర్టు పౌరహక్కుల కార్యకర్త డాక్టర్ బినాయక్ సేన్, మా పార్టీ పోలిట్ బ్యూరో సభ్యుడు కామ్రేడ్ నారాయణ్ సన్యాల్, వ్యాపారి పియూష్ గుహలను తప్పుడు కేసుల్లో ఇరికించి ఐ.పి.సి., ఛత్తీస్ గఢ్ ప్రత్యేక ప్రజా రక్షణ చట్టం, యూఎపీఏల కింద యావజ్జీవ శిక్ష విధిస్తూ తీర్పునిచ్చింది. ఐ.పి.సి. సెక్షన్ 124 (దేశద్రోహం), 120 బి (కుట్ర) కింద యావజ్జీవ శిక్షలు, ఛత్తీస్ గఢ్ ప్రత్యేక ప్రజా రక్షణ చట్టం, చట్టవ్యతిరేక కార్యకలాపాల నిరోధక చట్టాల్లోని పలు సెక్షన్ల కింద వివిధ శిక్షలు విధిస్తూ బి.పి. వర్మ ఇచ్చిన తీర్పు ఈ దేశ పాలకవర్గాల ప్రజా వ్యతిరేక, ఫాసిస్టు విధానాలకు తాజా వుదాహరణగా నిలుస్తుంది.

మా పార్టీ పోలిట్ బ్యూరో సభ్యుడు కామ్రేడ్ నారాయణ సన్యాల్ తో పాటుగా గత 30 ఏళ్లుగా నిస్వార్థంగా పేద ప్రజల సేవకు అంకితమైన డాక్టర్ గా, మానవహక్కుల కార్యకర్తగా ప్రఖ్యాతి గాంచిన పి.యు.సి.ఎల్. వుపాధ్యక్షుడు బినాయక్ సేన్ కు, కలకత్తాకు చెందిన వ్యాపారి పియూష్ గుహకు యావజ్జీవ శిక్ష విధించడం తమది ప్రపంచంలో అతి పెద్ద ప్రజాస్వామ్యమని చెప్పుకునే పాలకులకు సిగ్గుచేటు. ప్రభుత్వ నిర్బంధ విధానాలను, ఫాసిస్టు నల్కాజుడుంను వ్యతిరేకిస్తూ, నల్లచట్టమైన సి.ఎస్.పి.ఎస్.ఎ.ను రద్దు చేయాలని గొంతెత్తుతూ, న్యాయమైన ప్రజా వుద్యమాలకు అండగా నిలబడ్డందుకే డాక్టర్ బినాయక్ సేన్ కు ఈ శిక్ష విధించారన్నది తేటతెల్లం. మే 2007లో ఆయనను అరెస్టు చేసి రెండేళ్ల పాటు జైలులో బంధించినపుడు దేశీయంగా, అంతర్జాతీయంగా ప్రజాస్వామిక సెక్షన్ల నుండి, వైద్య సముదాయం నుండి,

నోబెల్ గ్రహీతల నుండి పెద్ద ఎత్తున వచ్చిన నిరసనను సైతం లెక్క చేయకుండా ఇప్పుడు ఈ శిక్ష విధించడాన్ని దేశ ప్రజాస్వామిక, ప్రగతిశీల, దేశభక్తికర సెక్షన్లందరికీ ఫాసిస్టు పాలక ముఠా నిర్లక్ష్యంగా, బరితెగింపుగా చేస్తున్న హెచ్చరికగానే చూడాలి. చట్టబద్ధంగా, ప్రజాస్వామ్యయుతంగా ప్రజా సమస్యల పట్ల స్పందిస్తూ, నిజాయితీగా ప్రజాసేవ చేయడం, ప్రభుత్వ ప్రజావ్యతిరేక విధానాల్ని విమర్శించడమే దేశద్రోహమైతే ఈ దేశంలో అమలవుతున్నది ఏ రకమైన 'ప్రజాస్వామ్యమో', అది దేశ ప్రజలకు ఎంత ప్రమాదకరమో అర్థం చేసుకోవచ్చు. ప్రపంచవ్యాప్తంగా పలు భాషలలో ప్రచురితమయ్యే ఒక విప్లవ పత్రిక - 'ఎ వరల్డ్ టు విస్'ను హిందీలో వెలువరిస్తూ, అక్రమంగా అరెస్టయ్యి, గత మూడేళ్లుగా జైలులో మగ్గుతున్న అనిత్ సేన్ గుప్తాకు కూడా ఇదే రోజున మరో అదనపు జిల్లా సెషన్స్ జడ్జి బి.పి. గుప్తా మావోయిస్టు కార్యకలాపాల్లో పాలుపంచుకున్నాడనే తప్పుడు ఆరోపణతో ఎనిమిదేళ్ల శిక్ష విధించడం పాలకులు వల్లించే పత్రికా స్వేచ్ఛకు గొడ్డలిపెట్టు. ఇటీవలే ఛత్తీస్ గఢ్ ముఖ్యమంత్రి రమన్ సింగ్, డి.జి.పి. విశ్వరంజన్, బస్తర్ ఐ.జి. లాంగ్ కుమేర్, దంతెవాడ ఎస్.పి. కల్లూరిల ముఠా 'మా దంతేశ్వరీ ఆదివాసీ స్వాభిమానీ మంచ్' అనే పేరుతో కరపత్రాలు ప్రచురించి ప్రజాస్వామికవాదులైన హిమాంశుకుమార్, అరుంధతి రాయ్ లతో పాటు పత్రికా విలేకరులైన ఎన్.ఆర్.కె. పిళ్లె, అనిల్ శర్మ, యశ్వంత్ రావ్ లను హత్య చేస్తామంటూ బాహుటంగా ప్రకటించడం వీళ్ల పచ్చి ఫాసిస్టు విధానాల కొనసాగింపులో భాగమే.

73 సంవత్సరాల వయోవుద్ధుడు, మా పార్టీ నాయకుడు కామ్రేడ్ నారాయణ్ సన్యాల్ ను గత ఐదేళ్లుగా ఫాసిస్టు ఛత్తీస్ గఢ్ రమన్ సింగ్ ప్రభుత్వం చీకటికొట్టాల్లో బంధించి అనేక తప్పుడు కేసుల్లో ఇరికించింది. 1968లో విప్లవపయనం ప్రారంభించి గత నాలుగు దశాబ్దాలకు పైగా పీడిత ప్రజల విముక్తి కోసం తన జీవితాన్ని అర్పించిన సీనియర్ కమ్యూనిస్టు నాయకుడాయన. ఆయన అనేక అనారోగ్య సమస్యలతో జైలు గోడల మధ్య చిత్రహింసలనుభవిస్తున్నాడు. సోనియా-మనోహన్ సింగ్-చిదంబరం-రమన్ సింగ్ టెర్రిరిస్టు పాలక ముఠా విప్లవోద్యమ నేతలను కుట్రపూరితంగా పట్టుకొని ఒకవైపు బూటకపు ఎన్ కౌంటర్ లో హతమారుస్తూ, మరో వైపు బూటకపు కేసుల్లో ఇరికించి నల్లచట్టాల కింద కఠిన శిక్షలు విధిస్తున్నది. జైళ్లలో అమానవీయ పరిస్థితుల మధ్య వాళ్లను అనేక శారీరక, మానసిక చిత్రహింసలకు గురి చేస్తున్నది.

ఛత్తీస్ గఢ్ ఎమ్మెల్యేలకు మావోయిస్టు ప్రచార సీడీలు పంపారన్న కేసులో గత జూలై 29వ తేదీన మా పార్టీ కార్యకర్త కామ్రేడ్ మాలతి ఎలియాస్ శాంతిప్రియకూ, సురేంద్ర కోసరియా అనే కార్మికుడికి ఛత్తీస్ గఢ్ ప్రభుత్వం దొంగ సాక్షాత్తో పదేళ్ల శిక్ష విధించింది. రూఝండ్ రాష్ట్రంలోని రాంచీ జైలులో వున్న మా పార్టీ మరో పోలిట్ బ్యూరో సభ్యుడైన కామ్రేడ్ అమితాబ్ బాగ్పీ, బెంగాల్ రాష్ట్రకమిటీ సభ్యుడు కామ్రేడ్ కార్మికులకు కూడా ప్రభుత్వం కుట్రపూరితంగా ఫాస్ట్ ట్రాక్ కోర్టు ద్వారా జీవితఖైదు విధించింది. ఆంధ్రప్రదేశ్ ప్రభుత్వం అక్టోబర్ 29న

అలిపిరి కేసులో బూటకపు సాక్ష్యాలతో కామ్రేడ్ పాండురంగారెడ్డి ఎలియాస్ సాగర్ సహా నలుగురికి ఏడేళ్ల శిక్ష విధించింది. ఇంకా పలు చోట్ల మరెందరో విప్లవ కార్యకర్తలకూ, సాధారణ ప్రజలకూ ఈ దోపిడీవర్గ న్యాయస్థానాలు ఉరిశిక్ష సహా వివిధ రకాల శిక్షలు విధించాయి. సీనియర్ నేతలు, వయోవృద్ధులు, తీవ్ర అనారోగ్యంతో బాధ పడుతున్న కామ్రేడ్స్ సుశీల్ రాయ్, కోబద్ గాంధీలతో పాటు శోభ, పతిత్పావన్ హల్దార్, ప్రమోద్ మిశ్రా, విజయ్, ఆశుతోష్, బల్రాజ్, చింతన్, బిమాన్, బిధాన్, చండీ సర్కార్, బాలగణేష్ తదితర వేలాది మంది కామ్రేడ్స్ను, 'రూఝండ్ అభేన్' సాంస్కృతిక సంస్థ నాయకుడు జీతన్ మరాండి తదితర ప్రజా నాయకుల్ని సుద్దీర్ఘకాలంగా జైళ్లలో నిర్బంధించి, బెయిల్ మంజూరు చేయకుండా, వాళ్లపై వరుసగా బూటకపు కేసులు బనాయిస్తున్నారు. పశ్చిమ బెంగాల్లోని కలకత్తా జైలులో గత జనవరి నెలలో కామ్రేడ్ స్వపన్దాస్కు వైద్యం అందకుండా చేసి యూ.ఎ.పీ.ఎ. కింద తొలి హత్య చేశారు.

మన దేశ సహజ సంపదల్ని శ్రమశక్తిని వేదాంత వంటి సామ్రాజ్యవాద బహుళజాతి కంపెనీలకూ, టాటా, ఎస్సార్, జిందల్, మిత్తల్ తదితర దళారీ పెట్టుబడిదార్లకూ దోచిపెట్టడానికి కంకణం కట్టుకున్న యూ.పీ.ఎ. ప్రభుత్వం ఈ విచ్చలవిడి దోపిడీకి అడ్డుగా నిల్చిన మావోయిస్టు వుద్యమాన్ని దేశ అంతర్గత భద్రతకు పెనుముప్పుగా ప్రకటించింది. ఇందులో భాగంగా తన ప్రచార సాధనాలతో విషపూరిత దుష్ప్రచార దాడిని కొనసాగిస్తున్నది. గత ఆగస్టు 2009 నుండి ఆపరేషన్ గ్రీన్ హంట్ పేరుతో ఛత్తీస్ గఢ్, ఒడిశా, బీహార్, రూఝండ్, ఆంధ్రప్రదేశ్, పశ్చిమ బెంగాల్, మహారాష్ట్ర తదితర రాష్ట్రాలలో కేంద్ర-రాష్ట్రాల ప్రభుత్వాలు విప్లవోద్యమంపై క్రూరమైన దాడికి పాల్పడుతూ, వేలాది పోలీసు, పారామిలిటరీ బలగాల్ని దించి, ముఖ్యంగా, ఆదివాసులను ఊచకోత కోస్తున్నాయి. ఈ దాడి సామ్రాజ్యవాదుల, ప్రత్యేకించి అమెరికన్ సామ్రాజ్యవాదుల మార్గదర్శకత్వంలో, పూర్తి అండదండలతో కొనసాగుతున్నది. ఈ దేశాన్ని సామ్రాజ్యవాద, దళారీ నిరంకుశ పెట్టుబడిదారీ, భూస్వామ్య వర్గాల భల్లూకపు పట్టు లోంచి విముక్తి చేసి కార్మిక-కర్షక ఐక్యతా వునాదిపై ప్రజాస్వామిక వర్గాల ప్రజా పాలనను నెలకొల్పే మహత్తర లక్ష్యంతో పోరాడుతున్న మా పార్టీని దోపిడీ పాలకులు టెరిరిస్టులుగా, దేశద్రోహులుగా చిత్రించడానికి పడరాని పాట్లు పడుతున్నారు. ఒక వైపు రోజుకో కుంభకోణంలో భాగమవుతూ లక్షల కోట్ల రూపాయల్ని స్వాహా చేస్తూ, ప్రజల రక్తమాంసాల్ని పీల్చిపిప్పి చేసి దోచుకున్న సామ్యును స్విస్ బ్యాంకుల్లో దాచుకుంటున్న మంత్రులపై, రాజకీయ నాయకులపై, బడా పెట్టుబడిదార్లపై, వాళ్ల దళారులపై దేశద్రోహం కేసు ఎందుకు పెట్టరు? బోపాల్ నరమేధానికి పాల్పడ్డ, తోడ్పడిన నేరస్తులు కుట్రదారులు ఎందుకు కారు? అణగారిన ప్రజల విముక్తి కోసం పాటుపడడం దేశద్రోహం ఎలా అవుతుంది? ప్రజా వుద్యమాలకు సంఘీభావం ప్రకటిస్తూ గొంతెత్తిన వాళ్లు, కలం పట్టిన వాళ్లు కుట్రదారులు ఎలా అవుతారు?

తాము సాగిస్తున్న ప్రజా వ్యతిరేక, దేశద్రోహకర, నీతిమాలిన నయా వుదారవాద ఆర్థిక విధానాలకు ఎలాంటి అడ్డు లేకుండా చేసుకోవాలనే కుట్రలో భాగమే ఈ తీర్పులు. ఇది రాబోయే కాలంలో దేశంలో ఫాసిజం మరింతగా పేట్రేగిపోనున్నది అనడానికి సంకేతం. ఈ దేశంలో సాగుతున్నది ప్రజాస్వామ్యమని అమాయకంగా నమ్మే, మోసపోయే వాళ్లందరికీ ఈ తీర్పులు కనువిప్పు కావాలి. దేశ పాలక ముఠా మావోయిస్టు వుద్యమాన్నే తన దాడికి లక్ష్యంగా బెదిరి ప్రకటిస్తున్నప్పటికీ, వాస్తవానికి అది మొత్తంగా దేశ ప్రయోజనాలను కాంక్షించే, ప్రజా శ్రేయస్సు కోరే ప్రగతిశీల, ప్రజాస్వామ్య శక్తులందరినీ అణచివేసే లక్ష్యంతో చేస్తున్న ఫాసిస్టు దాడి. అందుకే ఈ దాడికి వ్యతిరేకంగా ప్రజలంతా సమైక్యంగా నిలబడాలనీ, దృఢంగా పోరాడి ఓడించాలనీ మా పార్టీ విజ్ఞప్తి చేస్తున్నది.

దళారీ ప్రభుత్వాలు అమెరికన్ సామ్రాజ్యవాదులు అమలు చేస్తున్న హోంల్యాండ్ సెక్యూరిటీ వంటి నల్ల చట్టాల సరళిలోనే చట్టవ్యతిరేక కార్యకలాపాల నిరోధక చట్టం (యు.ఎ.పి.ఏ), ఛత్తీస్ గఢ్ ప్రత్యేక ప్రజా రక్షణ చట్టం (సీఎస్పీఎస్ఎ), మకోకా, సాయుధ బలగాల ప్రత్యేకాధికారాల చట్టం (ఏ.ఎఫ్.ఎస్.పి.ఏ) తదితర నల్ల చట్టాల కింద ప్రజా వుద్యమాలనూ, జాతి విముక్తి వుద్యమాలనూ అణచివెయ్యడానికి పూనుకుంటున్నాయి. మక్కా మసీదు, మాలెగాం, ఆజ్మీర్ షరీఫ్ తదితర బాంబుపేలుళ్లకు పాల్పడి వందలాది అమాయక ప్రజల ప్రాణాలు హరించిన కాషాయ టెర్రరిస్టులకూ, ఒక లక్షా 76 వేల కోట్ల రూపాయల 2జి స్పెక్ట్రమ్ కుంభకోణానికీ, కామన్వెల్త్ గేమ్స్, ఆదర్స్ హాజింగ్, కర్నాటక భూములు తదితర అనేకానేక కుంభకోణాలకు పాల్పడ్డ స్వామీస్టర్స్ కూ, రాజకీయ గ్యాంగ్ స్టర్స్ కూ ఏనాడూ ఏ శిక్షా వేయని కోర్టులు విప్లవకారులకూ, ప్రజా వుద్యమకారులకూ, ప్రజాస్వామిక వాదులకూ, కాశ్మీర్, ఈశాన్య ప్రాంతాల జాతి విముక్తి వుద్యమాల కార్యకర్తలకూ ఈ నల్ల చట్టాల కింద శిక్షలు విధిస్తున్నాయి.

ఛత్తీస్ గఢ్ లోని బీజేపీ ప్రభుత్వం, కేంద్రంలోని యూపీఏ ప్రభుత్వం కుమ్మక్కై తమ అభివృద్ధినిరోధక న్యాయవ్యవస్థ ద్వారా కుట్రపూరితంగా విధించిన ఈ శిక్షలను తీవ్రంగా ఖండించాలనీ, ఈ తీర్పులకు వ్యతిరేకంగా వీధుల్లోకొచ్చి వుద్యమించాలనీ, ప్రజాస్వామ్యప్రియులైన, దేశభక్తియుత శక్తులకూ, జాతి విముక్తి వుద్యమకారులకూ - మానవ/పౌరహక్కుల కార్యకర్తలకూ, సంఘాలకూ, విద్యార్థులకూ, మేధావులకూ, అధ్యాపకులకూ, రచయితలకూ, కళాకారులకూ, వైద్యులకూ, న్యాయవాదులకూ, మీడియామిత్రులకూ, కార్మికులకూ, కర్షకులకూ అందరికీ మా కేంద్రకమిటీ విజ్ఞప్తి చేస్తున్నది. యూపీఏ, సిఎస్పీఎస్ఎ, మకోకా, ఏఎఫ్ఎస్పీఎలను వెంటనే రద్దు చేయాలని గట్టిగా డిమాండ్ చేస్తూ సమైక్యంగా వుద్యమించాలని కోరుతున్నది. వివిధ దేశాలకు చెందిన ప్రగతిశీల, ప్రజాస్వామిక, విప్లవ సంస్థలూ, సమదాయాలూ, వ్యక్తులూ భారత పాలకవర్గాల ఈ దుశ్చర్యను తీవ్రంగా ఖండించాలనీ, భారత ప్రభుత్వం వట్ల తమ తీవ్ర నిరసనను అనేక ఉద్యమ రూపాల్లో

తెలియజేయాలని కోరుతున్నాం. గతంలో డాక్టర్ బినాయక్ సేన్ అక్రమ నిర్బంధాన్ని ఖండిస్తూ, ఆయన తక్షణ విడుదలను కోరుతూ భారత ప్రజా వుద్యమాలకు సంఘీభావంగా నిలిచిన అంతర్జాతీయ సమాదాయం మరోసారి మరింత దృఢంగా ఆ పాత్రను నిర్వహించాల్సిన తరుణమిది. ఈ శిక్షలకు వ్యతిరేకంగా 2011 జనవరి 2 నుండి 8 వరకూ దేశవ్యాప్త నిరసన వారాన్ని పాటిస్తూ ప్రెస్ కాన్ఫరెన్స్లు, ప్రకటనలు, నిరసన ప్రదర్శనలు, ధర్నాలు, రాస్తారోకోలు, సభలు, సమావేశాలు, సంతకాల సేకరణ, నల్ల బ్యాడ్జీలు ధరించడం, దిష్టిబొమ్మల దగ్గం తదితర కార్యక్రమాలు సృజనాత్మకంగా చేపట్టాలనీ, న్యాయ పోరాటాలకు పూనుకోవాలనీ, పాలకుల ప్రజా వ్యతిరేక, దేశద్రోహకర, ఫాసిస్టు విధానాలను గొంతెత్తి ఖండించాలని మా పార్టీ పిలుపునిస్తున్నది.

ఈ సందర్భంగా ప్రజలను పెద్ద ఎత్తున సమీకరించి వివిధ రూపాల్లో నిరసన కార్యక్రమాలు చేపట్టాలని మా కేంద్రకమిటీ యావత్ పార్టీ శ్రేణులకూ, పీఎల్జీఏ బలగాలకూ, విప్లవ ప్రజా సంఘాలకూ పిలుపునిస్తున్నది.

ఈ నిరసన వారం సందర్భంగా 'బంద్' వుండబోదనీ, వీలైన అన్ని ప్రజాస్వామ్య పద్ధతుల్లో ప్రజా నిరసన కొనసాగుతుందనీ మా కేంద్రకమిటీ స్పష్టం చేస్తున్నది. దీనిని 'బంద్'గా చిత్రీకరించి ప్రభుత్వం-పోలీసులు ఉద్దేశ్యపూర్వకంగా చేసే ప్రచారాన్ని నమ్మవద్దని మేం ప్రజలకూ, మీడియాకూ విజ్ఞప్తి చేస్తున్నాం.

అభయ్,  
 అధికార ప్రతినిధి, కేంద్ర కమిటీ  
 సీపీఐ (మావోయిస్టు)

**ఒడిశాలో పోలీసు-పారామిలిటరీ బలగాలు సాగిస్తున్న  
విచ్చలవిడి హత్యలను, బూటకపు ఎదురుకాల్పులను ఖండించండి!  
మావోయిస్టు విప్లవోద్యమాన్ని రూపుమాపి ఒడిశా ప్రకృతి సంపదల్ని  
కార్పొరేట్ సంస్థలకు నిరాటంకంగా దోచిపెట్ట జూస్తున్న  
సవీన్ పట్నాయక్ కుట్రలను ప్రజలు తప్పక ఓడిస్తారు!!**

మావోయిస్టు విప్లవోద్యమాన్ని సమూలంగా నిర్మూలించే లక్ష్యంతో కేంద్ర-రాష్ట్ర ప్రభుత్వాలు సమన్వయంతో సాగిస్తున్న భారీ దాడి - ఆపరేషన్ గ్రీన్ హాంట్ లో భాగంగా ఒడిశాలో గత రెండు నెలల కాలంలో ప్రత్యేక పోలీసు-పారామిలిటరీ బలగాలు విచ్చలవిడి హత్యాకాండలకు పాల్పడి వేర్వేరు ఘటనల్లో దాదాపు 25 మందిని పొట్టన బెట్టుకున్నాయి. ఇందులో చాలా వరకు బూటకపు ఎన్ కౌంటర్లు కాగా, మరి కొన్ని గెరిల్లాలకు సంబంధించిన కచ్చితమైన సమాచారంతో వందల సంఖ్యలో పోలీసు, పారామిలిటరీ బలగాల్ని దించి గెరిల్లాలపై, వారితో కలిసున్న ప్రజలపై విచ్చలవిడిగా కాల్పులు జరిపి హతమార్చిన ఘటనలు.

తాజాగా జనవరి 12వ తేదీన క్వెంఝర్ జిల్లాలోని ఒక అటవీ ప్రాంతంలో జరిగిన 'ఎదురుకాల్పుల్లో' ఇద్దరు మావోయిస్టులు చనిపోగా, రాయగడ జిల్లాలోని నియంగిరి ప్రాంతానికి చెందిన బాంధ్ కమాలీ పర్వతాల్లో జనవరి 9వ తేదీ పొద్దున జరిగినట్టుగా చెబుతున్న ఎన్ కౌంటర్ లో 9 మంది కామ్రేడ్స్ అమరులయ్యారు. చనిపోయిన తొమ్మిది మంది కామ్రేడ్లలో ఒకరైన కామ్రేడ్ రవి గత కొద్ది సంవత్సరాలుగా ఒడిశా పీడిత ప్రజల్లో పని చేస్తున్న ఒక ముఖ్యమైన నాయకుడు. ఆయన ఆంధ్రప్రదేశ్ లోని తూర్పు గోదావరి జిల్లాకు చెందిన వాడు. అంతకు సరిగ్గా వారం రోజుల ముందు, జనవరి 2న జాజ్ పూర్ జిల్లాలోని కళింగనగర్ ప్రాంతంలో రాయఘాటీ అడవుల్లో జరిగిందని చెబుతున్న మరో ఎన్ కౌంటర్ లో ముగ్గురు మహిళలతో సహా ఐదుగురు మావోయిస్టులు చనిపోయారు. చనిపోయిన వాళ్లలో ఒకరు కళింగనగర్ ప్రాంత ఏరియా పార్టీ కమిటీ సభ్యుడు. జనవరి 2వ తేదీన కళింగనగర్ ఆదివాసీ హత్యాకాండకు ఐదేళ్లు పూర్తవుతున్న సందర్భంగా తలపెట్టిన ప్రజా కార్యక్రమం ఏర్పాట్లలో వుండగా ఈ సంఘటన జరిగింది. 29 డిసెంబర్ 2010న క్వెంఝర్ జిల్లాలోని తాలవడా అడవిలో జరిగినట్టు చెబుతున్న ఒక ఎన్ కౌంటర్ లో ఒక మహిళా కామ్రేడ్ అమరురాలైంది. అంతకు ముందు, డిసెంబర్ నాల్గో వారంలో గజపతి జిల్లాలోని అడబ అటవీప్రాంతంలో జరిగిన మరో ఎన్ కౌంటర్ లో ముగ్గురు మావోయిస్టులు చనిపోయారని పోలీసులు ప్రకటించారు. జనవరి ప్రారంభంలో

బరగడ్ జిల్లాలో జరిగినట్లుగా చెప్పిన ఎన్కౌంటర్లో చనిపోయిన ఇద్దరు సాధారణ ప్రజలనీ, పోలీసులు వాళ్లను పట్టుకొని చంపారని ప్రజలు ప్రకటించారు. అంతకు ముందు గజపతి జిల్లాలో జరిగింది కూడా బూటకపు ఎన్కౌంటర్లేనని, చనిపోయింది సాధారణ ప్రజలని మీడియాలో వార్తలు వచ్చాయి. బూటకపు ఎన్కౌంటర్లపై ప్రజల నుండి, ప్రజాస్వామికవాదుల నుండి పెద్ద ఎత్తున నిరసన వస్తున్నప్పటికీ లెక్కచేయని నవీన్ ప్రభుత్వం మరింత దూకుడుగా, బరితెగించి విప్లవకారుల, సాధారణ ప్రజల హత్యలకు పూనుకుంటున్నది.

అపార ఖనిజ, జల, వన సంపదలతో తులతూగే ఒడిశా దుర్భర దారిద్ర్యానికి, ఆకలిచావులకు నెలవుగా మారిపోయింది. దేశంలో ఇసుము నిల్వలలో అగ్రస్థానంలో నిలిచే ఒడిశాలో మరెన్నో విలువైన ఖనిజాల నిల్వలున్నాయి. అయితే ఈ సంపదలన్నీ సంపన్నుల బొక్కసాల్లోకి చేరుతుండగా పేదలు మరింత పేదలుగా దిగజారిపోతున్నారు. స్వాతంత్ర్యం వచ్చిందని చెబుతున్న ఈ 63 సంవత్సరాల్లో ఒడిశా పీడిత ప్రజానీకం, ప్రత్యేకించి ఆదివాసులు దుర్భర భూస్వామ్య, సామ్రాజ్యవాద దోపిడీ కింద నలిగిపోతున్నారు. ఒడిశాను మైనింగ్ మాఫియాకు స్వర్గంగా మార్చివేసిన మైనింగ్ మాఫియా బాస్ నవీన్ పట్నాయక్ ప్రభుత్వం అనేక కార్పొరేట్ సంస్థలతో లెక్కలేనన్ని ఎంఓయూలు చేసుకున్నది. స్టీల్ ప్లాంటుల నిర్మాణానికి సంబంధించి 49కి పైగా అవగాహనా ఒప్పందాలు, 20కి పైగా బొగ్గు ఆధారిత పవర్ ప్లాంట్ల నిర్మాణానికి, కొన్ని అల్యూమినా రిఫైనరీ ప్రాజెక్టులు, ఒక ఒడరేవు నిర్మాణానికి సంబంధించిన ఒప్పందాలు చేసుకున్నది. దక్షిణ కొరియాకు చెందిన బహుళజాతి కంపెనీ పోస్కోతో 55 వేల కోట్ల రూపాయలతో చేసుకున్న ఒప్పందం దేశంలోనే అతి పెద్ద విదేశీ పెట్టుబడి. పోస్కోతో పాటు కళింగనగర్లో టాటాకు, నియంగిరి ప్రాంతంలో వేదాంతకు అనుమతులు మంజూరు చేయడంలో ఒడిశా ప్రభుత్వం తాను నిర్దేశించుకున్న చట్టాలను తానే నిర్లక్ష్యంగా వుల్లంఘించింది. ఈ ఒప్పందాలన్నీ ఒడిశా ప్రజానీకానికి అంతులేని విషాదాన్ని కొని తెచ్చేవే. అక్కడి అడవుల్ని, భూముల్ని, నీటిని, పర్యావరణాన్ని, సకల జీవన పార్శ్వాల్ని వినాశనంలోకి నెట్టివేసేవే. ఇదంతా అతి పెద్ద మానవనిర్మిత విధ్వంసంగా మారబోతున్నది. అందుకే ఒడిశా ప్రజానీకం ఈ అన్యాయానికి, కార్పొరేట్ నిలువుదోపిడీకీ వ్యతిరేకంగా పోరాడుతున్నారు.

టాటా, వేదాంత, పోస్కో తదితర బహుళ జాతి, బడా దళారీ కంపెనీల దోపిడీ దౌర్జన్యాలకు వ్యతిరేకంగా, కోరాపుట్ జిల్లాలోని నారాయణపట్నా ప్రాంతంలో భూస్వామ్య దోపిడీకి వ్యతిరేకంగా ఇటీవలి కాలంలో ఒడిశా ప్రజలు అనేక పోరాటాలు చేశారు, చేస్తున్నారు. ఈ పోరాటాలపై ప్రభుత్వం తమ పశు బలగాన్ని ప్రయోగించి ఎందరో ప్రజల ప్రాణాల్ని పొట్టనబెట్టుకున్నది. 2 జనవరి 2006న కళింగనగర్లో టాటా నిర్మిస్తున్న స్టీలు కంపెనీ కోసం తమ పంట భూములివ్వ నిరాకరించిన ఆదివాసీ ప్రజలపై కాల్పులు జరిపి పోలీసులు 14

మందికి పైగా ప్రాణాలు తీశారు. మరెన్నో సందర్భాల్లో, మరెన్నో చోట్ల పోలీసుల లాఠీలకు, తూటాలకు ప్రజలు ప్రాణాలు కోల్పోయారు, గాయపడ్డారు. నియంగిరి ప్రాంతంలో వేదాంత కంపెనీ తలపెట్టిన బాక్సైట్ గనుల్ని, లాంజీగడ్లో వున్న వేదాంత అల్యూమినా రిఫైనరీని వ్యతిరేకిస్తూ ప్రజలు పోరాటం ప్రారంభించారు. ప్రజల పోరాటాల ముందు తలవంచి, నియమనిబంధనల వుల్లంఘన జరిగిందన్న కారణంగా కేంద్ర ప్రభుత్వం వేదాంతకు గనుల అనుమతిని రద్దు చేసింది. అయితే లాంజీగడ్లో వేదాంత రిఫైనరీ వున్నంత దాకా తమ అస్తిత్వానికి ప్రమాదం వుందనే వుందని, ఈ రిఫైనరీ ద్వారా తమ భూములకూ, పర్యావరణానికి ఎంతో నష్టం జరుగుతున్నదని ప్రజలు తమ పోరాటాన్ని ఇంకా కొనసాగిస్తున్నారు. ఇలా ఒడిశా అంతటా ప్రజలు అనేక చోట్ల పోరాడుతున్నారు. ఈ ప్రజా పోరాటాలకు చాలా చోట్ల మావోయిస్టు పార్టీ నాయకత్వం వహిస్తున్నది లేదా సమర్థిస్తున్నది. అంతకన్నా ముఖ్యంగా అనేక ప్రాంతాల ప్రజలు మావోయిస్టు పార్టీ నాయకత్వాన్ని కోరుకుంటున్నారు. ఆహ్వానిస్తున్నారు. తమపై సాగుతున్న భూస్వామ్య, సామ్రాజ్యవాద దోపిడీ పీడ విరగడ చేసుకోవడానికి మావోయిస్టు పార్టీ తప్ప మరో రాజకీయ పార్టీ ఏదీ లేదని ఒడిశా ప్రజానీకం గ్రహించారు. ఎన్నో కొత్త ప్రాంతాలకు మావోయిస్టు విప్లవోద్యమం విస్తరిస్తున్నది. ఈ వుద్యమం తాము సాగిస్తున్న వనరుల దోపిడీకి ప్రధాన అడ్డంకిగా వున్న కారణంగానే నవీన్ పట్నాయక్ ప్రభుత్వం కేంద్రంలోని యూపీఏ అండదండలతో ఈ హత్యాకాండలకు పాల్పడుతున్నది. ప్రత్యేకించి నియంగిరి ప్రాంతంలో పాశచిక దాడికి పాల్పడి తొమ్మిది మంది విప్లవకారుల్ని కాల్చిచంపిన సంఘటన 'వేదాంత' కనుసన్నల్లోనే, దాని విచ్ఛలవిడి దోపిడీకి దారుల్ని సుగమం చెయ్యడం కోసమే జరిగిందనేది ఎవరికైనా స్పష్టంగా కనిపించే సత్యం. అట్లాగే కళింగనగర్ ప్రాంతంలో (జాజ్పూర్, క్యెంఝర్ జిల్లాల్లో) నవీన్ ప్రభుత్వం సాగిస్తున్న ఫాసిస్టు హత్యాకాండ ఆ ప్రాంతాన్నంతా కబళించెయ్యడానికి పొంచి వున్న టాటా తదితర కార్పొరేట్ కంపెనీల దోపిడీకి అడ్డులేకుండా చెయ్యడం కోసమేననేది కూడా చాలా స్పష్టం. కార్పొరేట్ వర్గాలకు సమ్మీనబంటుగా వేల కోట్ల రూపాయల కమిషన్లు దిగమింగుతున్న నవీన్ పట్నాయక్కు, అతని పాలక యంత్రాంగానికి మావోయిస్టు వుద్యమ విస్తరణ పక్కలో బిల్లంగా మారింది. అందుకే వేల కోట్ల ప్రజా ధనాన్ని ఖర్చుపెడుతూ పోలీసు, కమాండో (ఎస్ఓజీ), ఎస్పీవో, ఇన్ఫార్మర్ వ్యవస్థను భారీ ఎత్తున నిర్మిస్తూ ప్రజలపై, గెరిల్లా దళాలపై ఫాసిస్టు దాడులకు పాల్పడుతున్నారు.

హత్యలతో, దాడులతో, నిర్బంధకాండతో ప్రజా వుద్యమాల్ని అణచడం అసాధ్యమని చరిత్ర పదే పదే రుజువు చేసింది. మావోయిస్టు విప్లవోద్యమాన్ని అణచివెయ్యడం ద్వారా భూస్వామ్య, కార్పొరేట్ వర్గాల దోపిడీపీడనలకు ఎలాంటి అడ్డు లేకుండా చేసుకోగమని దళారీ నవీన్ పట్నాయక్, వేదాంత మాజీ డైరెక్టర్, ప్రస్తుత ఆపరేషన్ గ్రీన్హంట్ సీఈవో చిదంబరం తదితర పాలక ప్రభువులు, వాళ్ల సామ్రాజ్యవాద యజమానులు కంటున్న కలలు పగటి కలలుగా



రుజువుకాక తప్పదు. ప్రజలు ప్రజా వుద్యమాల్ని మరింత తీవ్రతరం చేయడానికి మరింత సమరశీలంగా ముందుకు రాక తప్పదు. ఇది గత కొద్ది రోజులుగా మావోయిస్టులకు వ్యతిరేకంగా ఉధృతమైన దాడి తీవ్రతను సూచిస్తున్నప్పటికీ, దీన్ని వాళ్ల దోపిడీకి వ్యతిరేకంగా సాగుతున్న ప్రజా వుద్యమాలన్నింటిపై సాగుతున్న ఉమ్మడి దాడిలో భాగంగానే చూడాలి. కార్పొరేట్ దోపిడీకి, నరహంతక నవీన్ పట్నాయక్ ప్రభుత్వం అనుసరిస్తున్న ప్రజావ్యతిరేక, సామ్రాజ్యవాద అనుకూల విధానాలకు వ్యతిరేకంగా సమైక్యంగా, సాయుధమై పోరాడడం ద్వారా మాత్రమే ఈ హత్యాకాండల్ని ఆపగలం.

ఓడిశాలో నవీన్ పట్నాయక్ ప్రభుత్వం సాగిస్తున్న హత్యాకాండనూ, బూటకపు ఎదురుకాల్పుల్నీ ముక్తకంఠంతో ఖండించాలని మేం దేశ ప్రజలనూ, ప్రజాస్వామిక వాదులనూ కోరుతున్నాం. ఇప్పటి వరకు జరిగిన కాల్పుల సంఘటనలన్నిటిపై స్వతంత్ర న్యాయవిచారణ జరిపించి దోషులైన పోలీసు అధికారులను కఠినంగా శిక్షించాలని డిమాండ్ చేయాలని మేం ప్రజలందరికీ విజ్ఞప్తి చేస్తున్నాం. ఈ దాడులు, హత్యాకాండలు మావోయిస్టు వుద్యమంపై మాత్రమే జరుగుతున్నవి కావని, ఈ దాడి కార్పొరేట్ దోపిడీకి వ్యతిరేకంగా గొంతెత్తే/పోరాడే వాళ్లందరిపైనా అని గ్రహించాలని మా పార్టీ విజ్ఞప్తి చేస్తున్నది. కాబట్టి ప్రజాస్వామిక, ప్రగతిశీల, దేశభక్తియుత శక్తులన్నీ సమైక్యమై కార్పొరేట్ దోపిడీకి, ఆ దోపిడీ సాఫీగా సాగడం కోసం కేంద్ర, రాష్ట్ర ప్రభుత్వాలు అమలు చేస్తున్న హత్యాకాండలకు, ఆపరేషన్ గ్రీన్ హాంట్ కు వ్యతిరేకంగా పోరాడాలని మా కేంద్ర కమిటీ పిలుపునిస్తున్నది.

అభయ్,  
అధికార ప్రతినిధి, కేంద్ర కమిటీ  
సీపీఐ (మావోయిస్టు)

## ‘మిలియన్ మార్చ్’ను ఎత్తిపట్టండి

ప్రత్యేక తెలంగాణ సమస్యపై కేంద్ర ప్రభుత్వం నిర్లక్ష్య వైఖరి వహించి, తెలంగాణ ఏర్పాటును ఎలాగైనా అటకెక్కించాలని ప్రయత్నిస్తున్నది. తెలంగాణ సమస్యకు పరిష్కారాల కోసం ఏర్పాటు చేసిన శ్రీకృష్ణ కమిటీ, దాని నివేదిక అంతా బూటకమని తేటతెల్లమైంది. దేశంలో ఒక రాష్ట్రం ఏర్పాటు కోసం ముందెన్నడూ లేని స్థాయిలో ఉద్యమం జరుగుతూ, నాలుగుకోట్ల తెలంగాణ ప్రజానీకం ముక్తకంఠంతో ప్రత్యేక తెలంగాణ ఏర్పాటును డిమాండ్ చేస్తున్నప్పటికీ, తెలంగాణ సమస్య సున్నితం, జటిలమైనది, ఏకాభిప్రాయ సాధన అవసరం అంటూ ప్రధానమంత్రి మనోహర్ రాగాలు తీస్తున్నాడు. దీనర్థం తెలంగాణ సమస్యను ఇంకా నాన్చి, ఉద్యమాన్ని నీరుగార్చాలని కేంద్ర ప్రభుత్వం ప్రయత్నిస్తున్నదనేది స్పష్టం. కాంగ్రెస్ నాయకత్వంలోని యు.పి.ఎ ప్రభుత్వ మోసపూరిత కుట్రలను అర్థం చేసుకున్న తెలంగాణ ప్రజలు తెలంగాణ సాధనకు పోరాటమే ఏకైక మార్గంగా ఎంచుకున్నారు. ఈ నేపథ్యంలో ఉద్యమం నానాటికీ తీవ్రరూపం దాల్చుతున్నది.

ఈ క్రమంలో ‘రచ్చబండ’ కార్యక్రమంలో గ్రామగ్రామాన తెలంగాణ ప్రజలు ప్రభుత్వ నిర్లక్ష్య, మోసపూరిత వైఖరిని తమ ఆగ్రహవేశాలతో రచ్చకీడ్చారు. ఆ తరువాత కేంద్ర, రాష్ట్ర ప్రభుత్వాలను స్థంభింప చేయడానికి ఉద్యమం ‘సహాయ నిరాకరణ’ రూపం తీసుకుంది. సహాయ నిరాకరణలో యావత్తు తెలంగాణ ప్రజానీకం, అన్ని ప్రభుత్వ సంస్థలకు చెందిన లక్షలాది ఉద్యోగులు, ఉపాధ్యాయులు స్వచ్ఛందంగా పాల్గొని ప్రభుత్వానికి కాలు చేయి ఆడకుండా చేశారు. ప్రభుత్వ కార్యాలయాలు, పాఠశాలలు, విద్యాసంస్థలు, ఫ్యాక్టరీలు అన్నింటిలో పనులు స్థంభించాయి. ప్రభుత్వం రెవిన్యూ, పన్నులు, విద్యుత్, ఆర్.టి.సి ఛార్జీల రూపంలో వచ్చే కోట్ల రూపాయల ఆదాయం కోల్పోయింది. తెలంగాణ వ్యాప్తంగా పైవేటు వ్యాపార, వాణిజ్య సంస్థలు, సినిమాహాళ్ళు బండ్ చేసి నిర్వాహకులు స్వచ్ఛందంగా సహాయ నిరాకరణలో పాలుపంచుకున్నారు. రాష్ట్రంలో అనేక రైళ్ళు దారి మళ్ళింపు, సర్వీసుల స్థంభనకు గురయ్యాయి. మొత్తం మీద సహాయ నిరాకరణతో కేంద్ర, రాష్ట్ర ప్రభుత్వాల కార్యకలాపాలను ఏ విధంగా స్థంభింప జేయగలరనేది తెలంగాణ ప్రజలు రుజువు చేసి చూపించారు. ఇప్పటివరకు ఇన్ని రూపాల్లో ప్రజలు శాంతియుతంగా నిరసనలు తెలుపుతూ, తెలంగాణ ఆకాంక్షను బలంగా వ్యక్తం చేస్తున్నప్పటికీ దోపిడీ, దళారీ వర్గాల కొమ్ముకాసే యు.పి.ఎ ప్రభుత్వం దీన్ని ఎలా నీరుగార్చాలని కుట్రలు చేస్తున్నది.

అంతేగాక, ఉద్యమ అణచివేతకు పథకాలు వేస్తున్నది. మార్చి 10న లక్షలాది ప్రజలు

శాంతియుతంగా నిర్వహించ తలపెట్టిన 'మిలియన్ మార్చ్'ను నిర్బంధంతో అడ్డుకోవాలని ప్రభుత్వం చివరిదాకా విఫల ప్రయత్నాలు అనేకం చేసింది. మిలియన్ మార్చ్ కు అనుమతినీయకుండా, మార్చ్ కు పట్టను కూడా రానివ్వబోమంటూ యావత్తు తెలంగాణపై వేయికళ్ళతో నిఘా వేసింది. మిలియన్ మార్చ్ కు వస్తున్న లక్షకు పైగా ప్రజలను అరెస్టులు చేసి, వాహనాలను అడ్డుకొని, లారీఛార్జిలు జరిపి భగ్గుం చేయాలని చూసింది. ఇటువంటి దుర్మార్గమైన నిర్బంధ పథకాలను రూపొందించి, ఉద్యమ అణచివేతకు ముఖ్యమంత్రి కిరణ్ కుమార్ రెడ్డి, గవర్నర్ నరసింహన్, డి.జి.పి అరవిందరావుల దుష్ట త్రయం నాయకత్వం వహిస్తున్నది. ప్రజల ఆగ్రహవేశాల్లో ఇలాంటి ఫాసిస్టులు నల్లల్లా మాడిపోక తప్పదు.

ఎన్ని అడ్డంకులు కల్పించినా, ఎంత నిర్బంధం ప్రయోగించినా ఉవ్వెత్తున పొంగిన ఉద్యమ ఆకాంక్షల ముందు ఆంక్షలు ఆవిరయ్యాయి. వీటన్నింటిని ఛేదించుకొని తెలంగాణ ఉద్యమ ఊరేగింపు జనసాగరమై హుస్సేన్ సాగర్ ఒడ్డుకు చేరింది. 'ప్రత్యేక తెలంగాణ రాష్ట్రం' సాధించుకు తీరతామని ప్రతినబూనింది. నిర్బంధాలతో, అణచివేతలతో ఏ శక్తీ తెలంగాణ గొంతును నొక్కలేదని ప్రజలు నిరూపించారు. మార్చి 10న హైదరాబాద్ లో 'మిలియన్ మార్చ్'ను విజయవంతం చేశారు.

కేంద్ర, రాష్ట్ర ప్రభుత్వాల దుర్మార్గపు విధానాలకు వ్యతిరేకంగా పెల్లుబుకుతున్న ప్రజల ఆగ్రహవేశాలు హద్దులు దాటి ట్యాంకు బండ్ పై మహనీయుల విగ్రహాల విధ్వంసానికి, మీడియాపై దాడికి దారితీయటం దురదృష్టకరం. ఇందుకు ప్రభుత్వానిదే పూర్తి బాధ్యత. నిర్బంధాలతో తెలంగాణ ఉద్యమాన్ని అడ్డుకోలేరనేది చరిత్రలో ఇప్పటికే ఎన్నోసార్లు రుజువయింది. అయినా సీమాంధ్ర పెట్టుబడిదారుల, దోపిడిదారుల కొమ్ముగాసే ప్రభుత్వం తన శుష్క ప్రయత్నాలు మానుకోవటం లేదు. శాంతియుతంగా జరిగే ఊరేగింపుకు అనుమతించి వుంటే ఈ దురదృష్టకర పరిణామం జరిగివుండేది కాదు. తెలంగాణ పట్ల సీమాంధ్ర పాలకుల వివక్ష, దోపిడి, అణచివేతలు ప్రజల అసహనానికి, ఆగ్రహానికి కారణం. ట్యాంకుబండ్ పై విగ్రహాల స్థాపనలో కూడా పాలకుల వివక్ష స్పష్టంగానే కన్పిస్తున్నది. పోరాటాల, రక్తతర్పణల చరిత్రతో ప్రపంచంలో పేరెన్నికగన్న తెలంగాణ గడ్డన ట్యాంక్ బండ్ పై స్థానం పొందగల మహనీయులే లేరా? ఇది వివక్ష కాక మరేమిటి? ప్రభుత్వ దుర్మార్గపూరిత విధానాలే ఉద్యమాన్ని విధ్వంసం వైపు నెడుతున్నాయి. సమాజంలో జరిగే అన్యాయాలు, అక్రమాలు, వాటికి వ్యతిరేకంగా ప్రజల పోరాటాలను ఏదో మేరకు ప్రపంచానికి చాటిచెప్పే మీడియాపైన దాడి కూడా సరైంది కాదు. ప్రజాస్వామిక ఆకాంక్షను ప్రతిబింబించే ప్రత్యేక తెలంగాణ ఉద్యమం పత్రికా ప్రజాస్వామ్యాన్ని గౌరవించాలి. తెలంగాణ పేరు చెప్పుకొని బ్రతికే ఏ రాజకీయ పార్టీలను, దొంగ నాయకులను ప్రజలు నమ్మే స్థితి లేదు. ఇప్పుడు ఉద్యమం ప్రజల చేతుల్లో వుంది. ఇటువంటి ఉద్యమాల్లోకి రాజ్యం విధ్వంసకర శక్తులను చొప్పించి విచ్చిన్నానికి కుట్రలు పన్నే అవకాశాలున్నాయి.

ఇటువంటి చర్యలను సాకుగా చూపించి ప్రభుత్వం అణచివేతకు సాధికారత కల్పించుకోవడానికి ప్రయత్నిస్తుంది. ఈ కుట్రల పట్ల ప్రజలు, ఉద్యమకారులు సదా అప్రమత్తంగా వుండాలి. ఏమైనప్పటికీ నాలుగుకోట్ల ప్రజల ఆకాంక్షలను ప్రతిబింబించే ఉద్యమంలో ఇటువంటి అపశృతులు దొర్లటం ఉద్యమానికి మంచిది కాదు. అన్ని ప్రాంతాల ప్రజల విశ్వాసాలను చూరగొన్న గొప్ప వ్యక్తుల విగ్రహాల విధ్వంసం ప్రజల్లో విభేదాలు, విద్వేషాలు రెచ్చగొట్టే శక్తులకు అవకాశాన్నిస్తుంది. ప్రజల విశ్వాసాలను దెబ్బతీస్తుంది. ప్రత్యేక తెలంగాణ ఏర్పాటు పట్ల సుముఖతతో వున్న ఇతర ప్రాంతాల ప్రజలతో ఐక్యతను దెబ్బతీసే ఎటువంటి పొరపాట్లను కూడా ముందు ముందు జరుగకుండా ఉద్యమ నాయకత్వం, తెలంగాణ ప్రజలు జాగ్రత్త వహించాల్సి వుంది. ఎట్టి పరిస్థితుల్లో కూడా విచ్చిన్నకర శక్తులకు అవకాశం ఇవ్వకూడదు.

తమ అధికారాన్ని కాపాడుకోవడానికి ప్రత్యేక తెలంగాణను అడ్డుకోవాలని చూస్తున్న సీమాంధ్ర పాలకులను, పెట్టుబడిదారులను, తెలంగాణ వ్యతిరేక శక్తులను ఓడించాలి. తెలంగాణ ఉద్యమం కీలకదశకు చేరుకున్న తరుణంలో అన్ని ప్రాంతాల ప్రజల మద్దతును కూడగట్టుకొని ముందుకు కదలాలి. ప్రత్యేక తెలంగాణ రాష్ట్ర సాధనకు ఉస్మానియా విద్యార్థుల, న్యాయవాదుల, సహాయ నిరాకరణ, మిలియన్ మార్చ్ వంటి మిలిటెంట్ పోరాటాలతో కేంద్ర, రాష్ట్ర ప్రభుత్వాల మెడలు వంచాలి. ఇందుకు తెలంగాణలోని అన్ని సెక్షన్ల ప్రజలు మరింత సంఘటితంగా తెలంగాణ ప్రజాశక్తిని నిరూపించాలి. ప్రజాస్వామిక ప్రత్యేక తెలంగాణ కోసం యిదే ఐక్యతతో యావత్తు తెలంగాణ ప్రజానీకం పోరాడాలి.

ప్రతాప్,

అధికార ప్రతినిధి, కేంద్ర రీజనల్ బ్యూరో

సీపీఐ (మావోయిస్టు)

**లిబియాపై అమెరికా-ఫ్రాన్స్-బ్రిటన్లు సాగిస్తున్న**

**దురాక్రమణ యుద్ధాన్ని ఖండించండి!**

**ప్రజాస్వామ్యం, స్వాతంత్రం కోసం ఉద్యమిస్తున్న ట్యూనీషియా, ఈజిప్టు,**

**యెమెన్, బహరైన్, అల్జీరియా, మొరాకో, జోర్డాన్ తదితర దేశాల**

**ప్రజలకు సంఘీభావం తెలుపండి!**

**అరబ్ దేశాల అంతర్గత వ్యవహారాల్లో సామ్రాజ్యవాదుల,**

**ప్రత్యేకించి అమెరికా, బ్రిటన్, ఫ్రాన్స్ సామ్రాజ్యవాదుల**

**జోక్యాన్ని వ్యతిరేకించండి!**

గత కొంత కాలంగా అరబ్ ప్రపంచంలో ఎగిసిపడుతున్న ప్రజా ప్రభంజనం సామ్రాజ్యవాదాన్ని, ప్రత్యేకించి అమెరికాను కుదిపివేస్తుండగా, ప్రపంచ ప్రజానీకాన్ని ఎంతో ప్రభావితం చేస్తున్నది. ట్యూనీషియాలో మొదలై ఎన్నో అరబ్ దేశాలకు వ్యాపించిన ఈ ప్రజా వెల్లువకు జడిసి 23 ఏళ్లుగా ప్రజలను పీడిస్తున్న ట్యూనీషియా రాష్ట్రపతి బెన్ ఆలీ, 30 ఏళ్లుగా ఈజిప్టులో రాజ్యమేలుతున్న హోస్నీ ముబారక్ గద్దె దిగి పారిపోక తప్పలేదు. ఇంకా యెమెన్, బహరైన్, అల్జీరియా, మొరాకో, జోర్డాన్ తదితర దేశాల్లో ప్రజా వుద్యమాలు ఇదే ఒరవడిలో సాగుతున్నాయి. సామ్రాజ్యవాదులతో అంటకాగుతూ ప్రజలపై దశాబ్దాలుగా నియంతృత్వాన్ని సాగిస్తున్న పాలకులు గద్దె దిగాలని అరబ్ ప్రజ ముక్త కంఠంతో నినదిస్తున్నది. లక్షలాది అరబ్ ప్రజలు, ముఖ్యంగా యువతరం నిషేధాజ్ఞల్ని సైతం ధిక్కరిస్తూ వీధుల్లోకి వస్తున్నారు. వారాల తరబడి వీధులు, చౌరాస్తాలన్నీ ప్రజా సముద్రాలుగా మారిపోయాయి. ప్రజల ప్రదర్శనలపై ప్రభుత్వాలు జరిపిన దాడుల్లో వందలాది ప్రజలు ప్రాణాలర్పించారు. వేలాది మంది గాయపడ్డారు. అయితే ఇప్పుడు లిబియాపై అమెరికా నాయకత్వంలో నాటో దేశాలు ప్రారంభించిన దురాక్రమణ యుద్ధంతో అరబ్ ప్రపంచంలో మొత్తం పరిణామాలు ఒక కీలక మలుపును తీసుకున్నాయి.

లిబియాలో గద్దాఫీ పాలనకు వ్యతిరేకంగా తలెత్తిన తిరుగుబాటును అణిచేందుకు లిబియా ప్రభుత్వం తన సైన్య బలగాల్ని ప్రయోగించడాన్ని అడ్డుకునే పేరుతో భద్రతామండలి లిబియాపై 'నో-ఫై జోన్' తీర్మానం చేసింది. భద్రతామండలిలో అమెరికా నాయకత్వంలోని నాటో దేశాలు తీర్మానానికి అనుకూలంగా వోటు చేయగా రష్యా, చైనా, జర్మనీ, బ్రెజిల్, భారతదేశం వోటింగ్లో

పాల్గొనలేదు. వీటో అధికారం కలిగిన రష్యా, చైనాలు ఈ తీర్మానాన్ని అడ్డుకోవడానికి తమ అధికారాన్ని వుపయోగించలేదు. స్పష్టంగానే, తీర్మానాన్ని వ్యతిరేకించని ఈ దేశాలు లిబియాపై నాటో సైనిక చర్యకు పరోక్షంగా మద్దతు తెలిపాయి. ఈ దాడిని ఖండించకుండా కేవలం దీని పట్ల విచారం ప్రకటించి మనోహాన్సింగ్ ప్రభుత్వం దేశ, ప్రపంచ ప్రజలను మోసం చేస్తున్నది. ఇజ్రాయిల్ విషయంలో ఐక్యరాజ్యసమితి చేసిన దజ్జన్ల కొద్ది తీర్మానాన్ని తుంగలో తొక్కుతూ జియోనిస్ట్ పాలకులు పాలస్తీనీయుల్ని లెక్కలేనన్ని సార్లు విచ్చలవిడిగా హత్య చేసినప్పటికీ ఏనాడూ అభ్యంతరం చెప్పని, తన వీటో అధికారాన్ని ఇజ్రాయిల్ కోసం విచ్చలవిడిగా ప్రయోగించిన అమెరికా, ఇతర పశ్చిమ సామ్రాజ్యవాద దేశాలు లిబియా విషయంలో మాత్రం తీర్మానం జరిగిందే తడవుగా దాని అమలు కోసం బాంబుల వర్షం ప్రారంభించాయి. అంతర్జాతీయ క్యాంపెయిన్ లో భాగమని చెప్పుకుంటున్న ఈ దురాక్రమణ దాడిని ప్రారంభించిన మొదటి రోజునే ఫ్రాన్స్ కు చెందిన 18 బాంబర్ విమానాలు అనేక టార్గెట్లపై కనీసం 40 బాంబుల్ని కురిపించాయి. అమెరికన్, బ్రిటిష్ నావికా సైన్యాలు లిబియా రక్షణ వ్యవస్థను లక్ష్యంగా చేసుకొని అనేక క్రూజ్ మిసైళ్లు ప్రయోగించాయి. అమెరికన్ వాయుసైన్యానికి చెందిన పద్దెనిమిది బీ-2 యుద్ధ విమానాలు 100కు పైగా మిసైళ్లను ప్రయోగించాయి. అనేక లక్ష్యాలపై బాంబులు వేశాయి. గడ్డాఫీ సైన్యాలు చేయగల మానవహాసనాన్ని నిరోధించే పేరుతో ప్రారంభించిన ఈ యుద్ధంలో గత మూడు వారాలలో వందలాది మంది పౌరులు చనిపోయారు. చనిపోయింది ఎవరి బాంబులతో అనే దానిపై ఆధారపడి లిబియన్ల ప్రాణాల (చావుల) విలువ మారుతుందని ప్రపంచాన్ని నమ్మబలికించాలనుకోవడం కన్నా దుర్మార్గం మరొకటి లేదు! చనిపోయిన వాళ్లలో చాలా మంది పిల్లలున్నట్టుగా మీడియానే చెప్పక తప్పలేదు. నిజానికి సామ్రాజ్యవాదుల బాకాలుగా పని చేసే మీడియా వాస్తవాల్ని మసిపూసి మారేడుకాయ చేసి తప్పుడు సమాచారాల్ని ప్రసారం చేస్తున్నాయి. ఈ దురాక్రమణ యుద్ధంలో మీడియా తన వర్గ స్వభావాన్ని మరోసారి ప్రదర్శిస్తున్నది.

తనను తాను తటస్థ సంస్థగా చెప్పుకునే ఐక్యరాజ్యసమితి అమెరికా, బ్రిటన్, ఫ్రాన్స్ తదితర సామ్రాజ్యవాద దేశాల జేబు సంస్థగా ఈ సందర్భంగా మరోసారి తేటతెల్లమైంది. దాని సెక్రటరీ జనరల్ బాన్ కీ మూన్ అమెరికా కాళ్ల దగ్గర తోకాడించే కుక్కగా తనను తాను రుజువు చేసుకున్నాడు. డిసెంబర్ 2008లో ఇజ్రాయిల్ గాజాపై జరిపిన అమానుషమైన యుద్ధంలో 1,417 మంది పాలస్తీనీయులు - వాళ్లలో ఎక్కువ మంది పిల్లలు, స్త్రీలు - ప్రాణాలు కోల్పోయి, మరెన్నో వేల మంది గాయాల పాలైనపుడు గానీ, ఇజ్రాయిల్ సైన్యం చట్టవిరుద్ధంగా వైట్ ఫాస్ఫరస్ వంటి అత్యంత ప్రమాదకరమైన రసాయనాలు ప్రయోగించి ఎందరో గాజావాసులు క్యాన్సర్ బారిన పడడానికి కారణమైనపుడు గానీ, అది ఎఫ్-16 విమానాల్ని ప్రయోగిస్తూ 'టార్గెటెడ్ కిల్లింగ్'కు పాల్పడుతున్నపుడు గానీ, కరెంటూ నీళ్ల వంటి కనీస అవసరాల్ని కూడా తీరకుండా చేసి 15 లక్షల గాజా ప్రజలు 'బహిరంగ జైలు' వంటి దుర్భర పరిస్థితుల్లో మగ్గేలా

చేస్తున్నందుకు గానీ 'నో-పై జోన్' తీర్మానం చేయడానికి ఐరాస ఎన్నడూ సాహసించలేదు. నయా-నాజీ రాజవక్త్రే ప్రభుత్వం ఎల్ టీ టీ ఈని అంతమొందించే సంహారక యుద్ధాన్ని ప్రారంభించి పౌర ప్రాంతాలపై, జనావాసాలపై టన్నుల కొద్దీ బాంబుల్ని కురిపించినపుడు గానీ, యుద్ధం చివర్లో కేవలం రెండు రోజుల్లోనే 20 వేల మంది ప్రాణాల్ని హరించినపుడు గానీ, చనిపోయిన లేదా పట్టుబడ్డ మహిళా టైగర్లపై సింహళ జాత్యహంకార సైన్యాలు మాటల్లో వర్ణించలేని అత్యాచారాలకు పాల్పడుతున్నపుడు గానీ ఐరాస చేసిందేమీ లేదు. తమ స్వాతంత్రం కోసం పోరాడుతున్న కాశ్మీర్ ప్రజలపై ఉక్కుపాదం మోపుతూ భారత ప్రభుత్వం గత పాతికేళ్లు గా 80 వేలకు పైగా కాశ్మీరీయుల్ని పొట్టన పెట్టుకుంటుంటే కుంభకర్ణుడిలా నిద్రిస్తూ వుండిపోయిన ఐరాస ఇప్పుడు లిబియాలో గద్దాఫీకి వ్యతిరేకంగా పోరాడుతున్న ప్రజల్ని కాపాడడం కోసమే నడుం బిగించానని చెప్పుకుంటోంది. సిగ్గు! సిగ్గు!! మొత్తంగా చూసినపుడు అది పలు డజన్ల సందర్భాల్లో అమెరికా, ఇజ్రాయిల్, పశ్చిమ దేశాల ప్రయోజనాలకు భంగం వాటిల్లుతున్నట్లు భావించినపుడు చూపించిన శ్రద్ధ, ఆత్రుత మిగతా పీడిత దేశాల, జాతుల విషయంలో చూపిన దాఖలాలు లేవు.

అసలు లిబియా యుద్ధం ఐరాస చేసిన 'నో-పై జోన్' తీర్మానం స్ఫూర్తికి కూడా పూర్తిగా విరుద్ధం. లిబియా తన వాయు సైన్యాన్ని వుపయోగించి తిరుగుబాటుదారులపై దాడులు చేయకుండా నిరోధించడానికి చేసిన భద్రతామండలి తీర్మానాన్ని అమలు చేస్తున్నామని చెప్పుకున్న అమెరికా, బ్రిటన్, ఫ్రాన్స్ లు లిబియాపై విచ్చలవిడిగా బాంబులు కురిపించడం దురాక్రమణి తప్ప వేరే ఏమీ కాదు. గద్దాఫీని గద్దె దించి తమకు అనుకూలంగా వుండే పాలక ముఠాను అధికారంలోకి తీసుకొచ్చి లిబియాలోని చమురు నిల్వలను కొల్లగొట్టడమే వాటి అసలు లక్ష్యం. బహరైన్ లో ప్రజా తిరుగుబాటును అణచడానికి దొడ్డి దారిన సౌదీ అరేబియా సైన్యాల్ని దింపిన ఒబామా లిబియా తిరుగుబాటుదార్ల ప్రాణాలను కాపాడడం కోసమే బాంబుల్ని కురిపించాల్సి వచ్చిందని మాట్లాడడం దగుల్పాజీతనానికి పరాకాష్ఠ. అఫ్ఘానిస్తాన్ లో, పశ్చిమ పాకిస్తాన్ లో రోజూ విచ్చలవిడి డ్రోన్ దాడులు చేస్తూ వందలాది ప్రజల ప్రాణాలు తీస్తున్న 'నోబెల్ శాంతి బహుమతి గ్రహీత'యైన ఈ రక్తపిపాసికి అసలు ప్రజల ప్రాణాల గురించి మాట్లాడే నైతిక హక్కు లేదు. ఇంకా సౌదీ అరేబియా, యెమెన్, జోర్డాన్ తదితర దేశాల్లో తాము ఇన్నేళ్లుగా సమర్థిస్తూ వచ్చిన దళారీ పాలకులు గద్దె దిగాలని పోరాడుతున్న ప్రజల్ని నాయుధ బలగాలు కాల్చి చంపుతున్నా మాట్లాడని పశ్చిమ దేశాలు గద్దాఫీ అధికారాన్ని కూలదోయ్యాలని మాట్లాడడం వాటి రెండు నాల్గు ధోరణికి మచ్చుతునక. నిఖార్సయిన సామ్రాజ్యవాద ద్వంద్వనీతి!

పశ్చిమ దేశాల సామ్రాజ్యవాదులతో, ముఖ్యంగా అమెరికాతో కుమ్మక్కైన తొత్తు పాలకులు - ట్యూనిషియా రాష్ట్రపతి బెన్ అలీ, ఈజిప్టు రాష్ట్రపతి హోస్నీ ముబారక్, యెమెన్ రాష్ట్రపతి అలీ అబ్దుల్లా సాలెహ్, బహరైన్ అమీర్ ఇసా అల్ ఖలీఫా, జోర్డాన్ రాజు అబ్దుల్లా - తమ

తమ దేశాల్లో పలు దశాబ్దాలుగా నియంతృత్వ పాలనను సాగిస్తున్నారు. పేరుకు ఎన్నికలు జరిపించినప్పటికీ అవి ఎంత బూటకమైనవో అర్థం చేసుకోవడానికి ట్యూనీషియా ఉదాహరణ ఒక్కటి సరిపోతుంది - రాష్ట్రపతి బెన్ అలీకి ప్రతిసారీ 97% నుండి 99% వోట్లు పడేవి?! ప్రజలకు ఎలాంటి పౌర, రాజకీయ హక్కులు లేవు. పోలీసు, ఇంటలిజెన్స్ విభాగాలు ప్రజల ప్రతి కదలికనూ నియంత్రిస్తూ, ఎలాంటి నిరసన తలెత్తకుండా అణచివేస్తూ వుండినాయి. ఈ దేశాలన్నిటిలో నిరుద్యోగం విలయ తాండవం చేస్తున్నది. వుదాహరణకు యెమెన్ లో 40 శాతం నిరుద్యోగం వుంది. మరోవైపు ఇక్కడి పాలకులు చమురు బావులపై పెత్తనం కలిగి లెక్క లేనన్ని సంపదలు పోగు చేసుకున్నారు. బిలియన్ల డాలర్ల డబ్బు విదేశీ బ్యాంకుల్లో దాచిపెట్టుకున్నారు. ట్యూనీషియా నుండి పారిపోతూ బెన్ అలీ ఒకటిన్నర టన్నుల బంగారాన్ని కూడా తరలించుకు వెళ్లాడంటే ఒక్కో నియంత ప్రజల్ని ఎంతగా దోచుకుని సంపదల్ని గుట్టలుగా పేర్చుకున్నారో స్పష్టమవుతుంది. మరోవైపు 2008 నుండి ప్రపంచ ఆర్థికవ్యవస్థ ఎదుర్కొంటున్న సంక్షోభం ప్రభావం అరబ్ దేశాలపై కూడా పడుతున్న కారణంగా ప్రజలు చెప్పనలవి కాని ఇక్కట్లకు గురవుతున్నారు. జనాభాలో సగానికి పైగా రోజుకు రెండు డాలర్ల కన్నా తక్కువ సంపాదనతో నికృష్టంగా బతుకులీడుస్తున్నారు. ఈ దేశాల నియంతలు అమెరికా ప్రారంభించిన 'టెర్రరిజంపై యుద్ధం'లో భాగంగా అల్ కాయిదాను అణిచేసే పేరుతో ప్రజా ధనాన్ని విచ్చలవిడిగా ఖర్చు చేస్తున్నారు. యెమెన్ 75 కోట్ల డాలర్లతో కౌంటర్ టెర్రరిజం శిక్షణా కార్యక్రమాన్ని ప్రారంభించింది. ప్రజలకు లభించే సౌకర్యాలపై కోత విధిస్తూ, ప్రజా ధనాన్ని ఇలా దుర్వినియోగం చేయడం వల్ల కూడా ప్రజల్లో అసంతృప్తి, ఆగ్రహం పెల్లుబికాయి. ఇంత కాలం మతం పేరుతో, షియా-సున్నీల మధ్య, వివిధ జాతుల, తెగల మధ్య వున్న వైరుధ్యాల్ని సొమ్ము చేసుకుంటూ సామ్రాజ్యవాదులు ఈ నియంతలందరికీ అండగా నిలుస్తూ వాళ్లు ప్రజలపై అమలు చేస్తున్న దోపిడీ, పీడన, నిర్బంధ చర్యలు వగైరా అన్నిటికీ మద్దతు పలికారు. కానీ ప్రజా వెల్లువ తీవ్రతను గమనించి ఈ వయస్సు మీరిన గుర్రాల్ని వదిలించుకొని కొత్త వాటిని చూసుకోవడమే మేలని అనుకున్నారు. మెల్లగా ముబారక్, బెన్ అలీలను అధికారంలోంచి తప్పించి అక్కడి సైనిక జనరల్స్ చేతిల్లోకి అధికార మార్పిడి జరిపించారు. ఇతర దేశాల్లో ఇప్పటికీ పాలకుల పక్షాన్నే పశ్చిమ దేశాలన్నీ నిలబడ్డాయి. 22 అరబ్ దేశాల కూటమి అరబ్ లీగ్ ఈ మొత్తం వ్యవహారంలో పశ్చిమ దేశాలకు తొత్తుగానే వ్యవహరిస్తున్నది తప్ప అరబ్ జాతీయవాదపు ఛాయల్ని ప్రదర్శించడం గానీ, అరబ్ ప్రజల సామ్రాజ్యవాద వ్యతిరేక ఆకాంక్షలకు గొంతునివ్వడం గానీ ఏ మాత్రం చేయడం లేదు.

ప్రజల ప్రజాస్వామిక ఆకాంక్షల్ని నెరవేర్చి, ప్రజలందరినీ సమైక్యపర్చి, సామ్రాజ్యవాదాన్ని నిర్మూల్యంగా వ్యతిరేకించే పాలకులే దేశ స్వాతంత్ర్యాన్ని కాపాడగలుగతారు... దేశ సార్వభౌమత్వాన్ని నిలబెట్టగలుగతారు. ప్రజలపై నియంతృత్వాన్ని అమలు చేసే పాలకులవరైనా.... గద్దాఫీ గానీ,



మరొకరు గానీ సామ్రాజ్యవాదంతో రాజీ లేని పోరాటం చేయలేరు. ప్రజలను సామ్రాజ్యవాదానికి వ్యతిరేకంగా సమైక్యంగా నిలబెట్టలేరు. అపార చమురు నిల్వలకు నిలయమైన పశ్చిమాసియా, ఉత్తర ఆఫ్రికా ప్రాంతంపై తమ ఆధిపత్యం నెరపడం కోసం సామ్రాజ్యవాదులు తొలి నుండి అనేక కుట్రలకూ, కుతంత్రాలకూ, దురాక్రమణ యుద్ధాలకూ పాల్పడుతున్నారు. తమకు లొంగి తమ ప్రయోజనాలకు పెద్ద పీట వేసే నియంతలకు అండగా నిలబడుతున్నారు. తమ ప్రయోజనాలకు ఏదో మేరకు ఆటంకంగా భావించిన నియంతల పట్ల 'యూజ్ అండ్ డ్రో' (ఉపయోగించు - పారవెయ్యి) నీతిని ప్రయోగిస్తున్నారు.

**అరబ్ దేశాల ప్రజలకు భారత కమ్యూనిస్టు పార్టీ (మావోయిస్టు) పిలుపు :**

అరబ్ దేశాల ప్రజలు నియంతలకూ, సామ్రాజ్యవాదులకూ వ్యతిరేకంగా తమ వుద్యమాల్ని గొప్ప పట్టుదలతో కొనసాగించాలి. సామ్రాజ్యవాదులు, ప్రత్యేకించి అమెరికా, బ్రిటన్, ఫ్రాన్స్ లు ఈ వుద్యమాల్ని హైజాక్ చేయడానికి చేసే ప్రయత్నాల్ని దృఢంగా ఎదుర్కోవాలి. గద్దె దిగిపోయిన నియంతల స్థానంలో అధికారం చేపట్టిన సైనిక కౌన్సిళ్ల పట్ల అప్రమత్తంగా వుండాలి. ఇంతకాలం నియంతలకు కొమ్ముగాసిన సైనిక జనరల్స్ ప్రజాస్వామ్యానికి హామీ పడతారని నమ్మి మోసపోవద్దని మా పార్టీ అరబ్ ప్రజానీకానికంతా తెలియజెపుతున్నది. కార్మిక-కర్షకులతో సహా ప్రజాస్వామిక వర్గాలు, మధ్య తరగతి, దేశభక్తియుత, సామ్రాజ్యవాద వ్యతిరేక సెక్షన్లనీ సమైక్యం కావాలి. కార్మికవర్గ నాయకత్వం కింద సామ్రాజ్యవాదంతో రాజీ లేకుండా పోరాడడం తప్ప అరబ్ ప్రజలకు మరో మార్గం లేదు. పీడిత ప్రజరాశుల నిజమైన విముక్తికి మార్క్సిజం మార్గదర్శకత్వం, కార్మికవర్గ అగ్రగామి దళమైన విప్లవకర కమ్యూనిస్టు పార్టీ నాయకత్వం అత్యవశ్యకమన్న సత్యాన్ని అరబ్ ప్రపంచపు పరిణామాలు మరోసారి స్పష్టంగా రుజువు చేస్తున్నాయి. వివిధ దేశాలకు లభించిన లాంఛనప్రాయమైన స్వాతంత్రాల తర్వాత ఒకనాటి వలసవాదం స్థానంలో చోటు చేసుకున్న నయా-వలసవాదం ఎంతటి దుర్భర పరిస్థితులకు నెడుతుందో గత 40-50 ఏళ్లుగా అరబ్ ప్రాంత ప్రజలు కళ్లారా చూశారు. నయా-వలసవాదాన్ని నిర్మూలించి నిజమైన స్వాతంత్రాన్ని సాధించాలంటే అరబ్ ప్రజలు తమ కాళ్లపై తాము నిలబడుతూ సామ్రాజ్యవాదానికి వ్యతిరేకంగా దృఢంగా పోరాడాలి. లిబియాపై అన్యాయమైన యుద్ధానికి దిగిన అమెరికా, బ్రిటన్, ఫ్రాన్స్ సామ్రాజ్యవాదులకు వ్యతిరేకంగా సమైక్యంగా పోరాడాలి. ఆయా దేశాలలో సామ్రాజ్యవాదుల మద్దతు కలిగిన నిరంకుశ దళారీ పాలకులకు వ్యతిరేకంగా చేసే పోరాటాలు తప్పనిసరిగా సామ్రాజ్యవాదాన్ని నిర్వృంధ్యంగా వ్యతిరేకించే, దాని జోక్యాన్ని, అది రుద్దే అన్యాయమైన యుద్ధాల్ని దృఢంగా ప్రతిఘటించే పోరాటాలుగా ఎదగాలని, ఎదుగుతాయని సీపీఐ (మావోయిస్టు) ఆశిస్తున్నది. అప్పుడే అరబ్ ప్రపంచం నియంతల, సామ్రాజ్యవాదుల కబంధ హస్తాల నుండి విముక్తిని సాధించగలుగుతుంది.

**భారత ప్రజలకూ, ప్రపంచ ప్రజానీకానికీ భారత కమ్యూనిస్టు పార్టీ (మావోయిస్టు) పిలుపు:**

అరబ్ దేశాల ప్రజలు స్వేచ్ఛ కోసం, ప్రజాస్వామ్యం కోసం చేస్తున్న వుద్యమాలు పూర్తిగా న్యాయమైనవి. ఈ ఉద్యమ శక్తుల్లో మత ఛాందసవాదులు, తదితర అభివృద్ధినిరోధకులు కొంత మేరకు భాగంగా వున్నప్పటికీ ఈ వుద్యమాలు ప్రజాస్వామికమైనవి, ప్రగతిశీలమైనవి. ఈ వుద్యమాలకు సంఘీభావం ప్రకటించాలి. అరబ్ ప్రాంత వ్యవహారాల్లో సామ్రాజ్యవాద జోక్యాన్ని, లిబియాపై పశ్చిమ దేశాల సామ్రాజ్యవాదులు రుద్దిన అన్యాయమైన యుద్ధాన్ని ముక్త కంఠంతో ఖండించాలి.

- ★ లిబియాపై అమెరికా నాయకత్వంలో నాటో సాగిస్తున్న అన్యాయమైన యుద్ధాన్ని వెంటనే నిలిపివెయ్యాలి!
- ★ లిబియా అంతర్గత వ్యవహారాల్లో జోక్యం చేసుకునే హక్కు సామ్రాజ్యవాదులకు లేనే లేదు!
- ★ అరబ్ ప్రపంచ వ్యవహారాల్లో సామ్రాజ్యవాదులు, ప్రత్యేకించి అమెరికా, బ్రిటన్, ఫ్రాన్స్లు అనుసరిస్తున్న జోక్యందారీ విధానాన్ని ఎండగట్టండి!
- ★ అరబ్ దేశాల్లో సాగుతున్న న్యాయమైన ప్రజా వుద్యమాలను బలపర్చండి!

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**ఐదు రాష్ట్రాల విధానసభ ఎన్నికల్ని బహిష్కరించండి!**

**దోపిడీపీడనలకు, అవినీతికి, హింసకు,**

**అత్యాచారాలకు, అవమానాలకు ఆలవాలమైన**

**ప్రస్తుత అర్ధవలస-అర్ధభూస్వామ్య వ్యవస్థను కూకటివేళ్లతో పెకిలించి**

**ప్రజల ప్రజాస్వామిక రాజ్యాన్ని నిర్మించడం కోసం**

**ప్రజాయుద్ధాన్ని తీవ్రతరం చేయండి!!**

ఐదు రాష్ట్రాలు - అస్సాం, తమిళనాడు, కేరళ, పాండిచ్చేరి, పశ్చిమ బెంగాల్ విధానసభలకు ఎన్నికల తతంగం మొదలైంది. అవినీతి, అధికధరలు, పేదరికం, ఆకలి, నిరుద్యోగం, వనరుల దోపిడి, విస్తాపన, పర్యావరణ వినాశం వంటి సమస్యలతో దేశం అట్టుడికి పోతుండగా, పార్లమెంటరీ పార్టీలన్నీ మరోసారి ప్రజల్ని మభ్యపెట్టి ఎలాగైనా ఆయా రాష్ట్రాల్లో అధికారంలోకి రావాలని తహతహలాడుతున్నాయి. దేశంలో సామ్రాజ్యవాద-నిర్దేశిత ఆర్థిక విధానాల్ని అమలు చేయడంలో ముందు నిలిచిన కాంగ్రెస్, బిజెపి వంటి ప్రధాన దోపిడీవర్గ పార్టీలతో పాటు గత 30 ఏళ్లుగా పశ్చిమ బెంగాల్లో ఫాసిస్టు పాలనను అమలు చేస్తున్న సిపిఎం; అవినీతి, అక్రమాల్లో పేరుమోసిన డిఎంకె, ఏఐడిఎంకెలు; అస్సాం ప్రజల జాతీయ ఆకాంక్షలకు తీరని ద్రోహం చేసిన అస్సాం గణ పరిషత్ వగైరా పార్టీలన్నీ ఈ రాష్ట్రాల్లో అధికారం చేపట్టడానికి ప్రధానంగా పోటీ పడుతున్నాయి. ధనబలం, కండబలం, కులం, మతం వగైరా అన్ని ఆయుధాలను విచ్చలవిడిగా ప్రయోగించి వోట్లు రాబట్టుకోవడానికి ఎగబడుతున్నాయి. ప్రజల్ని మోసం చేయడానికి చీరల నుండి కంప్యూటర్ల వరకు ఏవోవో ఇస్తామని ఒకరిని మించి మరొకరు చౌకబారు వాగ్దానాలు చేస్తున్నారు. కోట్ల కొద్ది డబ్బు మూటల్ని కుమ్మరించి 'వోట్లు కొనుక్కోవడానికి' ప్రయత్నిస్తున్నారు.

గత 30 ఏళ్లుగా పశ్చిమ బెంగాల్లో సోషల్ ఫాసిస్టు పాలన సాగిస్తున్న సిపిఎం భూస్వామ్య, సామ్రాజ్యవాద, దళారీ నిరంకుశ పెట్టుబడిదారీ దోపిడీకి అండగా నిల్చి ప్రజల్లో పూర్తిగా బట్టబయలైంది. టాటా, జిందల్ వంటి దళారీ పెట్టుబడిదార్ల కోసం, ఎన్ఈజెడెల్ కోసం రైతుల భూముల్ని తెగనమ్ముడాన్ని వ్యతిరేకిస్తూ నందిగ్రాం, సింగూర్లలో ఉద్యమించిన ప్రజలపై, లాల్ గఢ్ ప్రాంతంలో పోలీసు అత్యాచారాలకు వ్యతిరేకంగా వెల్లువెత్తిన ప్రజలపై సిపిఎం పోలీసు, పారామిలిటరీ బలగాలతో, తన గూండా బలగమైన 'హార్మద్ బాహినీ'తో అమలు చేసిన క్రూర నిర్బంధం, అమానుష హత్యాకాండ, మహిళలపై అత్యాచారాలు చరిత్రలో మాయని

మచ్చలుగా నిల్చిపోతాయి. వామపక్ష కూటమిలోని సిపిఐ, ఫార్వర్డ్ బ్లాక్ వంటి పార్టీలు కూడా సిపిఎం అనుసరిస్తున్న ప్రజావ్యతిరేక విధానాలను సమర్థిస్తున్న దివాళాకోరు పార్టీలుగా ప్రజల ముందు బహిరంగతమవుతున్నాయి. సిపిఎం వట్ల అన్ని వర్గాల ప్రజల్లో పెల్లబుకుతున్న అసంతృప్తిని, అగ్రహాన్ని ఆసరా చేసుకొని మమతా బెనర్జీ నాయకత్వంలోని తృణమూల్ కాంగ్రెస్ అధికారం కోసం పోటీ పడుతున్న ఒక బలమైన శక్తిగా ముందుకొచ్చింది. దాంతో ఈసారి సిపిఎం తన అధికారాన్ని కోల్పోయే ప్రమాదాన్ని ఎదుర్కొంటున్నది. మమతా బెనర్జీ ఈరోజు పైకి ఏం మాట్లాడినా రేపు ఎన్నికల్లో గెల్చి చేయబోయే పాలన సిపిఎంకు మౌలికంగా భిన్నంగా ఏమీ వుండదు. కాంగ్రెస్ తో పొత్తుతో ఆమె జరపబోయే పాలన సిపిఎం సహా ఇతర పాలకవర్గ పార్టీలు అనుసరిస్తూ వచ్చిన భూస్వామ్య అనుకూల, కార్పొరేట్ అనుకూల, ప్రజా వ్యతిరేక విధానాల కొనసాగింపుగానే వుంటుందనేది స్పష్టం. కాంగ్రెస్, బిజెపి, సిపిఎంలతో పాటు, తృణమూల్ కాంగ్రెస్ కూడా భూస్వామ్య, దళారీ పెట్టుబడిదారీ వర్గాలకు ప్రాతినిధ్యం వహించేదే. సామ్రాజ్యవాదానికి దాసోహం పలికేదే. కాబట్టి ఈ బూటకపు ఎన్నికల్ని బహిష్కరించి లాల్ గడ్డ ప్రజల మహోజ్వల పోరాట స్ఫూర్తితో మావోయిస్టు ప్రజాయుద్ధం కేంద్రంగా మిలిటెంట్ ప్రజా వుద్యమాల్ని నిర్మించడమే బెంగాల్ ప్రజల ముందున్న మార్గం. చారిత్రాత్మక లాల్ గడ్డ వుద్యమం ఫలితంగా బీజరూపంలో ముందుకు వచ్చిన ప్రత్యామ్నాయ ప్రజా పాలనాధికారాన్ని మరింత సంఘటితంగా, మరింత సమరశీలంగా విస్తరింపజేయ్యడమే అసలైన ప్రత్యామ్నాయం.

తమిళనాడు ముఖ్యమంత్రి కరుణానిధి, ఎ. రాజా, అతని బందిపోటు దొంగల వర్గం రాష్ట్రంలో, కేంద్రంలోని యూపీఏ కూటమిలో అధికార భాగస్వామ్యాన్ని వుపయోగించుకొని లక్షల కోట్ల రూపాయల కుంభకోణాలకు పాల్పడి ఇప్పుడు మరోసారి అధికారంలోకి రావడం కోసం కోట్ల రూపాయలు ఖర్చుపెడుతున్నది. కరుణానిధి ప్రభుత్వం దాదాపు 70 ఎస్ఈజెడ్లకు అనుమతులు మంజూరు చేసి వేల హెక్టార్ల భూముల్ని బహుళజాతి కంపెనీలకు కట్టబెట్టింది. రైతుల, కార్మికుల జీవితాన్ని దుర్భర పరిస్థితుల్లోకి నెట్టివేసింది. ఒక్క తిరుపుర్ పట్టణంలోనే గత రెండేళ్లలోనే వెయ్యి మందికి పైగా వస్త్ర పరిశ్రమ కార్మికులు ఆత్మహత్యలు చేసుకున్నారు. అక్కడ గత రెండేళ్లలో 25 వేల మంది కార్మికుల్ని పనిలోంచి తీసేశారు. ప్రస్తుతం డిఎంకెపై ప్రజల్లో పెరిగిన అసంతృప్తిని వుపయోగించుకొని జయలలిత నాయకత్వంలోని అన్నా డిఎంకే ఎలాగైనా అధికారం కైవసం చేసుకోవాలని చూస్తున్నది. అయితే గతంలో జయలలిత కూడా అధికారాన్ని వుపయోగించుకొని వేల కోట్ల రూపాయల ఆస్తుల్ని దిగమింగిన చరిత్ర గలిగిన గజదొంగే అన్న విషయం అందరికీ తెలిసిందే. తమిళజాతి ఆకాంక్షలకు ప్రాతినిధ్యం వహిస్తామని చెప్పుకునే డిఎంకె, అన్నా డిఎంకె రెండూ కూడా శ్రీలంకలో సింహళ జాత్యహంకార రాజపక్షే ప్రభుత్వం భారత్, చైనా, అమెరికాల మద్దతుతో ఎల్ఓటిఈని నిర్మూలించే లక్ష్యంతో సాగించిన అన్యాయమైన యుద్ధానికి, తమిళుల ఊచకోతకు పరోక్షంగా మద్దతు తెలిపినవే. ఈ రెండు

పార్టీలనూ, వాటితో అంటకాగుతున్న మిగతా పార్టీలనూ తిరస్కరించి ప్రజా వుద్యమాలను, విప్లవ పోరాటాలను తీవ్రతరం చేయడమే తమిళనాడు ప్రజల ముందున్న ప్రత్యామ్నాయం.

కేరళలో సిపిఎం నాయకత్వంలోని అధికార వామపక్ష కూటమి అనేక అవినీతి కుంభకోణాల్లో భాగమై, కార్పొరేట్ వర్గాల ప్రయోజనాల్ని నెరవేరుస్తూ ప్రజల అసహ్యోనికి గురైంది. ప్రజల అసంతృప్తిని ఆసరా చేసుకొని అక్కడ కాంగ్రెస్ నాయకత్వంలోని యూడిఎఫ్ ఎలాగైనా అధికారంలోకి రావడం కోసం పడరాని పాట్లు పడుతున్నది. గతంలో అస్సాం ప్రజల జాతీయ ఆకాంక్షలకు ప్రాతినిధ్యం వహిస్తూ వుద్యమాల్ని నడిపిన చరిత్ర గల అస్సాం గణ పరిషత్ జాతి ప్రయోజనాల్ని పూర్తిగా తుంగలో తొక్కి అధికారం కోసం పాకులాడుతున్నది. ఉల్పా, బోడో తదితర న్యాయమైన జాతి విముక్తి వుద్యమాల్ని అణచడంలో అది కాంగ్రెస్ తో కుమ్మక్కయ్యింది.

ప్రత్యేకించి గత కొంత కాలంగా దేశంలో అనేక అవినీతి కుంభకోణాలు బయటపడ్డ దేశ రాజకీయ వ్యవస్థ అసలు రూపం రోజురోజుకూ నగ్నంగా బయటపడుతున్నది. అన్ని పార్టీల మంత్రులు, నేతలు, కార్పొరేట్ సంస్థల అధిపతులు, మీడియా సామ్రాట్లు ఎలా కుమ్మక్కయ్యి లక్షల కోట్ల రూపాయలు దిగమింగుతున్నారో ఇటీవల వెలుగులోకి వచ్చిన 2జి స్పెక్ట్రమ్ తదితర కుంభకోణాల ద్వారా మరింత స్పష్టమైంది. తమ సమస్యలపై వుద్యమిస్తున్న వివిధ సెక్షన్ల ప్రజలను, ప్రజా వుద్యమాలను, విప్లవోద్యమాలను అణచివేసే లక్ష్యంతో దోపిడీ పాలకులు ఒకవైపు సాయుధ బలగాలతో నిర్బంధ క్యాంపెయిన్లను అమలు చేస్తున్నారు, మరోవైపు ఫాసిస్టు చట్టాల్ని రూపొందించి ప్రజలను, ఉద్యమకారులను విచారణ లేకుండా ఏళ్ల తరబడి జైళ్లలో నిర్బంధిస్తున్నారు. కఠిన శిక్షలు విధిస్తున్నారు. రాజ్యాంగం ఇచ్చిందని చెప్పే జీవించే హక్కుతో సహా ప్రజల ప్రాథమిక హక్కులన్నింటినీ హరించి వేస్తున్నారు.

ఈ ఎన్నికలను 'సజావుగా' (అంటే హింస, అత్యాచారాలు, ప్రజలపై కాల్పులు, అరెస్టులు, రిగ్గింగ్గా అర్థం చేసుకోవాలి) నడపడం కోసమని కేంద్ర ప్రభుత్వం 800కి పైగా కంపెనీల పారామిలిటరీ బలగాల్ని దించింది. ఇందులో 600 కంపెనీలకు పైగా బలగాలు మావోయిస్టు వుద్యమం సాపేక్షికంగా బలంగా వున్న పశ్చిమ బెంగాల్ కోసమేననేది గమనార్హం. ఎన్నికలకు చాలా ముందుగానే సిపిఎం తన గుండా సైన్యమైన హార్మద్ బాహినికి చెందిన వేలాది సాయుధ మూకల్ని ఇప్పటికే ప్రత్యేకించి జంగల్ మహల్ ప్రాంతంలోని డజన్ల కొద్దీ గ్రామాల్లో మోహరించింది. ఈ సాయుధ గుండా మూకలు, సంయుక్త బలగాలు ఇప్పటికే చెప్పనలవి కాని పాశచిక అత్యాచారాలకు, హింసకు పాల్పడుతున్నాయి. అంటే వోట్లు వెయ్యే నిరాకరించే ప్రజలను తుపాకీ మొనలతో పోలింగ్ బూత్లలోకి తరలించడానికీ, కనీ వినీ ఎరగనంతటి భారీ రిగ్గింగ్ కి ఏర్పాట్లు పూర్తయ్యాయని అర్థం. ముఖ్యంగా పశ్చిమ బెంగాల్ లో ఎలాగైనా అధికారంలో కొనసాగడం కోసం పెద్ద ఎత్తున హింసకు పాల్పడడానికి సిపిఎం సర్వసన్నద్ధంగా వుంది.

అధికారంలో వున్న ఏ పార్టీ లేదా ఏ కూటమి గానీ, ఎన్నికల్లో గెలిచి అధికారాన్ని చేపట్టాలని చూస్తున్న ఏ పార్టీ లేదా కూటమి గానీ భూస్వామ్య, దళారీ నిరంకుశ పెట్టుబడిదారీ, సామ్రాజ్యవాద వర్గాల ప్రయోజనాలనే నెరవేరుస్తాయి తప్ప నూటికి 95 శాతంగా వున్న కార్మిక, కర్షక, వద్యోగ, విద్యార్థి, మహిళ, దళిత తదితర పీడిత వర్గాల/సెక్షన్ల మేలు కోసం పాటు పడవనేది గత 64 సంవత్సరాల సోకాల్డ్ స్వతంత్ర భారత చరిత్రలో తేలిపోయిన సత్యం. అసలు ఈ ఎన్నికలే ఒక పెద్ద మోసం. దోపిడీ వర్గాల పరిపాలనను స్థిరీకరించడానికి జరిపే తంతు. ఈ ఎన్నికల్లో పాలక ముఠా రంగులోనో లేదా అది ప్రాతినిధ్యం వహించే పార్టీలోనో మార్పు వస్తుంది తప్ప ప్రస్తుత వ్యవస్థలో మౌలికమైన మార్చేమీ రాదు. ఆకలి, పేదరికం, నిరుద్యోగం, అధికధరలు వంటి ప్రజల మౌలిక సమస్యలు పరిష్కారం కానే కావు. ఎన్నికల్లో పెట్టుబడిగా పెడుతున్నదీ డబ్బే, పార్లమెంటు/అసెంబ్లీలను నడిపించేదీ డబ్బు గలవాళ్లే, తిరిగి ఎన్నికైన తర్వాత పోగు చేసుకునేదీ అంతకు ఎన్నో రెట్ల డబ్బే. ఎన్నికల్లో పోటీ చేస్తున్న అన్ని పార్టీల వాళ్లలో హత్య, కిడ్నాప్, రేప్ వంటి దారుణాలకు పాల్పడ్డ నేరచరితుల సంఖ్య పెరుగుతూ వుండడం వాటి స్వభావానికి మరింతగా అద్దం పడుతున్నది. అందుకే పార్లమెంటు, అసెంబ్లీలు 'పండుల దొడ్లు' తప్ప మరేమీ కావనే మా పార్టీ స్పష్టం చేస్తున్నది. ఈ వ్యవస్థను సమూలంగా మార్చకుండా ప్రజల బతుకులు మారవు. నూతన ప్రజాస్వామిక విప్లవాన్ని పరిపూర్తి చేసి కార్మిక-కర్షక ఐక్యతా పునాదిపై సమస్త పీడిత ప్రజల ప్రజాస్వామిక రాజ్యవ్యవస్థను నిర్మించడమే అసలైన ప్రత్యామ్నాయం. అందుకు మా పార్టీ నాయకత్వంలో సాగుతున్న ప్రజాయుద్ధంలో ప్రజలందరూ సమీకృతం కావాలని మా కేంద్ర కమిటీ పిలుపునిస్తున్నది.

ప్రియమైన ప్రజలారా! ప్రస్తుత ఐదు రాష్ట్రాల అసెంబ్లీ ఎన్నికల్ని బహిష్కరించండి! 'ప్రజాస్వామ్యం' అని చెప్పుకునే దేశంలో వోటు వేసే హక్కుతో పాటు వోటు వెయ్యకుండా వుండే హక్కు కూడా వుండాలి. ఆ హక్కును హరించడానికి వ్యతిరేకంగా వుద్యమించాలి. సాయుధ పహరాలతో ప్రజల్ని బలవంతంగా పోలింగ్ బూత్లకు తరలించడానికి వ్యతిరేకంగా గొంతు విప్పాలి. అవినీతి-కుంభకోణాలతో కుళ్లిపోయిన ఈ బూటకపు పార్లమెంటరీ ప్రజాస్వామ్య వ్యవస్థను తిరస్కరించాలి. దండకారణ్యం, బీహార్-ఝార్ఖండ్, ఒడిశా, బెంగాల్ తదితర చోట్ల మా పార్టీ నాయకత్వంలో ప్రాథమిక స్థాయిలో రూపు దిద్దుకుంటున్న ప్రజల ప్రత్యామ్నాయ ప్రజాస్వామిక రాజ్యవ్యవస్థకు స్వాగతం పలుకుతూ దేశం నలుమూలలా ప్రజల అధికారం నెలకొల్పడానికి నడుం బిగించాలి.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

## వ్యవస్థీకృతమైన అవినీతిని అంతం చేయడానికి

### ప్రజాపోరాటాల్ని తీవ్రతరం చెయ్యండి!

ఇటీవల 2జి స్పెక్ట్రమ్, కామన్ వెల్త్ గేమ్స్, ఆదర్స్ హాజింగ్ సొసైటీ, కర్నాటక భూముల కుంభకోణం, ఎస్-బ్యాండ్ స్పెక్ట్రమ్ తదితర భారీ కుంభకోణాలు వెలుగులోకి రావడంతో అవినీతి అనే అంశం ఒక ముఖ్య సమస్యగా ముందుకొచ్చింది. కార్మికులు, కర్షకులు, ఆదివాసులు, దళితులు, మహిళలు, ముఖ్యంగా పట్టణ మధ్య తరగతి వగైరా అన్ని వర్గాల, అన్ని సెక్షన్ల ప్రజలు అవినీతికి వ్యతిరేకంగా తమ ఆగ్రహావేశాల్ని ప్రకటిస్తున్నారు. ప్రజల్లో అవినీతి పట్ల, అవినీతికర రాజకీయ పార్టీల పట్ల, వాటి నాయకుల పట్ల గూడుకట్టుకున్న అసంతృప్తి ఫలితమే ఇటీవల అన్నా హజారే చేసిన నిరాహార దీక్షకు దేశవ్యాప్తంగా ప్రజల నుండి వచ్చిన భారీ స్పందన. నిరాహారదీక్షకు సంబంధించిన డిమాండ్ జస్ లోక్ పాల్ బిల్లు అయినప్పటికీ దేశం నలుమూలల నుండి స్పందించిన ప్రజల ఆకాంక్ష మాత్రం అవినీతిని పూర్తిగా అంతం చెయ్యాలనే.

లోక్ పాల్ బిల్లు రూపొందించడం కోసం ప్రభుత్వం కమిటీ ఏర్పాటు చేసి అందులో సగం మందిని పౌర సమాజం నుండి ఎంపిక చెయ్యడంతోనే ఈ సమస్యకు పరిష్కారం అయినట్లు లేదా అవుతుందని ఎవరు భావించినా అది అమాయకత్వమే అవుతుంది. నిజానికి ఇప్పటి దాకా అవినీతి ఊడలు దిగిపోయి అంతు లేకుండా పెరిగిపోతున్నది ఎలాంటి చట్టాలూ, నియమాలూ లేకపోవడం వల్ల కాదు. చట్టాలెన్ని వున్నా వాటిని అమలు చేసే, చేయించే వ్యవస్థనే దోపిడీ వర్గాల చేతుల్లో వుండడం వల్ల ఈ దుస్థితి దాపురించింది. ఒకనాటి జీపు కుంభకోణం, లాక్ హీడ్ విమానాల కొనుగోలు కుంభకోణం నుండి మొదలై రాజీవ్ కాలం నాటి బోఫోర్స్ వగైరా ఎన్నెన్నో కుంభకోణాల చరిత్ర మన దేశానికి వుంది. పదుల కోట్ల రూపాయలతో మొదలై ఈరోజు లక్షల కోట్ల రూపాయల వరకు ఇవి చేరుకున్నాయి. కాంగ్రెస్, బిజెపి వంటి ప్రధాన పార్లమెంటరీ పార్టీలతో పాటు ఆర్ జె డి, బీఎస్ పీ, ఎస్ పీ, డీఎంకే, ఏఐడీఎంకే, తెలుగుదేశం తదితర అన్ని జాతీయ/ప్రాంతీయ పార్లమెంటరీ పార్టీలకు చెందిన నాయకులు, మంత్రులు, వాళ్లకు తొత్తులుగా పని చేసే అధికారదండరూ అవినీతిలో కూరుకుపోయిన చరిత్ర గలవాళ్లే. దేశంలో ఇప్పటికే అమలులో వున్న చట్టాలను సరిగా అమలు చేయడం ద్వారా, వివిధ అవినీతి నిరోధక శాఖలను సరిగా పని చేయించడం ద్వారా ఇలాంటి అవినీతి కుంభకోణాల్ని అరికట్టవచ్చు. వాటికి బాధ్యులైన వాళ్లను కఠినంగా శిక్షించవచ్చు. కానీ గత 64 సంవత్సరాల 'స్వతంత్ర' భారత చరిత్రలో అవినీతిపరులైన రాజకీయ నాయకులకు, మంత్రులకు, కార్పొరేట్ సంస్థల యజమానులకు, బ్యూరాక్రట్లకు శిక్షలు పడిన వుదాహరణ ఒక్కటైనా కానరాదు. ప్రజల, ప్రతిపక్షాల వత్తిడి వల్ల అరుదైన సంఘటనల్లో ఎవరినైనా అరెస్టు చేసినా ఏళ్ల తరబడి సాగే

విచారణ తర్వాత కేసుల్ని నిర్విర్యపర్చి శిక్షలేమీ లేకుండా లేదా తూతూ మంత్రంగా శిక్షలు వేసి వదిలేయడం సాధారణం. ఎందుకంటే దేశ న్యాయవ్యవస్థ కూడా ప్రస్తుత దోపిడీ రాజ్యవ్యవస్థలో విడదీయరాని భాగమే కనుక. చట్టాల ద్వారా, న్యాయస్థానాల ద్వారా అవినీతి అంతమవుతుందని ఆశించడం ఎండమావుల్లో నీరు దొరుకుతుందని ఆశించడమే.

అవినీతి అనేది కొందరు చెడ్డవాళ్ల లేదా దురాశాపరుల ఆచరణకు సంబంధించిన సమస్య కాదనేది మొదట గుర్తించాల్సిన విషయం. లాభార్జనే ఏకైక మంత్రంగా నడిచే పెట్టుబడిదారీ వ్యవస్థ వికృత ఫలితమే అవినీతి-కుంభకోణాలు. పైకి ఇది ప్రజాస్వామ్యం అని ముసుగేసుకొని స్వేచ్ఛ, సమానత్వం వంటి విలువల్ని వల్లె వేస్తుంది కానీ వాస్తవంలో ఇది దుర్భర శ్రమ దోపిడీ, లంచగాండితనం, కమిషన్లు దిగమింగడం వంటి అక్రమాలతో నిండి వుంటుంది. కాబట్టి అవినీతి, అక్రమాలు సమూలంగా అంతం కావడమనేది ఈ వ్యవస్థ మార్పుతో ముడివడి వున్న అంశం. మనదేశంలో అమలులో వున్న అర్థవలస - అర్థభూస్వామ్య వ్యవస్థను యదాతథంగా వుంచి, కొన్ని మెరుగైన చట్టాల్ని తీసుకొచ్చి ఈ సమస్యను పూర్తిగా పరిష్కారం చేయగలమనుకుంటే అది కేవలం భ్రమే అవుతుంది.

నిజానికి కుంభకోణాలుగా వెలుగులోకి వచ్చిన వాటికంటే ఏ మాత్రం బయటికి రాకుండానే వుండిపోతున్నవే ఎన్నో రెట్లు ఎక్కువ. వుదాహరణకు మరణించిన ఆండ్రప్రదేశ్ ముఖ్యమంత్రి రాజశేఖర్ రెడ్డి, ఫ్రీన్స్ గాడ్ ముఖ్యమంత్రి రమన్ సింగ్, ఒడిశా ముఖ్యమంత్రి నవీన్ పట్నాయక్, రూర్కండ్ ముఖ్యమంత్రులు మధు కోడా, శిబూ సోరేన్, అర్జున్ ముండాలు, కర్ణాటక ముఖ్యమంత్రి యదియూరప్ప ఇంకా మరెందరో ఎన్నో మైనింగ్ ఒప్పందాల్లో కమిషన్లు దిగమింగి, ఎన్నో బడా కంపెనీలతో రహస్యంగా ఎంపీయూలు చేసుకొని కమిషన్లు మింగి వేల కోట్ల రూపాయలు అక్రమంగా ఆర్జించిన విషయం పత్రికలు సైతం రాస్తున్నాయి. ప్రభుత్వాలు అమలు చేస్తున్న వుదారీకరణ, ప్రైవేటీకరణ, ప్రపంచీకరణ విధానాలే ఇలాంటి ఎన్నో అవినీతి, కుంభకోణాలకు, దేశ సంపదల్ని అడ్డగోలుగా కొల్లగొట్టడానికి ద్వారాలు తెరిచిపెట్టాయి. కాబట్టి ఈ సామ్రాజ్యవాద అనుకూల, ప్రజా వ్యతిరేక ప్రభుత్వ విధానాల్ని నిర్మూల్యంగా వ్యతిరేకించకుండానే, వాటికి వ్యతిరేకంగా పోరాటాల్ని ఎక్కుపెట్టకుండానే అవినీతి రూపుమాసిపోవాలని కోరుకోవడం, మాట్లాడడం ప్రజల్ని పక్కదారి పట్టించడమే అవుతుంది.

ప్రభుత్వం లోక్ పాల్ బిల్లుకు వుమ్మడి కమిటీ ఏర్పాటు ప్రకటన చేయగానే అన్నా హజారే తన దీక్షను విరమించినప్పటికీ ఈ దీక్షకు మద్దతుగా దేశవ్యాప్తంగా ముందుకొచ్చిన ప్రజాస్పందనకు మాత్రం దీనితో న్యాయం జరగలేదు. నిజానికి ప్రభుత్వం ఈ డిమాండ్ ను ఒప్పుకున్నది అన్నా దీక్షకు భయపడి కాదు, ఆయనకు మద్దతుగా వెలువడిన ప్రజాగ్రహాన్ని చల్లార్చడం కోసమే. అంతకన్నా ముఖ్యంగా, ఇలాంటి చట్టాలెన్ని చేసినా ప్రస్తుత వ్యవస్థకు కలిగే నష్టమేమీ లేదు



కనుకనే పాలకవర్గాలు ఇందుకు నిర్భయంగానే సంసిద్ధత ప్రకటించాయన్నది గమనార్హం.

అవినీతికి వ్యతిరేకంగా దేశవ్యాప్తంగా వెల్లువెత్తిన ప్రజాస్పందనకు భారత కమ్యూనిస్టు పార్టీ (మావోయిస్టు) కేంద్రకమిటీ స్వాగతం పలుకుతున్నది. అవినీతి వ్యతిరేక పోరాటానికి మా పార్టీ పూర్తిగా మద్దతు తెలుపుతున్నది. ప్రజల సమైక్య, సంఘటిత, సమరశీల పోరాటాల ద్వారానే అవినీతిని అంతం చెయ్యడం సాధ్యమవుతుందని మా పార్టీ విశ్వసిస్తున్నది. ప్రభుత్వం కంటితుడుపుగా ప్రకటించే చట్టాలతో, చట్టాల రూపకల్పనకు ఏర్పాటు చేసే కమిటీల నియామకంతో సంతృప్తిపడి ఈ పోరాటాలు అగిపోకూడదని, పట్టు విడవకుండా కొనసాగాలని మా పార్టీ దేశ ప్రజలందరినీ కోరుతున్నది. కార్మికులు, కర్షకులు, విద్యార్థులు, మేధావులు, వుద్యోగులు, ప్రజా సంక్షేమాన్ని కోరుకునే గాంధీవాదులతో సహా దేశభక్తియుత సెక్షన్లందరూ మన దేశాన్ని క్యాంపర్ లా పట్టి పీడిస్తున్న అవినీతికి వ్యతిరేకంగా విశాల ఐక్య సంఘటనను ఏర్పర్చి వీధుల్లోకి రావల్సిందిగా మా పార్టీ పిలుపునిస్తున్నది. అంతులేని అవినీతి, అక్రమాలకు పాల్పడుతూ, దేశ ప్రజల మూలుగుల్ని పీల్చుతూ లక్షల కోట్ల రూపాయల నల్ల ధనాన్ని స్విస్ బ్యాంకుల్లో దాచుకుంటున్న బందిపోట్లకూ, గజదొంగలకూ ఒక్క నిమిషం కూడా అధికారంలో కొనసాగే అర్హత లేదని గొంతెత్తి నినదించాలని మా పార్టీ విజ్ఞప్తి చేస్తున్నది.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**జైతాపూర్ అణు విద్యుత్తు కేంద్ర స్థాపనకు వ్యతిరేకంగా  
పోరాడుతున్న ప్రజలపై పోలీసుల కాల్పులనూ, అరెస్టులనూ ఖండించండి!  
జైతాపూర్ కేంద్రం సహా దేశంలో ప్రతిపాదిత అణు విద్యుత్తు  
కేంద్రాలన్నిటినీ రద్దు చేయాలని పోరాడండి!**

2011, ఏప్రిల్ 18న పోలీసులు మహారాష్ట్రలోని జైతాపూర్ లో ప్రతిపాదిత 9,900 మెగావాట్ల అణు విద్యుత్తు కేంద్రానికి వ్యతిరేకంగా ఆందోళన చేస్తున్న ప్రజలపై కాల్పులు జరిపి నాటె గ్రామానికి చెందిన తబ్రేజ్ సోయ్కర్ (32) అనే అణు వ్యతిరేక కార్యకర్తను చంపివేశారు. అతని కుటుంబానికి అతనే ప్రధాన ఆధారం. మరో ఎనిమిదిమంది కార్యకర్తలు తీవ్రంగా గాయపడ్డారు. ప్రభుత్వం నిష్పాక్షికంగా శవపరీక్షను జరిపిస్తుందన్న నమ్మకం కోల్పోయిన ఆందోళనకారులు శవపరీక్షను ఆపడానికి ఆసుపత్రిని ధ్వంసం చేశారు. నాలుగేళ్లుగా కొనసాగుతూ, జపాన్ లోని ఫుకుషిమా అణు విద్యుత్తు కేంద్రంలో జరిగిన అణుప్రమాదం మరింత తీవ్రతరమైన ఈ ఆందోళనకు ఇలా నమ్మకం కోల్పోవడానికి ప్రభుత్వ అమానుషత్వం గురించి తగినంత ప్రత్యక్ష అనుభవం వచ్చింది.

పెరుగుతున్న నిరసనల్ని బేఖాతరు చేస్తూ, బాధితులకు నష్టపరిహారం ఇవ్వడానికి గానీ, వారికి ఆశ్వాసన కలిగించడానికి గానీ ఎటువంటి ప్రయత్నమూ చేయకుండా, సామ్రాజ్యవాదుల నమ్మిన బంటలయిన పర్యావరణ మంత్రి జైరాం రమేష్, మహారాష్ట్ర ప్రభుత్వమూ ఆరు రియాక్టర్లతో 'ప్రపంచంలోనే అతి పెద్ద అణు విద్యుత్తు కాంప్లెక్స్' నిర్మాణాన్ని ఆపం అని మరోసారి ప్రకటించారు. వాస్తవానికి, ఫుకుషిమా విషాదాన్ని ఉద్దేశపూర్వకంగా నిర్లక్ష్యం చేస్తూ 'ఏమన్నా గానీ' అణువిద్యుత్తు కేంద్రాన్ని మాత్రం నిర్మిస్తామని ప్రభుత్వం తీసుకున్న వైఖరికి వ్యతిరేకంగానే పై నిరసన పెల్లుబుకింది.

భారతదేశంలో మొదటి అణువిద్యుత్తు కేంద్రం అయిన తారాపూర్ నుండి జైతాపూర్ వరకు ఏప్రిల్ 23 నుండి 25 వరకు తలపెట్టిన దేశవ్యాప్త అణు వ్యతిరేక యాత్రలో పాల్గొనడానికి దేశం నలుమూలల నుండి (మహారాష్ట్ర, గుజరాత్, తమిళనాడు, రూర్ఖండ్, పశ్చిమ బెంగాల్, హర్యానా, మధ్యప్రదేశ్) వచ్చిన దాదాపు వందమంది ప్రజల్ని, ప్రముఖ కార్యకర్తల్ని పోలీసులు చట్టవ్యతిరేకంగా అరెస్టులు చేశారు. వాస్తవానికి ఫుకుషిమా తర్వాత కొత్తగానూ, గతంలో జరుగుతున్న ఆందోళనలకు కొనసాగింపుగానూ కూడా దేశం నలుమూలలా, ముఖ్యంగా హర్యానా, పశ్చిమ బెంగాల్, ఆంధ్రప్రదేశ్ లో అణు వ్యతిరేక నిరసనలు వెల్లువెత్తాయి, కానీ మన పెడచెవుల పాలకులు వాటిని వింటారనుకోగలమా ?

ఈ అణు విద్యుత్తు కాంప్లెక్స్ భూకంపాల ప్రమాదం గల జైతాపూర్ (రత్నగిరి జిల్లా, మహారాష్ట్ర)ప్రాంతంలో ఐదు గ్రామాల్లో విస్తరించి వుంటుంది. అవి మడ్బన్, నివేలి, మిత్గవన్, కరెల్, సఖరి నాటి. దీని కోసం 968 హెక్టార్ల భూమిని లాక్కుంటారు. 2,400 కుటుంబాలు దీని బారిన పడతాయి. దీని వల్ల 40,000 మంది ప్రజల జీవనాధారం దెబ్బ తింటుంది, వారిలో 16,000 మంది చేపలు పట్టి జీవించేవారు.

పుకుషిమా తర్వాత చాలా దేశాలు తమ అణు కార్యక్రమాల గురించి పునరాలోచిస్తుండగా, భారతదేశ ప్రభుత్వం మాత్రం ఎలాగైనా దాన్ని కొనసాగించాలని కంకణం కట్టుకుంది. భారతదేశ రియాక్టర్లను ప్రపంచంలోనే అసమర్థమైనవిగా, అత్యంత ప్రమాదకరమైనవిగా భావిస్తారనే వాస్తవాన్ని దాచి పెట్టి, కొందరు ప్రజావ్యతిరేక శాస్త్రవేత్తలు భారత రక్షణ ప్రమాణాలు జపాన్ కంటే మెరుగైనవని పచ్చిగా బుకాయిస్తూ ప్రజల్ని తప్పు దోవ పట్టిస్తున్నారు. పర్యావరణ అనుకూల మంత్రిగా ముసుగు వేసుకున్న జైరాం రమేష్ తన అసలైన కార్పొరేట్ అనుకూల ముఖాన్ని బయటపెట్టుకుంటూ అణు విద్యుత్తు తప్పు ప్రత్యామ్నాయం లేదంటూ మన్మోహన్ సింగ్ కు వంత పాడుతున్నాడు. ఈ పెద్దమనిషి కోట్లాది రూపాయల లంచాల్ని వెదజల్లి ఓట్లను కొనుక్కుని భారత-అమెరికా అణు ఒప్పందాన్ని ఆమోదింపజేయడానికి ఎలా పడరాని పాట్లు పడ్డాడో దేశప్రజలు ఇంకా మరిచిపోలేదు. ప్రపంచమంతా ప్రత్యామ్నాయ విద్యుచ్ఛక్తి వనరుల గురించి ఆలోచిస్తూ ప్రయోగాలు చేస్తూ వుంటే ఈయనగారు దానికి ప్రత్యామ్నాయమే లేదని బుకాయిస్తే ఆ చెత్తనంతా నమ్మేంత బదుద్దాయిలు మన దేశ ప్రజలు అని ఆయన అనుకుంటున్నాడు. మౌలికమైన విద్యుత్ అవసరాల్ని మాత్రం తీర్చాలంటే (పరిశ్రమలు, వ్యవసాయం, ప్రజల అవసరాలకు) అన్నీ సాధ్యమే అవుతాయి. కానీ నెలకు దాదాపు 71 లక్షల విద్యుత్ బిల్లును చెల్లించే ముకేష్ అంబానీలు, ఎంత విద్యుత్ గంగపాలవుతోందన్న స్పృహ లేకుండా పగలూ, రాత్రీ క్రికెట్ మ్యాచ్ లు ఒకవైపు, విద్యుత్ లేమి అనే కారణం వల్ల కూడా వ్యవసాయ సంక్షోభానికి బలై ప్రాణాలు తీసుకుంటున్న రైతులూ, మినుకు మినుకుమనే చిన్న బల్బు వెలిగించుకునే అవకాశం లేకుండా చీకటి బతుకులు వెళ్లదీస్తున్న లక్షలాది ప్రజానీకం మరోవైపు వున్న మనలాంటి దేశంలో ఎవరి, ఎటువంటి విద్యుత్ అవసరాల గురించి మంత్రిగారు శెలవిస్తున్నారో వూహించడం కష్టం కాదు. దళారీ కేంద్ర, రాష్ట్ర ప్రభుత్వాలు విశాల అటవీ, గ్రామీణ ప్రాంతాల్లోని అపార సంపదను కొల్లగొట్టే గనుల తవ్వకాన్నీ, వివిధ పరిశ్రమల స్థాపననూ అనుమతించే వందలాది ఎంఓయూల్ని కార్పొరేట్ బహుళ జాతి కంపెనీలతో చేసుకున్నాయి. వీటికి బ్రహ్మాండమైన విద్యుత్ అవసరాలున్నాయి. వీటి విద్యుత్ దాహాన్ని తీర్చడానికే జైరాంలూ, మన్మోహన్ లూ అంగలారుస్తూ పరుగులు పెట్టూ ప్రజల నుండి పెద్దెత్తున నిరసనలు వస్తున్నా పెడచెవిస పెడుతున్నారు. ఉద్యమకారులు లేవనెత్తుతున్న జీవితాల, జీవనాధారాల, దేశ పర్యావరణ సమస్యలు వారికేమీ కావు. వారికి తెల్సిన ఒకే ఒక పరిష్కారం వాటన్నిటినీ 'శాంతి భద్రతల సమస్య'గా

చూడం.

అంతే కాదు, ఫ్రాన్స్ కు చెందిన అరెవా లాంటి కుఖ్యాత కార్పొరేషన్లు మన దళారీ పాలకులకు ఎన్ని లంచాలు మేపాయో మనకెన్నటికీ తెలీదు - మళ్లీ ఏ 'వికీ'నో లీక్ అయితే తప్ప. అణు అనుకూల దేశాలయిన అమెరికా, బ్రిటన్ వంటి దేశాలు డిజైన్ క్లియరెన్స్ ఇవ్వడానికి నిరాకరించిన ఘన చరిత్ర అరెవాది. ఇది నిర్మించ తలపెట్టిన ఇపిఆర్ (ఇవల్యూషనరీ ప్రెషరైజ్డ్ రియాక్టర్) ఇప్పటివరకు ప్రపంచంలో ఎక్కడా నిర్మించింది గానీ దానికి సురక్షా పరీక్షలు నిర్వహించింది గానీ లేదు. అందువల్ల అవి అత్యంత నమ్మదగని, ప్రమాదకరమైన ఎంపికే అవుతాయి. కానీ తమ సామ్రాజ్యవాద యజమానుల పాదాలు నాకే మన పాలకులు మాత్రం ఎటువంటి మానవ, పర్యావరణ హాని కలుగుతుందనే కనీసమైన స్పృహ లేకుండా వాటిని కొనడానికి పరుగులు పెడున్నారు.

ఘనశిమా ప్రమాదం లక్షలాది ప్రజలను ప్రభావితం చేసింది, దాని ప్రమాదకరమైన అణుధార్మికత ప్రభావం పదుల వేల సంవత్సరాల వరకు వుంటుంది. స్వతంత్ర యూరోపియన్ నిపుణులు ఆ రియాక్టర్ కు 200 కిమీల పరిధిలో రాబోయే దశాబ్దాల్లో నాలుగు లక్షలకంటే ఎక్కువమంది కాన్సర్ బారిన పడతారనీ, దీని ప్రభావం ప్రపంచం అంతా వ్యాపించిందనీ అంచనా వెలువరించారు. 25 ఏళ్ల క్రితం జరిగిన చెర్నోబిల్ ప్రమాదం తర్వాత నాలుగు లక్షలమందిని తరలించారు. మరెన్నో లక్షలాదిమంది తాము ఎప్పుడైనా కాన్సర్ బారిన పడవచ్చనీ, తమ ముని ముని మనవలు కూడా లోపాలతో వుట్టవచ్చనే నిరంతర భయాలతో బతుకులీడుస్తున్నారు. ఆలస్యంగా పొడసూపిన ఆరోగ్య ప్రభావాల వల్ల దాదాపు పది లక్షలమంది ఇప్పటికే మరణించారు, ఈ సంఖ్య పెరుగుతూనే వుంటుంది. జైతాపూర్ లో కనుక ఏదైనా పెద్ద ప్రమాదం జరిగితే మొత్తం రత్నగిరి జిల్లాని ఖాళీ చేయాల్సి వస్తుంది. వుణే, ముంబయ్ లు సహా పశ్చిమ మహారాష్ట్ర పదుల వేల సంవత్సరాలు అణు ధార్మిక కాలుష్యం బారిన పడుతుంది.

ఈ దుష్పరిణామాలన్నిటి గురించిన చైతన్యం కలిగిన జైతాపూర్ కొంకణ్ ప్రజలు, ముఖ్యంగా ఘనశిమా తర్వాత, అణు కర్మాగారానికి వ్యతిరేకంగా దృఢంగా పోరాడుతున్నారు. ప్రభుత్వం ఈ పోరాటాన్ని అణచడానికి ఒక పాశవికమైన నిర్బంధ క్యాంపెయిన్ చేపట్టింది - లాఠీచార్జిలు, అరెస్టులు, వందలాది కార్యకర్తలపై తప్పుడు కేసులు బనాయించడం (హత్యాయత్నం కూడా ఒకటుంది!), తాజాగా పోలీసు కాల్పులు. ఆ ప్రాంతానికి చెందిన ప్రముఖ కార్యకర్తలను రత్నగిరి జిల్లాలో అదుగు పెట్టడం ఉత్తర్వులు, అదుగు పెడితే ప్రాణాలతో తిరిగి వెళ్లరు అని నారాయణ్ రాణేగారి బెదిరింపులు ! ఇప్పటికే బద్నాం అయిన పాత చింతకాయ పచ్చడి ఎత్తుగడని కూడా ప్రయోగిస్తూ 'జైతాపూర్ ఆందోళనకు నక్కలైట్లతో సంబంధాలున్నాయోమో'నని వరిశీలిస్తున్నాం అని కూడా పోలీసులు మీడియా చెవిన వేశారు. ఆందోళనకు మద్దతునిచ్చినందుకు ఈ ప్రాంతానికి చెందిన ప్రముఖ పౌరుల్ని జిల్లాలో ప్రవేశించకుండా

నిషేధించారు. అయితే ఇవేవీ జైతాపూర్ ఆందోళనకారుల్ని భయపెట్టలేకపోయాయి. వివిధ జీవన్మరణ సమస్యలపై దేశవ్యాప్తంగా చెలరేగుతున్న మొక్కవోని పోరాటాల్లో ఒకటిగా జైతాపూర్ కూడా వేగంగా గుర్తింపు పొందుతోంది.

నాలుగేళ్ల ఆందోళనా కాలంలో నోరెప్పుని శివసేన, నారాయణ్ రాణే పార్టీ ఫిరాయించాక కొంకణ్ లో కోల్పోయిన ప్రాభవాన్ని తిరిగి దక్కించుకునే అవకాశాన్ని కనిపెట్టి ఈ ఆందోళనలోకి యిప్పుడు ప్రవేశించింది. ఎన్‌రాన్‌ను అరేబియా సముద్రంలోకి విసిరేస్తామని ప్రగల్భాలు పలికి అధికారంలోకి రాగానే ప్లేటు ఫిరాయించిన ఇలాంటి అవకాశవాదులు తమ న్యాయమైన పోరాటాల్ని స్వప్రయోజనాల కోసం హైజాక్ చేయడాన్ని రాజకీయంగా చైతన్యవంతులైన జైతాపూర్ ప్రజలు అనుమతించకోడదు. తనను తాను అణు ఒప్పందం సమస్యలో మొనగాడుగా చిత్రించుకున్న సిపిఎం అణువిద్యుత్తే ఏకైక ప్రత్యామ్నాయం అనే ప్రభుత్వ చైఖరికి వ్యతిరేకంగా సంఘటితపడ్తున్న పోరాట రంగస్థలంలో ఎక్కడా కానరావడం లేదు. ఆంధ్రప్రదేశ్ లో టిడిపి వంటి ప్రతిపక్ష పార్టీలు విద్యుత్ ప్లాంట్ల నిర్మాణాన్ని వ్యతిరేకించే గ్రామస్థులపై కాల్పులు జరిపి వారిని చంపినప్పుడు మొసలి కన్నీరు కారుస్తున్నా దాని తొమ్మిదేళ్ల పాలనలో అది నిరూపించుకున్నట్టుగా, అధికారంలోకి వస్తే మాత్రం ఇప్పటి పాలకులకంటే భిన్నంగా ఏం ప్రవర్తించదు. అణువిద్యుత్తు కర్మాగారాలను వ్యతిరేకించే అన్ని రకాల శక్తులనూ ఐక్యం చేస్తూ విశాల ప్రాతిపదికన పోరాటాన్ని చైతన్యవంతంగా నిర్మించాల్సిన అవసరం వుంది. అయితే తమ స్వార్థ ప్రయోజనాల కోసం, ఓటుబ్యాంక్ రాజకీయాల కోసం పోరాటాన్ని అసలు సమస్య నుండి పక్కదోవ పట్టించే వివిధ రకాల కుట్రల పట్ల ప్రజలు అప్రమత్తంగా వుండాలి.

సిపిఐ (మావోయిస్టు) జైతాపూర్ అణువిద్యుత్ కాంప్లెక్స్ సహా దేశంలో ప్రతిపాదిత అణు విద్యుత్ కర్మాగారాలన్నిటినీ రద్దు చేయాలని డిమాండ్ చేస్తున్నది. తమ జీవితాల్ని, పర్యావరణాన్ని పరిరక్షించుకోవడానికి కొంకణ్ ప్రజలు చేస్తున్న న్యాయమైన పోరాటాన్ని అణచడానికి ప్రభుత్వం ప్రయోగిస్తున్న దౌర్జన్యాన్ని అది తీవ్రంగా ఖండిస్తోంది. ఏప్రిల్ 18 నాటి పోలీసు కాల్పులపై న్యాయవిచారణ జరపాలనీ, కాల్పులకు ఆదేశాలిచ్చిన అధికారులపై, ఆఫీసర్లపై తక్షణం చర్య తీసుకోవాలనీ డిమాండ్ చేస్తోంది. అణు వ్యతిరేక కార్యకర్తలపై పెట్టిన తప్పుడు కేసులూ, చట్టవ్యతిరేక జిల్లా బహిష్కారాలూ, ప్రవేశంపై నిషేధాజ్ఞలు వంటివాటిని వెనక్కి తీసుకోవాలి. వాస్తవానికి, అపార సంపదలు గల కొంకణ్ తీరప్రాంతాన్ని సామ్రాజ్యవాదులకు ఎలాగైనా అమ్మి పారేయాలని చూస్తూ, తమ జీవనాధారాల్ని నాశనం చేయదల్చుకున్న నారాయణ్ రాణేల వంటివారికే తమ ప్రాంతంలో అడుగు పెట్టే అర్హత లేదు తప్ప నిస్వార్థంగా తమ కోసం పోరాడుతున్న అణు వ్యతిరేక కార్యకర్తలకు కాదు అని రత్నగిరి ప్రజలు ప్రకటించాలి.

తమకు ఎలాంటి అభివృద్ధి కావాలో, ఎటువంటి విద్యుత్ వనరులు కావాలో తేల్చుకునే హక్కు కేవలం ఈ దేశప్రజలకే వుంది తప్ప సామ్రాజ్యవాద బహుళజాతి కంపెనీలకు నమ్మిన

బంట్లూ వ్యవహరించే అవినీతిపరులైన రాజకీయ నాయకులకు లేదు అని ప్రకటిద్దాం. కొంకణ్ ప్రజల సమరశీలమైన అణు విద్యుత్ వ్యతిరేక పోరాటానికి దృఢమైన మద్దతునందిస్తూ పాలకవర్గాలు బలవంతంగా ముందుకు తెస్తున్న సురక్షితం కాని, ప్రమాదకరమైన అణు విద్యుత్ ప్రత్యామ్నాయానికి వ్యతిరేకంగా దేశవ్యాప్త క్యాంపెయిన్‌ను నిర్మిద్దాం. రత్నగిరి ప్రజలు ప్రకటించినట్టుగా తబ్రేజ్‌ల త్యాగాల్ని వృధా కానివ్వకుండా ఉద్యమిద్దాం.

జల్, జంగల్, జమీన్, నిజమైన ప్రజాస్వామ్యం, ప్రగతి, స్వావలంబనల్ని కేంద్రంగా చేసుకుని నేడు వివిధ సమస్యలపై సమరశీల పోరాటాల వెల్లువ దేశం నలుమూలల్నీ ముంచెత్తుతోంది. తీవ్రమైన ప్రభుత్వ నిర్బంధం ముందు తలొంచకుండా ప్రజలు శాంతియుతంగా, సమరశీలంగా (కొన్ని పోరాటాలయితే సంవత్సరాలుగా కొనసాగుతున్నాయి) పోరాడుతున్నారు. ఈ పోరాటాలన్నీ ఒకదాని నుండి మరొకటి ఉత్తేజాన్ని కూడా పొందుతున్నాయి. ఈ పోరాటాలన్నీ ఒకదానికొకటి దృఢమైన సంఘీభావాన్ని తెలుపుతూ, అండగా నిలుస్తూ ప్రజా వ్యతిరేక విధానాల్ని అమలుపరుస్తూ, పోరాడే ప్రజల్ని అణిచేస్తున్న సామ్రాజ్యవాదుల్నీ, భారత బడా కార్పొరేట్ తిమింగలాల్నీ, భూస్వాముల్నీ ఎదిరించడానికి ఒక ఉమ్మడి వేదికపైకి రావాల్సిన ఆవశ్యకత నేటి అవసరం. పోరాడే ప్రజలందరితో కూడిన ఒక విశాలమైన, ఐక్య, మిలిటెంట్ ఉద్యమం మాత్రమే ఈ దేశాన్నీ, ప్రజల్నీ ప్రజాశత్రువులు మనల్ని తోసేయాలని కుట్ర పన్నుతున్న అఖండ దారిద్ర్యం నుండి కాపాడగలదు.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

యుద్ధసిపాసి, మానవ రక్తం తాగే హంతకుడు ఒబామాయే  
 ప్రపంచ శాంతికి ముప్పుగా పరిణమించిన  
 నెంబర్ వన్ ప్రపంచ టెర్రరిస్టు తప్ప ఒసామా కాదు!  
 ప్రపంచవ్యాప్తంగా యావత్ పీడిత జాతులూ, ప్రజలే కాక అమెరికా  
 ప్రజలు కూడా ఎదుర్కొంటున్న అతి పెద్ద ముప్పు అమెరికా  
 సామ్రాజ్యవాదమే తప్ప అల్ కాయిదా కాదు!  
 ప్రపంచ పోలీసు సిఐఐ కోవర్డు ఆపరేషన్ ద్వారా ఒసామా బిన్ లాదెన్‌ను  
 దారుణంగా హత్య చేయడాన్ని ఖండించండి!

2011 మే 2న, పాకిస్తాన్‌లోని అబొట్టాబాద్‌లో అల్ కాయిదా నాయకుడు ఒసామా బిన్ లాదెన్ నివసిస్తున్న భవనంపై హెలికాప్టర్లతో దాడి చేసి అమెరికా సామ్రాజ్యవాదులు ఆయనను హత్య చేశారు. అమెరికా పాకిస్తాన్ సార్వభౌమత్వాన్ని తుంగలో తొక్కుతూ పాకిస్తాన్ ప్రభుత్వానికి కనీసమైన సమాచారం కూడా లేకుండా నేరుగా ఈ ఆపరేషన్‌ను కొనసాగించింది. వాళ్లు పాకిస్తాన్ రాడార్లను జామ్ చేసి, నాలుగు హెలికాప్టర్లతో దాని గగనతలంలోకి ప్రవేశించి, భవనంపై దాడి చేసి 'శస్త్రచికిత్స చేసినంత సునిశితంగా' ఈ ఆపరేషన్‌ను పూర్తి చేశారు. ఆ భవనంలోని ఒక స్త్రీ, ఇద్దరు పురుషులు కూడా మరణించగా, ఒసామా భార్య కూడా గాయపడిందన్నారు. ఈ నలభై నిమిషాల ఆపరేషన్‌లో వాళ్ల పాప కేవలం అనుకోకుండా మరణాన్ని తప్పించుకున్నట్లు తోస్తుంది. ఒబామా ప్రభుత్వ అమానుసత్వం ఏ స్థాయిలో ఉందంటే చనిపోయాక కూడా కక్షపూరిత చర్యగా ఒసామా మృతదేహాన్ని ఆయన కుటుంబ సభ్యులకు అందజేయకుండా అరేబియా సముద్రంలో పడేశారు! వుండు మీద కారం చల్లుతూ చేసిన ఈ అకృత్యం ప్రపంచవ్యాప్తంగా ముస్లింలకు ఎంత అవమానకరంగా, ఆగ్రహాన్ని కలిగించేదిగా వుంటుందో వారికి తెలిసే జరిగింది.

ఒబామా ఇకిలించుకుంటూ అల్ కాయిదా నాయకుని మరణాన్ని ప్రకటించగానే, అమెరికా ప్రభుత్వ సహా ఫాసిస్టులు - సామ్రాజ్యవాద దేశాల అధినేతలూ, మూడవ ప్రపంచంలోని వారి తొత్తు ఏలికలూ ప్రపంచవ్యాప్త టెర్రరిస్టు వ్యతిరేక యుద్ధంలో ఇది గొప్ప విజయంగా వర్ణించడానికి పోటీ పడ్డారు. భారత దళారీ పాలకవర్గాలు ఇటువంటి 'ప్రమాదకరమైన వ్యక్తి'కి తన నేల మీద ఆశ్రయం ఇచ్చినందుకు పాకిస్తాన్ మీద విసుర్లు వినరడానికి ఈ అవకాశాన్ని ఆబగా అందిపుచ్చుకున్నది. తోటి సార్వ దేశం పైన జరిగిన ఈ ఏకపక్ష దాడిని ఖండిస్తూ ఒక్క ముక్క

మాట్లాడలేదు, అసలు అమెరికా యుద్ధ యంత్రాంగానికి ఉపఖండంలో ఏం పని అనే ప్రశ్న లేదు. నిజానికి భారత దళారుల ప్రతిస్పందన ఆశ్చర్యకరమైందేమీ కాదు, ఎందుకంటే మూడో ప్రపంచ దేశాల సార్వభౌమత్వాన్ని వెయ్యిన్నారు విధాలుగా ఉల్లంఘిస్తూ సామ్రాజ్యవాదులు (ముఖ్యంగా అమెరికా, నాటో కూటములు) చేస్తున్న దురాక్రమణ యుద్ధాల్నీ, జోక్యాల్నీ వారు ప్రత్యక్షంగానో, పరోక్షంగానో మెజారిటీగా సమర్థిస్తూ, స్వయంగా తామూ అమెరికా సామ్రాజ్యవాదులకు దాసోహం అంటున్న చరిత్ర వారిది.

ఈ సోకాల్డ్ 'టెర్రరిజంపై యుద్ధం'లో పాకిస్తాన్ 'సహకారాన్ని పొందడం' కోసం 2001లో ఆఫ్ఘనిస్తాన్పై నాటో దాడుల నుండి మొదలుకొని అమెరికా పాకిస్తాన్ ప్రభుత్వాన్ని నయానా భయానా లొంగదీసుకోవడం, దానిపై స్వారీ చేయడం రోజురోజుకూ పెరుగుతూ చివరికి పాకిస్తాన్ ఈ యుద్ధంలో అమెరికాకి పెరటిదొడ్డిగా తయారైంది. గత దశాబ్దంగా పాకిస్తాన్లో అడ్డూఆపూ లేని అమెరికా ఆంబోతు వీరంగానికి లెక్కలేనన్ని అనేక ఉదాహరణల్లో ఈ ఆపరేషన్ అన్నిటికంటే కొట్టొచ్చినట్టు కనిపించే సంఘటన మాత్రమే. పాకిస్తాన్ దళారీ పాలకుల లొంగుబాటు ఎంత సంపూర్ణంగా వుందంటే అంతర్జాతీయ రివాజుల్ని బేఖాతరు చేస్తూ ఇటువంటి అవమానకరమైన చర్య జరిగిన తర్వాత కూడా అది నిర్బంధంగా ఈ దాడిని ఖండించడం లేదు. పాకిస్తాన్వ్యాప్తంగా విస్తృతమైన నిరసనలు వ్యక్తమయ్యాక గానీ అది ఈ దాడి చట్టవ్యతిరేకమైనదనీ, తనకు తెలీకుండా జరిగిందనీ వినబడీ వినబడకుండా గొణిగింది. యజమాని 'అయితే ఏంటంట, నేను నీకు క్షమాపణ చెప్పను పో' అనగానే నౌకరు నోరు మూసుకున్నాడు. పాకిస్తాన్ అమెరికా సామ్రాజ్యవాదులకు తోకూపుకుంటూ సంపూర్ణంగా దాసోహం అంటున్న చరిత్రను చూసినప్పుడు ఇది కూడా నిజానికి ఆశ్చర్యకరం కాదు. ప్రపంచ నెంబర్ వన్ టెర్రరిస్టు పగలూ రాత్రీ పాకిస్తాన్ పమ్మాన్ గిరిజన ప్రాంతాలపై లెక్కలేనన్ని డ్రోన్ దాడులు చేస్తూ వందలాది పాకిస్తాన్ పౌరుల్ని (అందులో అత్యధికులు స్త్రీలూ, పిల్లలే) చంపుతున్నాడు. పాకిస్తాన్ వీధుల్లో డజన్ల కొద్దీ కాబోయే రేమండే డేవిస్ల బోర విరుచుకుని తిరుగుతూ పాకిస్తాన్ సాధారణ పౌరుల రక్తాన్ని తాగడానికి సిద్ధంగా వున్నారు. కానీ సిగ్గు శరమూ, వెన్నెముకా లేని పాకిస్తాన్ పాలకవర్గాలు నరహంతక 'నోబెల్ శాంతి బహుమతి గ్రహీత'కు పాకిస్తాన్ పౌరుల రక్తంతో తడిసిన ఎర్ర తివాచీల్ని పరచడానికి తొక్కినలాడుతున్నారు.

ఒకామా బిన్ లాదెన్ నాయకత్వంలో అల్ కాయిదా చేసేందని ఆరోపిస్తున్న సెప్టెంబర్ 11 దాడుల తర్వాత నుండి అప్పటి అమెరికా అధ్యక్షుడు జార్జి బుష్ నేతృత్వంలో అమెరికా సామ్రాజ్యవాదులు ముస్లింలకు వ్యతిరేకంగా ప్రపంచవ్యాప్తంగా విషప్రచారాన్ని లంకించుకుని ఆఫ్ఘనిస్తాన్పై, ఇరాక్పై దురాక్రమణ యుద్ధాలకు పాల్పడ్డారు. లక్షలాది సామాన్య ప్రజానీకం ఈ అన్యాయ యుద్ధాల్లో ప్రాణాల్నీ, శరీరాంగాల్నీ కోల్పోయారు మహిళలూ, పిల్లలూ ఎదుర్కొన్న దారుణాలకు అంతే లేదు. టెర్రరిజంపై యుద్ధం పేరుతో ప్రపంచవ్యాప్తంగా ముస్లింలను టార్గెట్ చేస్తూ వారిని అంతులేని అకృత్యాలకు బలి చేశారు. అల్ కాయిదాను 'టెర్రరిజానికి'



ప్రతీకగా మార్చేసి, ఒసామాని అమెరికాకీ, ప్రపంచానికీ నెంబర్ వన్ శత్రువుగా చిత్రికరించి ఆయన్ని భూతద్దంలో చూపించసాగారు. ముస్లింలపై చేసే దారుణాలన్నిటినీ సమర్థించుకునే ప్రయత్నంలో భాగంగా ప్రతి టెర్రరిస్టు దాడి వెనకాల వున్న బూచిగా అల్ కాయిదాని అనేకరెట్లు పెంచేసి ప్రచారం చేశారు. ఒసామా కోసం, ఇతర అల్ కాయిదా నాయకుల కోసం మానవవేటను ఆరంభించి లక్షలకొలది దాలర్లను కుమ్మరించారు. ఆప్టనిస్టాన్, ఇరాక్ లో తోలుబొమ్మ ప్రభుత్వాలను స్థాపించారు పాకిస్తాన్ అయితే దాదాపు ఒక వలసదేశాన్ని పోలి ఉంది. టెర్రరిజంపై యుద్ధ రథచక్రాలు ముస్లిం జనాభాని లక్షల్లో తన ఇనుప పాదాల కింద తొక్కేస్తూ తన బీభత్సయాత్ర కొనసాగిస్తూనే ఉంది.

ఒక సంస్థ పుట్టడానికి గల మూలకారణాల్ని నిర్మూలించకుండా - ఈ సందర్భంలో అవి సామ్రాజ్యవాద దోపిడీ, అణచివేత, జోక్యం, అవమానం - కేవలం ఒక నాయకుణ్ణి చంపడం ద్వారా ఏ సంస్థనూ అంతం చేయలేరనేది చరిత్రలో పదేపదే రుజువైన సత్యం. సామ్రాజ్యవాదుల పట్ల, ప్రత్యేకించి అమెరికా సామ్రాజ్యవాదుల పట్ల, జియోనిస్టు ఇజ్రాయిల్ పట్ల ముస్లిం ప్రజలలో వున్న తీవ్ర క్రోధం, అసంతృప్తి అనేక రూపాల్లో వ్యక్తీకరణ పొందుతోంది, అల్ కాయిదా కూడా వాటిలో ఒకటి. అరబ్ ప్రపంచంలోని వెల్లువలు ఈ ఆగ్రహానికి మరొక వ్యక్తీకరణ - అవి తమ దేశ నియంతలకూ, సామ్రాజ్యవాదానికీ రెంటికీ వ్యతిరేకంగా వెల్లువెత్తినవి. సామ్రాజ్యవాదానికి వ్యతిరేకంగా చేసే పోరాటంలో అల్ కాయిదా వంటి సంస్థలు ఎంచుకునే కొన్ని పద్ధతులు సామాన్య పౌరులకు హాని కలిగిస్తున్నాయి అమాయకుల ప్రాణాలను బలిగాన్నప్పుడు అవి ఖండించతగినవే. కానీ వాటిని మనం సందర్భం నుండి విడదీసి అమెరికా ప్రభుత్వం తన పౌరులు సమ్మూలని కోరుకుంటున్నట్టుగా ఎవరో కొందరు మతిలేనివారు 'అమెరికాపై అకారణ ద్వేషంతో చేసే దాడులుగా చూడకోడదు. సామ్రాజ్యవాద జోక్యాలూ, దురాక్రమణ యుద్ధాలూ లేకుంటే అల్ కాయిదాలూ వుండవు. బుష్, ఒసామాల వంటి నరహంతకులు లేకుంటే ఒసామాలూ వుండరు.

అమెరికా సామ్రాజ్యవాదుల చేతుల్లో ఒసామా బిన్ లాదెన్ దారుణ హత్యను ఖండించవలసిందిగా సిపిఐ (మావోయిస్టు) ప్రపంచ ప్రజలను కోరుతోంది. 'టెర్రరిజంపై యుద్ధం' పేరుతో ముస్లిం ప్రజాసౌకంపై చేస్తున్న అన్ని రకాల దాడుల్ని తక్షణం నిలిపివేయాలని డిమాండ్ చేస్తోంది.

ప్రపంచంలోని అన్ని రకాల దోపిడీ, పీడనల్ని సమూలంగా నిర్మూలించగలిగే ఏకైక సిద్ధాంతం మార్క్సిజం-లెనినిజం-మావోయిజమేనని సిపిఐ (మావోయిస్టు) మరోసారి దృఢంగా ప్రకటిస్తోంది. కార్మికవర్గమూ, దానికి ప్రాతినిధ్యం వహించే కమ్యూనిస్టు పార్టీ నాయకత్వంలో మాత్రమే నియంతల, 'ప్రజాస్వామ్యాల'గా పిలవబడే బూర్జువా నియంతృత్వాల, సామ్రాజ్యవాదుల పదపుట్టనల కింద నలిగిపోతున్న వీడిత జాతులూ, ప్రజలూ సంపూర్ణ విముక్తిని సాధించగలుగతారు. అల్ కాయిదా గానీ, దానిలాంటి ఇతర సంస్థలుగానీ ఎన్ని చర్యలు చేసినా

అవి సామ్రాజ్యవాద దురాక్రమణల నుండి, వారి జోక్యం నుండి వారికి స్వాతంత్ర్యాన్ని, సార్వభౌమత్వాన్నీ సాధించలేవు. పాలస్తీనా ప్రజల పోరాటం సహా అరబ్ ప్రపంచం వెల్లువలా, ఆ సంస్థల మొక్కవోని పోరాటం, త్యాగాలూ సామ్రాజ్యవాదం, భూస్వామ్యం, దళారీ నిరంకుశ పెట్టుబడిదారీ విధానాలకు వ్యతిరేకంగా ప్రజాయుద్ధాలుగా సంఘటితం కాకుండా గమ్యాన్ని చేరుకోలేవు.

ప్రపంచవ్యాప్తంగా ముస్లిం ప్రజానీకాన్ని టార్గెట్ చేస్తూ సామ్రాజ్యవాదులు, ప్రత్యేకించి అమెరికా సామ్రాజ్యవాదులు అన్యాయంగా ఎక్కుపెట్టిన సోకాల్డ్ టెర్రరిజంపై యుద్ధాన్ని ఐక్యంగా తిప్పి కొట్టాలని ప్రపంచ పీడిత జాతులకూ, ప్రజలకూ సిపిఐ (మావోయిస్టు) పిలుపునిస్తోంది. తమ పాలకులు మూడవ ప్రపంచ దేశాల్లో అమలు చేస్తున్న పాశవికమైన సామ్రాజ్యవాద విధానాలే అమెరికా ప్రజల ప్రాణాలకు ముప్పు ఏర్పడుతోంది తప్ప టెర్రరిస్టుల వల్ల కాదు అనీ, తమ సంక్షేమానికి హాని కలిగిస్తూ, తమను నిరుద్యోగులుగా మారుస్తూ పదే పదే వచ్చే ఆర్థిక సంక్షోభాలు పెట్టుబడిదారీ ఆర్థిక విధానాల ఫలితం తప్ప వలస వచ్చిన ప్రజలు దానికి కారణం కాదు అనీ గుర్తించాలని మేం వారికి విజ్ఞప్తి చేస్తున్నాం. అమెరికా ప్రజానీకం తమ గళాల్ని విప్పి ఉమ్మడి శత్రువుపై వాటి ఇంటి ముంగిట్లోనే పోరాటానికి దిగాలని మేం విజ్ఞప్తి చేస్తున్నాం. మీ దేశ పాలకులు అణచివేస్తున్న ప్రజల న్యాయమైన పోరాటాలకు మద్దతుగా నిలవడం మీ విముక్తికి కూడా బాటలు వేస్తుంది. గుత్త పెట్టుబడిదారీ విధానానికి వ్యతిరేకంగా అమెరికా సహా అన్ని సామ్రాజ్యవాద దేశాలలోని కార్మికవర్గమూ, ప్రజలూ చేసే పోరాటాలూ, మూడో ప్రపంచ దేశాల పీడిత జాతులూ, ప్రజానీకం చేసే పోరాటాలూ ఐక్యమై మన ఉమ్మడి శత్రువును ముంచెత్తే బ్రహ్మాండమైన తుఫానుగా మారుతాయని మేం హృదయపూర్వకంగా ఆశిస్తున్నాం.

ఆఫ్ఘనిస్తాన్లోనూ, పాకిస్తాన్లోనూ అమెరికా నాయకత్వంలోని నాటో బలగాలు చేస్తున్న దారుణాలకు వ్యతిరేకంగా గొంతెత్తాలనీ, అక్కడి నుండి వాటి తక్షణ ఉపసంహరణను డిమాండ్ చేయాలనీ సిపిఐ (మావోయిస్టు) ప్రత్యేకించి దక్షిణాసియా ప్రజలకు పిలుపునిస్తోంది. తమ నేలపై అమెరికా సామ్రాజ్యవాదుల చేస్తున్న దాడులకు వ్యతిరేకంగా, సామ్రాజ్యవాద ఒత్తిడి, జోక్యాల నుండి స్వాతంత్రం కోసం పోరాడుతున్న పాకిస్తాన్ ప్రజలకు మద్దతునివ్వండి.

అమెరికా సామ్రాజ్యవాదమే ప్రపంచ శాంతికి, మూడో ప్రపంచ దేశాల సార్వభౌమత్వానికీ, వాటి ప్రగతికీ ముప్పుగా వున్న ప్రపంచ ప్రజల నెంబర్ వన్ శత్రువు అని గుర్తిద్దాం. దోపిడీ, పీడనలు నుండి విముక్తి పొంది ఆత్మగౌరవంతో, సగర్వంగా తలెత్తి జీవించే రోజుల కోసం సామ్రాజ్యవాదులకూ, మన దేశాల్లోని వారి దళారులకూ వ్యతిరేకంగా పోరాడుదాం.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**బీహార్ లో పోలీసులు అరెస్టు చేసిన మావోయిస్టు నాయకుల్ని**

**బేషరతుగా విడుదల చేయాలి!**

**సీపీఐ (మావోయిస్టు) కేంద్రకమిటీ నాయకుల అరెస్టులకూ,  
దేశ పాలక ముఠా ప్రజలపై సాగిస్తున్న అన్యాయమైన యుద్ధానికి,  
అందులో భాగంగానే ఉత్తరప్రదేశ్ రైతులపై సాగిస్తున్న అణచివేతకు  
వ్యతిరేకంగా**

**మే 21-22 తేదీలలో 'భారత్ బండ్'ను విజయవంతం చేయండి!**

ఏప్రిల్ 29న బీహార్ లోని కటిహార్ జిల్లాలోని బార్ సోయి గ్రామంలో కేంద్ర ఇంటలిజెన్స్ సంస్థలు, ఆంధ్రప్రదేశ్, బీహార్, ఛత్తీస్ గఢ్ తదితర రాష్ట్రాల ఇంటలిజెన్స్ సంస్థలు పథకం ప్రకారం దాడి చేసి మా పార్టీకి చెందిన ముగ్గురు సీసీ సభ్యులతో సహా మొత్తం ఏడుగురిని అరెస్టు చేశారు. అరెస్టుయిన కామ్రేడ్స్ లో కేంద్రకమిటీ సభ్యులైన పులేందు శేఖర్ ముఖర్జీ ఎలియాస్ సాహెబ్ దా, వారణాసి సుబ్రహ్మణ్యం ఎలియాస్ విమల్ ఎలియాస్ శ్రీకాంత్, విజయ్ కుమార్ ఆర్య ఎలియాస్ జస్ పాల్ జీ సహా బీహార్-ఝార్ఖండ్ స్పెషల్ ఏరియా పరిధిలోని ఉత్తర బీహార్-ఉత్తర ప్రదేశ్ రీజియనల్ బ్యూరో కార్యదర్శి అభిమన్యు ఎలియాస్ ఉమేష్ యాదవ్, నోఖేలాల్ చౌధరి, శ్యాంజీ రుషి, ఇంటి యజమాని అనిరుద్ధ్ రవిదాస్ లు వున్నారు. విప్లవకారుల్ని వెంటాడి హతమార్చడంలో కుఖ్యాతి గాంచిన ఏపీఎస్ఐబీ కామ్రేడ్ సుబ్రహ్మణ్యంను గత కొన్ని నెలలుగా వెంటాడుతున్నది. గత సంవత్సరం జూలై ఆఖరులో ఆయన వాళ్ల దాడి నుండి తృటిలో తప్పుకున్నాడు. ఈ కామ్రేడ్స్ ఒక సమావేశం కోసం కలుసుకున్న సందర్భంలో కేంద్ర-రాష్ట్రాల ఇంటలిజెన్స్ సంస్థలు అందజేసిన పక్కా సమాచారంతో బీహార్ ఎస్ టి ఎఫ్ అధికారులు వాళ్లను అరెస్టు చేశారు.

పార్టీలో సాహెబ్ దా, గగన్ దా, ఆకాశ్ దా అనే పేర్లతో పిలవబడే 67 సంవత్సరాల సీనియర్ మావోయిస్టు నేత కామ్రేడ్ పులేందు శేఖర్ ముఖర్జీ దాదాపు గత 45 ఏళ్లుగా విప్లవోద్యమానికి నాయకత్వం వహిస్తున్నాడు. కలకత్తా నగరంలో పుట్టిన సాహెబ్ దా నక్సల్బరీ వుద్యమ ప్రేరణతో వున్నత విద్యను వదిలేసి విప్లవ పోరాటంలోకి దూకి ప్రజాయుద్ధ పురోగమనం కోసం తన సర్వస్వాన్ని ధారపోశాడు. తన సుదీర్ఘ విప్లవ జీవితంలో ఆయన బెంగాల్ సహా

దేశంలోని వివిధ ప్రాంతాల్లో విప్లవోద్యమ నిర్మాణం కోసం, నిజమైన విప్లవకారుల, కమ్యూనిస్టు సంస్థల ఐక్యత కోసం గణనీయంగా కృషి చేశాడు. ఆస్థమా, అల్సర్ తదితర వ్యాధులతో తీవ్రంగా బాధపడుతూనే ఆయన కర్తవ్య నిర్వహణలో పాలు పంచుకుంటూ వున్నాడు.

విమల్ అనే పేరుతో ఆంధ్రప్రదేశ్ విప్లవ శ్రేణుల్లో, శ్రీకాంత్ పేరుతో దేశవ్యాప్తంగా పార్టీ శ్రేణుల్లో సుపరిచితుడైన కామ్రేడ్ వారణాసి సుబ్రహ్మణ్యం విశాఖపట్నంలోని ఆంధ్ర విశ్వవిద్యాలయంలో వున్నత విద్యను పూర్తి చేసి విప్లవ కార్యకలాపాల్లోకి ప్రవేశించాడు. 1970వ దశకంలో రాడికల్ విద్యార్థి సంఘానికీ, తదనంతరం రాడికల్ యువజన సంఘం, సింగరేణి కార్మిక సమాఖ్యలకూ ఆయన నాయకత్వం వహించాడు. పార్టీ పిలుపుపై ఉత్తర భారతానికి తరలివెళ్లి ఆయన అక్కడ అనేక రాష్ట్రాల్లో విప్లవోద్యమ నిర్మాణానికి ఎనలేని కృషి చేశాడు. తీవ్ర అనారోగ్యాన్ని లెక్కచేయకుండా వివిధ స్థాయిల్లో, వివిధ రంగాల్లో ఆయన నిర్విరామంగా కృషి చేశాడు.

విజయ్ కుమార్ ఆర్యగా బీహార్ ప్రజానీకానికి సుపరిచితుడైన కామ్రేడ్ జస్పాల్ జీ రైతాంగంలోనూ, సాంస్కృతిక రంగంలోనూ నాయకత్వం వహిస్తూ విప్లవోద్యమంలో కీలక పాత్ర పోషించిన కామ్రేడ్. గత మూడు దశాబ్దాలకు పైగా వివిధ రంగాల్లో, వివిధ ప్రాంతాల్లో ఆయన విప్లవ కార్యకలాపాలకు నాయకత్వం వహిస్తూ, ప్రజాందోళనలు నిర్మిస్తూ వచ్చాడు.

హద్దుల్లోని క్రూరత్వానికి పేరుమోసిన సీఐఏ, మొస్సాద్ వంటి విదేశీ ఇంటలిజెన్స్ సంస్థల నుండి శిక్షణ పొందిన భారత ఇంటలిజెన్స్ అధికారులు విప్లవోద్యమానికి సుదీర్ఘకాలంగా నాయకత్వం వహిస్తున్న కామ్రేడ్స్ ను టార్గెట్ చేసి వెంటాడి, వేటాడి పట్టుకుంటున్నారు. నిజానికి అమెరికాకు చెందిన సీఐఏ, ఎఫ్ బీఐలే మన దేశంలోని ఇంటలిజెన్స్ సంస్థల్ని నడిపిస్తున్నాయి. గత రెండేళ్ల కాలంలో పట్టుబడిన అగ్రనేతలలో కామ్రేడ్స్ పబ్లిక్ సుధాకర్, శాఖమూరి అప్పారావు, ఆజాద్ లను ఇంటలిజెన్స్ సంస్థలు హత్య గావించాయి. మరి కొందరు కేంద్ర, రాష్ట్ర స్థాయి నాయకత్వ కామ్రేడ్స్ ను అరెస్టు చేసి జైళ్లలో నిర్బంధించాయి. వీళ్లను వేర్వేరు రాష్ట్రాల్లో బూటకపు కేసుల్లో ఇరికించి సుదీర్ఘ కాలం పాటు ఎలాంటి బెయిల్ ఇవ్వకుండా జైళ్లలో మగ్గలా చేస్తున్నారు. తప్పుడు సాక్ష్యాలు చెప్పించి కఠిన శిక్షలు, జీవితఖైదు విధిస్తున్నారు. వివిధ రాష్ట్రాల్లోని జైళ్లలో బందీలుగా వున్న మహిళా నేతలను, కార్యకర్తలను మరింత అమానవీయ శారీరక, మానసిక హింసలకు గురి చేస్తున్నారు. జైళ్లలో తీవ్ర అనారోగ్యంతో బాధపడుతున్న కామ్రేడ్స్ సుశీల్ రాయ్, షీలా దీదీ, నారాయణ్ సాన్యాల్, కోబాద్ గాంధీ, అమితాబ్ బాగ్చీ తదితర కామ్రేడ్స్ కు వైద్య సహాయం అందకుండా చేస్తూ వేధిస్తున్నారు.

ప్రపంచ ఆర్థికవ్యవస్థ ఎదుర్కొంటున్న తీవ్ర సంక్షోభం నుండి బయటపడడం కోసం సామ్రాజ్యవాదులు వెనుకబడిన దేశాలపై వనరుల దోపిడీని తీవ్రతరం చేస్తున్నారు. తమ

ప్రయోజనాలకు ఆటంకంగా భావించిన దేశాలపై బెదిరింపులకు పాల్పడుతున్నారు. వినకుంటే ఏకంగా బాంబులు కురిపిస్తూ అన్యాయమైన యుద్ధాలు చేస్తున్నారు. భారత భూస్వామ్య, దళారీ పెట్టుబడిదారీ పాలకవర్గాలు దేశంపై సంక్షోభ ప్రభావం ఏమీ లేదని ఒకవైపు బుకాయిస్తూనే రోజురోజుకూ మరింతగా సంక్షోభపు లోతుల్లోకి కూరుకుపోతున్నాయి. సామ్రాజ్యవాద దోపిడీకి తలుపులు బార్లా తెరుస్తూ నయా వుదార విధానాల్ని బరితెగించి అమలు చేస్తున్నాయి. కేంద్ర-రాష్ట్ర ప్రభుత్వాలు ఎన్నో బహుళజాతి కంపెనీలతో లక్షల కోట్ల రూపాయల ఎంవోయూలు చేసుకొని దేశంలోని సహజ సంపదలన్నీ తెగనమ్ముతున్నాయి. ఎస్ఈజెడ్లు, పరమాణు విద్యుత్ రియాక్టర్ స్థాపన, ధర్మల్ విద్యుత్ ప్రాజెక్టులు, భారీ డ్యాంలు, ఎక్స్ప్రెస్ హైవేలు, అభయారణ్యాలు వంటి పథకాలతో ప్రజల నుండి బలవంతంగా భూముల్ని లాక్కుంటున్నాయి. అడవుల్ని, నీటినీ, భూముల్ని, మొత్తంగా పర్యావణాన్నీ వినాశనం గావిస్తూ ప్రజల్ని, ముఖ్యంగా ఆదివాసుల్ని నిలువనీడ లేకుండా చేస్తున్నాయి. ఈ విధానాల చాటునే మంత్రులు, ముఖ్యమంత్రులు, బడా అధికార్లు పెద్ద ఎత్తున అవినీతి కుంభకోణాలకు పాల్పడుతూ లక్షల కోట్ల రూపాయల్ని దిగమింగుతున్నారు. ఇలా పోగు చేసుకున్న నల్లధనాన్ని స్విస్ బ్యాంకుల్లో దాచి పెడుతున్నారు. కార్మికుల, రైతుల, వుద్యోగుల, మధ్యతరగతి ప్రజల బతుకుల్ని దుర్భరం చేస్తున్నారు. ఒకవైపు టాటాలు, బిర్లాలు, అంబానీలు, జిందల్లు, మిత్తల్లు, మహేంద్రలు, రూయియాలు, నికో జైస్సాల్, నన్ నెట్వర్క్లు తమ ఆస్తుల్ని వేల, లక్షల కోట్లలో పెంచుకుంటుండగా దేశంలోని 77 శాతం మంది ప్రజలు రోజుకు 20 రూపాయలైనా సంపాదించలేక ఆకలితో అలమటిస్తున్నారు. ఆకలిచావులు, అధికధరలు, నిరుద్యోగం, విస్తాపన, రోగాలు, పోషకారలోపం వంటి సమస్యల సుడిగుండంలో దేశ ప్రజానీకం కొట్టుమిట్టాడుతున్నారు. దీనిని ప్రశ్నించే, దీనికి వ్యతిరేకంగా వుద్యమించే ప్రజల్ని ఉక్కుపాదంతో పాలకులు అణిచివెయ్యడానికి లక్షలాది పోలీసు, పారామిలిటరీ బలగాల్ని ప్రయోగిస్తున్నారు. పౌర, ప్రజాస్వామిక హక్కుల్ని నేలరాస్తూ నల్లచట్టాల్ని రూపొందిస్తున్నారు. లక్షల కోట్ల రూపాయల ప్రజాధనాన్ని నీళ్లలా ఖర్చు చేసి ప్రజల్ని అణచివేసే యంత్రాంగం కోరల్ని పడుసుదేరుస్తున్నారు.

దోపిడీ పాలకవర్గాల పట్ల ప్రజల్లో కట్టలు తెంచుకుంటున్న అసంతృప్తి, అవేశాలు మావోయిస్టు వుద్యమం బలోపేతం కావడానికి వుపయోగపడుతున్నాయనే వాస్తవాన్ని గుర్తించిన పాలకవర్గాలు ఒక పథకం ప్రకారమే 'మావోయిస్టు వుద్యమం దేశ అంతర్గత భద్రతకు అతి పెద్ద ప్రమాదమ'ని ప్రచారం మొదలుపెట్టాయి. మావోయిస్టు వుద్యమాన్ని హింసావాదంగా, మావోయిస్టు పార్టీని టెర్రరిస్టు సంస్థగా చిత్రీకరిస్తూ పెద్ద ఎత్తున దుష్ప్రచారం చేస్తున్నాయి. తమ సామ్రాజ్యవాద-అనుకూల విధానాల కొనసాగింపుకు, అందులో భాగంగా వనరుల దోపిడీకి అతి పెద్ద అడ్డంకిగా భావిస్తున్న మావోయిస్టు పార్టీని సమూలంగా నిర్మూలించే లక్ష్యంతో ముఖ్యంగా గత రెండేళ్లుగా 'ఆపరేషన్ గ్రీన్ హింట్' పేరుతో అత్యంత పాశవిక ఫాసిస్టు దాడిని

ప్రారంభించాయి. మావోయిస్టు వుద్యమ ప్రాంతాల్లో వివిధ స్థాయిల్లో పెంపొందుతున్న ప్రత్యామ్నాయ ప్రజా రాజ్యవ్యవస్థను నాశనం చేసే లక్ష్యం కూడా కలిగిన ఈ దాడిని జనవరి 2011 నుండి మరింత తీవ్రతరం చేసి దీనిని 'అపరేషన్ గ్రీన్ హంట్-2'గా పేర్కొంటున్నారు. ఇందులో భాగంగా వుద్యమ ప్రాంతాల్లో పోలీసు, పారామిలిటరీ బలగాలు, ప్రత్యేక బలగాలు ఇవి తయారు చేసిన విప్లవ ప్రతీఘాతుక గూండా మూకలు బూటకపు ఎన్కౌంటర్లు, విచ్చలవిడి హత్యలు, గ్రామదహనాలు, లూటీలు, మహిళలపై అత్యాచారాలు, అరెస్టులు, చిత్రహింసల పరంపరను తీవ్రతరం చేశాయి. ఛత్తీస్ గఢ్ లో సైన్యాన్ని మోహరించడానికి పూర్తి సన్నాహాలు చేస్తూ మాడ్ ప్రాంతంలో 800 చదరపు కిలోమీటర్ల భూమిని స్వాధీనం చేసుకోబోతున్నారు. మాడ్ ప్రాంతంలోనూ, ఛత్తీస్ గఢ్-ఒడిషా సరిహద్దులోనూ రెండు సైనిక శిక్షణా కేంద్రాలను స్థాపించబోతున్నారు. వాయుసైనిక బేస్ నిర్మాణం కోసం కూడా సన్నాహాలు చేయడంతో పాటు 'అత్యురక్షణ' పేరుతో వాయుసైన్యానికి దాడులు చేసే అధికారం కూడా ఇచ్చారు.

దండకారణ్యం (ఛత్తీస్ గఢ్) లోని చింతల్ నార్ ప్రాంతంలో మార్చి 11 నుండి 16 మధ్యలో 350 మంది కోబ్రా కమాండోలు, కోయ కమాండోలు, వందలాది ఎస్ టి ఎఫ్ బలగాలు మొర్రపల్లి, తిమ్మాపురం, తాడిమెట్ల గ్రామాల్లో విచ్చలవిడి విధ్వంసకాండ సాగించి 300 ఇండ్లు కాలబెట్టారు. వేల క్వింటాళ్ల ధాన్యం తగులబెట్టారు. ఇంటింటినీ దోచుకున్నారు. ముగ్గురు గ్రామీణులను కాల్చిచంపారు. ఇద్దరిని మాయం చేశారు. ఐదుగురు మహిళలపై అత్యాచారం చేసి దాదాపు 50 మంది గ్రామస్తుల్ని తీవ్రంగా హింసించారు. దీనిపై విచారణ కోసం వెళ్లిన ప్రజాస్వామికవాదులపై, రిపోర్టింగ్ కోసం వెళ్లిన మీడియా ప్రతినిధులపై, బాధితులకు సహాయ సామగ్రిని తీసుకెళ్తున్న సామాజిక కార్యకర్తలపై ఫాసిస్టు ముఖ్యమంత్రి రమన్ సింగ్, పాలకవర్గాల కావలికుక్కలైన డిజిపి విశ్వరంజన్, బస్తర్ ఐజి లాంగ్ కుమేర్, దంతెవాడ ఎస్ ఎస్ పి కల్లూరిలు కుట్రపన్ని సల్వాజుడుం గూండాలతో దాడులు చేయించి వాళ్లను ఆ ప్రాంతానికి వెళ్లకుండా అడ్డుకున్నారు. ఈ సంఘటనలపై రాష్ట్రంలోనూ, దేశంలోనూ బాగా ప్రచారం జరిగిన నేపథ్యంలో తప్పనిసరై రమన్ సింగ్ తాడిమెట్ల గ్రామాన్ని పర్యటించాడు. ఆ సందర్భంగా ఒక వైపు ముఖ్యమంత్రి సభ జరుగుతుండగానే అదే గ్రామంలో మరో మూలన కోయ కమాండోలు మరో 15 ఇండ్లకోసం లూటీకి పాల్పడి కొందరిని కొట్టి ఒక మహిళపై అత్యాచారం చేశారంటే ఛత్తీస్ గఢ్ లో ఫాసిస్టు బీభత్సకాండ ఏ స్థాయిలో పేట్రేగిపోతున్నదో అర్థం చేసుకోవచ్చు. ఈ తరహా దాడుల్ని బస్తర్ ప్రాంతంతో పాటు మహారాష్ట్రలోని గడ్చిరోలి జిల్లాలో కూడా నిత్యం కొనసాగిస్తున్నే వున్నారు. అంతే కాకుండా ఈ ప్రాంతాల్లో రహస్య హంతక ముఠాల్ని ఎగదోసి ప్రజా సంఘాల కార్యకర్తల్ని, పార్టీ కార్యకర్తల్ని హత్య చేయిస్తున్నారు. మహిళా కార్యకర్తలపై అత్యాచారాలూ, దాడులూ ప్రత్యేకించి చేయిస్తున్నారు. ఏప్రిల్ 19న నారాయణ్ పూర్ జిల్లాలోని చినారీ గ్రామంలో 14 ఏళ్ల బాలుడు రజ్జును కాల్చి చంపి ఎన్ కౌంటర్ కథల్లారు. ఇవి

దండకారణ్యంలో రోజువారీగా జరుగుతున్న తీవ్ర నిర్బంధకాండలో కొన్ని తాజా వుదాహరణలు మాత్రమే.

మార్చి 14న బీహార్ లోని తూర్పు చంపారణ్ జిల్లాలో పోలీసులు ముగ్గురు మహిళలతో సహా ఆరుగురు మావోయిస్టు కార్యకర్తల్ని కాల్చి చంపారు. మరి కొందరిని అరెస్టు చేశారు. రూర్ఖండ్ ప్రభుత్వం మావోయిస్టు నేతల్ని హతమార్చే లక్ష్యంతో వేలాది సంఖ్యలో పోలీసు, పారామిలిటరీ బలగాల్ని దించి దాడులకు పాల్పడుతున్నది. విచ్చలవిడి అరెస్టుల్ని కొనసాగిస్తున్నది. విస్థాపన, భూముల బలవంతపు స్వాధీనానికి వ్యతిరేకంగా వుద్యమిస్తున్న ప్రజలపై ఫాసిస్టు దాడులు చేస్తున్నది. ఒడిశాలో దళారీ నవీన్ పట్నాయక్ ప్రభుత్వం రాష్ట్రం నలుమూలలా బూటకపు ఎన్కౌంటర్లు సాగించి గత 4 నెలల్లోనే 25 మందికి పైగా మావోయిస్టు కార్యకర్తల్ని, గనుల తవ్వకాల్ని వ్యతిరేకించే కార్యకర్తల్ని, సాధారణ ప్రజల్ని కాల్చి చంపింది. వీరిలో 12 ఏళ్ల బాలిక జాంగ, మరి కొందరు టీనేజ్ బాలికలు వున్నారంటే పట్నాయక్ సాగిస్తున్న ఫాసిస్టు దమనకాండను అర్థం చేసుకోవచ్చు.

గత 34 ఏళ్లుగా సాగించిన ఫాసిస్టు పాలనను ఎలాగైనా నిలబెట్టుకోవాలనే లక్ష్యంతో పశ్చిమ బెంగాల్ సీపీఎం ప్రభుత్వం ఎన్నికలకు ముందుగా ప్రజలపై, మావోయిస్టులపై దాడిని తీవ్రతరం చేసింది. పోలీసు, పారామిలిటరీ బలగాలతో, తన గుండా మూకలైన హార్మర్ బాహినీతో అది హత్యాకాండలకు, అత్యంత దారుణ కృత్యాలకు పాల్పడుతున్నది. నెతాయి హత్యాకాండ, శశధర్ మహతో హత్య వంటివి కొన్ని తాజా వుదాహరణలు మాత్రమే. అరెస్టయిన మావోయిస్టు నాయకులపై, ముఖ్యంగా మహిళలపై అది అమానవీయమైన హింసకు పాల్పడుతున్నది. ఇటీవల మేదినీపూర్ జైలులో సమ్మెకు దిగిన రాజకీయ ఖైదీలపై అది పోలీసు బలగాల్ని వుసిగొల్పి దారుణంగా దాడి చేయించింది. రాష్ట్రంలో మావోయిస్టు వుద్యమాన్ని తుడిచిపెట్టమని గొప్పలు చెప్పుకునే ఆంధ్రప్రదేశ్ ప్రభుత్వం తన పోలీసు బలగాల్ని పెద్ద ఎత్తున పెంచుతూనే వున్నది. మావోయిస్టు వుద్యమ నేతల్ని వెంటాడి వేటాడే ఫాసిస్టు విధానాల్ని వుధ్యతం చేసింది. ప్రత్యేక తెలంగాణ రాష్ట్రం కోసం వుద్యమిస్తున్న ప్రజలను అణిచివేస్తున్నది. హంతక మురాలతో హత్యలు చేయిస్తున్నది. మహారాష్ట్ర ప్రభుత్వం ఆదివాసీ వుద్యమ ప్రాంతాల్లో సీ-60 కమాండోలతో దమనకాండను యదావిధిగా కొనసాగిస్తోంది. పట్టణాల్లో మావోయిస్టు నేతలను, ప్రజాస్వామిక వాదుల్ని అరెస్టు చేసి బూటకపు కేసుల్లో ఇరికిస్తున్నది.

ఈ ఫాసిస్టు దాడి కేవలం మావోయిస్టు వుద్యమంపైననే సాగడం లేదు. దోపిడీ పాలకవర్గాలు ప్రతి ప్రజాస్వామిక వుద్యమంపైనా ఫాసిస్టు అణచివేతనే అమలు చేస్తున్నారు. గత నెల 18వ తేదీన మహారాష్ట్రలోని జైతాపూర్ లో అణు విద్యుత్ కేంద్రం స్థాపనకు వ్యతిరేకంగా వుద్యమిస్తున్న ప్రజలపై పోలీసులు కాల్పులు జరిపి ఒక తబ్ రేజ్ అనే ప్రదర్శనకారుడిని పొట్టన పెట్టుకున్నారు.

కాగా తాజాగా ఉత్తర ప్రదేశ్ లో గ్రేటర్ నోయిడా నుండి ఆగ్రా వరకు నిర్మిస్తున్న ఎక్స్ ప్రెస్ హైవే కోసం తమ భూముల్ని ఇవ్వమని వుద్యమిస్తున్న రైతాంగంపై పోలీసు బలగాలు పాశచిక నిర్బంధాన్ని అమలు చేస్తున్నాయి. పోలీసుల లాఠీచార్జ్ లో, కాల్పులలో ఎందరో గాయపడ్డారు. కనీసం ఇద్దరు రైతులు చనిపోయారు. పోలీసుల జులుంను భట్టా పరసౌల్, దాని పరిసర గ్రామాల ప్రజలు వీరోచితంగా ప్రతిఘటించారు. అందులో ఇద్దరు పోలీసులు చనిపోగా మరి కొందరు పోలీసులు, అధికారులు గాయపడ్డారు. మరుసటి రోజు ఆగ్రా, అలీగఢ్ ప్రాంతాల్లో కూడా ప్రజలు వుద్యమాన్ని తీవ్రతరం చేశారు. పోలీసు జులుంను ఎదిరించారు. దీన్ని సాకుగా చేసుకొని ఫాసిస్టు మాయావతి ప్రభుత్వం ఉత్తర ప్రదేశ్ రైతాంగంపై తీవ్ర అణచివేతను ప్రయోగిస్తున్నది. గ్రామాల్ని దిగ్బంధించి అనేక అకృత్యాలకు పాల్పడుతున్నది.

ప్రజలారా! ప్రజాస్వామికవాదులారా! దేశభక్తులారా! పై ఫాసిస్టు నిర్బంధ చర్యలు, మావోయిస్టు నేతల అరెస్టులు ఆపరేషన్ గ్రీన్ హాంట్ పేరుతో సోనియా-మన్మోహన్ సింగ్-చిదంబరంల దేశ పాలక ముఠా సామ్రాజ్యవాదుల దన్నుతో ప్రజలపై సాగిస్తున్న యుద్ధంలో భాగమే. ప్రపంచ పెట్టుబడిదారీ వ్యవస్థ ఎదుర్కొంటున్న తీవ్ర సంక్షోభపు ప్రభావం దేశంలోని సకల రంగాలపై పడుతున్న నేపథ్యంలోనే ఈ రాజకీయ దమనకాండను, హత్యాకాండల్ని పౌరహక్కులపై దాడుల్ని చూడాలి. మావోయిస్టు విప్లవోద్యమాన్ని సమూలంగా నిర్మూలించి తమ సామ్రాజ్యవాద-అనుకూల, ప్రజావ్యతిరేక విధానాల్ని యదేచ్ఛగా కొనసాగించాలనే కుట్రలో భాగమే ఇదంతా. అణచివేత ప్రతిఘటనకు దారితీస్తుందనేది చారిత్రక సత్యం. హత్యలతో, అరెస్టులతో, నిర్బంధ క్యాంపెయిన్లతో ప్రజా వుద్యమాల్ని, విప్లవోద్యమాల్ని అణిచెయ్యగలమని సోనియా-మన్మోహన్ సింగ్-చిదంబరం పాలక ముఠా కంటున్న కలలు పగటి కలలు కాకతప్పదు. కార్పొరేట్ వర్గాలకు అమిత లాభాల్ని చేకూర్చి రైతుల్ని, ఆదివాసుల్ని నిలువనీడ లేకుండా చేసే బూటకపు 'అభివృద్ధి' సమూహాను దేశప్రజలపై రుద్దుతూ, దేశాన్ని తెగనమ్మివేస్తున్న భూస్వామ్య, దళారీ పెట్టుబడిదారీ పాలకవర్గాలూ, వాళ్లను నడిపిస్తున్న సామ్రాజ్యవాదులే మన దేశ వికాసానికి, స్వావలంబనకు, సార్వభౌమత్వానికి, స్వాతంత్ర్యానికి, ప్రజల సంక్షేమానికి అతి పెద్ద శత్రువులు. వీళ్లను సమూలంగా నిర్మూలించే లక్ష్యంతో మా పార్టీ నాయకత్వంలో సాగుతున్న ప్రజాయుద్ధంలో, నూతన ప్రజాస్వామిక విప్లవంలో పెద్ద ఎత్తున సమీకృతం కావల్సిందిగా మా కేంద్రకమిటీ పిలుపునిస్తున్నది. పౌరహక్కుల కార్యకర్తలు, మేధావులు, ప్రజాస్వామికవాదులు, శాంతి చర్చలు జరగాలని కోరుకుంటున్న వాళ్లు అందరూ మా వుద్యమ ప్రాంతాలను పర్యటించి ఇక్కడ జరుగుతున్న అమానుష దమనకాండను, హత్యాకాండను స్వయంగా పరిశీలించాలని మా కేంద్ర కమిటీ విజ్ఞప్తి చేస్తున్నది. 'ప్రపంచంలో అతి పెద్ద ప్రజాస్వామ్యం' అని చెప్పుకునే ఈ దేశం నడిబొడ్డున అత్యంత పేద ప్రజలపై, ఆదివాసులపై సాగుతున్న ప్రభుత్వ ఫాసిస్టు హింసకు సంబంధించిన వాస్తవాలను దేశ ప్రజలందరి ముందు ఉంచాలని మా కేంద్ర కమిటీ కోరుతున్నది.



ఈ అరెస్టులను, హత్యాకాండల్ని, పోలీసు జులుంను, విధ్వంసకాండను, లూటీలను, అత్యాచారాల్ని, దుష్ప్రచారాల్ని, రాజ్య ఫాసిస్టీకరణను, బలవంతువు భూముల స్వాధీనాన్ని, యూఏపీవీ వంటి నల్లచట్టాల్ని ఖండించాలనీ, దీనికి వ్యతిరేకంగా సమైక్యంగా పోరాడాలని మా కేంద్ర కమిటీ ప్రజలకు, ప్రజాస్వామికవాదులకు పిలుపునిస్తున్నది. మావోయిస్టు నేతల్ని బేషరతుగా విడుదల చేయాలని ప్రభుత్వాన్ని డిమాండ్ చేస్తున్నది. ప్రభుత్వ ఫాసిస్టు బీభత్సకాండను సమైక్యంగా, సమరశీలంగా ప్రతిఘటించడమే మార్గమని, అందుకు సాహసంగా ముందుకు రావాలని మా కేంద్ర కమిటీ విప్లవ ప్రజలందరినీ కోరుతున్నది. పార్టీ, పీఎల్జీవీ నాయకత్వంలో సాగుతున్న ప్రజా ప్రతిఘటనోద్యమాన్ని మరింత తీవ్రతరం చేయడం ద్వారానే, ఇందులోకి వేల, లక్షల సంఖ్యలో సమీకృతం కావడం ద్వారానే మనం ఈ దాడిని ఓడించగలుగతామని స్పష్టం చేస్తున్నది.

మావోయిస్టు వుద్యమ నేతల అరెస్టుకు, ప్రజలపై దేశ పాలకముఠా సాగిస్తున్న యుద్ధానికి, ఉత్తరప్రదేశ్ రైతులపై సాగిస్తున్న అణచివేతకు నిరసనగా మే 21-22 తేదీల్లో 48 గంటల పాటు జరిగే 'భారత్ బండ్'ను విజయవంతం చేయాల్సిందిగా మా కేంద్రకమిటీ దేశ ప్రజలకు విజ్ఞప్తి చేస్తున్నది. ఈ బండ్ ప్రధానంగా 6 రాష్ట్రాల్లో - ఝార్ఖండ్, బీహార్, పశ్చిమ బెంగాల్, ఒడిషా, ఆంధ్రప్రదేశ్, ఛత్తీస్ గఢ్ రాష్ట్రాలతో పాటు మహారాష్ట్రలోని 3 జిల్లాలు - గచ్చిబౌలి, చంద్రపూర్, గోండియాలలో, ఉత్తరప్రదేశ్ లోని బీహార్ సరిహద్దు జిల్లాల్లో, మధ్యప్రదేశ్ లోని బాలాఘాట్ జిల్లాలో జరుగుతుంది. మిగతా రాష్ట్రాలలో వివిధ రూపాల్లో నిరసన సాగుతుంది. అయితే వైద్యం, విద్యార్థుల పరీక్షలు, ఇంటర్వ్యూలు వంటి అత్యవసర సేవల్ని ఈ బండ్ నుండి మినహాయిస్తున్నాం.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**శిక్షణా స్కూల్స్ పేరుతో సైన్యాన్ని దింపడం  
బస్తర్లోని మూలవాసుల, బస్తర్వాసుల  
జీవించే హక్కుకే ముప్పుగా పరిణమిస్తుంది !  
అడవిపై హక్కు మూలవాసులదే -**

**ప్రభుత్వానికి దానిలో ఒక్క అంగుళంపై హక్కు కూడా లేదు !**

**భారత సైన్యమా వెనకకు మళ్లు - నీ స్వంత పౌరుల ప్రాణాలను హరించకు !**

సంవత్సరం పొడుగూతా తమ పిల్లలనూ, తమ కుటుంబాలనూ పోషించుకోవడానికి ఒకవైపు బస్తర్లోని ఆదివాసీ రైతాంగం భూముల్ని దున్నుకుంటూ వర్షాలకై ఎదురుచూస్తుంటే, వారికి తెలీకుండా, దొంగతనంగా, కుట్రపూరితంగా కేంద్ర, రాష్ట్ర ప్రభుత్వాలు వారిపై మరోరకం వర్షాలను కురిపించడానికి సన్నాహాలు పూర్తి చేసుకున్నాయి. ఈ వానలు వర్షించేది నీటిని కాదు, అవి బుల్లెట్లనూ, షెల్స్ నూ, రాకెట్లనూ, ఫిరంగి గుండ్లనూ కురిపిస్తాయి. వారి భూముల్లో సాగునీటిని కాక పిల్లల, స్త్రీ పురుషుల, ముసలివాళ్ల రక్తాన్ని పారిస్తాయి. ఈ వర్షాలు జీవితకాలానికి సరిపడా శాంతినీ, సంపదనూ వాగ్దానం చేస్తున్నాయి. అవును, అది శాంతే - ఒక సృశానం ఎంత శాంతియుతంగా వుండగలుగుతుందో అంత శాంతియుతంగా వుంటుందది. అది జీవితకాలం పాటు వుంటుంది కూడా, ఎందుకంటే ఆ జీవితాలు అక్కడితో అంతం అవుతాయి కనుక. ఇక సంపదకూ కొడువేముండదు, కాకపోతే అది సామ్రాజ్యవాదులకూ, వారి పెంపుడు కుక్కలైన భారత పాలకవర్గాలకూ, కార్పొరేట్ గడ్డలకూ, ఎంఎన్సి తిమింగలాలకూ, మహత్తర భారతదేశ దళారీ నిరంకుశ పెట్టుబడిదారీ ఉమ్మడి కుటుంబంలో భాగమైన ముఖ్యమంత్రులకూ, మంత్రులకూ, ఎంఎల్ఎలకూ, ఎంపిలకూ, ఐఎఎస్, ఐపిఎస్, ఐఎఫ్ఎస్, ప్రభుత్వ అధికారులూ వగైరా వగైరాలందరికీ అది అంతులేని సంపదల్ని కురిపిస్తుంది. ఎందుకంటే అప్పుడిక ఆ సృశానం కింద నిక్షిప్తమై ఉన్న అపారమైన సంపదల్ని కబ్జా చేయడానికి ఈ ఆశపోతులకు అడ్డం వచ్చేవారు ఎవరూ మిగలరు.

మావోయిస్టు ప్రాంతాల్లో 'క్లియర్, హోల్డ్, బిల్డ్' అనే విధానాన్ని చేపట్టామని హోంమంత్రిత్వశాఖ ప్రకటిస్తోంది. మన దేశంలో పదాలకు వాటి అసలు అర్థం పోయి చాలా కాలమైపోయింది. ఈ కొత్త పదకోశం ఇలా వుంటుంది - 'క్లియర్' అంటే ఊచకోతలూ, అన్నిటిని ధ్వంసం చేసే మాపింగ్ అప్ క్యాంపెయిన్లూ 'హోల్డ్' అంటే దురాక్రమణ యుద్ధం 'బిల్డ్' అంటే ప్రజల వనరుల్ని సంపూర్ణంగా దోపిడీ చేయడం. ఇదంతా ప్రజలను బానిసల్లాంటి అస్థిత్వంలోకి నెట్టేస్తుంది, వారు సామ్రాజ్యవాద బానిస యజమానులకు సంపూర్ణ గులాములుగా

మారిపోతారు. దీనికి దాని పదం దానికుంది, దీన్ని 'అభివృద్ధి' అంటారు. కేవలం పదాలే కాదు, సంస్థలు కూడా వాటికి ఉంటాయని అందరూ అనుకునే తమ కర్తవ్యాల్ని మార్చేసుకుని కూడా చాలా రోజులే అయిపోయింది. (నిజానికి, తాము ఎందుకోసం సృష్టించబడ్డాయో వాటిని నెరవేర్చడానికి అనుకోవచ్చు). ప్రభుత్వం ప్రజల సంక్షేమానికి ఏ మాత్రం బాధ్యతపడదు, వారిని దోపిడీ చేసేవారి ప్రయోజనాలను నెరవేర్చడానికి మాత్రం తోకూపుకుంటూ, చొంగ కార్చుకుంటూ అంగలారుస్తుంది న్యాయవ్యవస్థ ప్రజల హక్కులను కాపాడదు - వాటిని ప్రజలకు అందకుండా చేయడానికి మహాగొప్ప చాకచక్యాన్ని ప్రదర్శిస్తూ ఉంటుంది పోలీసులు తామే 'చట్టం', 'చట్టం' అంటే తామే అని భావిస్తూ, దుడ్డుకర్రతో దాన్ని అమలు చేయడమే భద్రతను కల్పించడంగా చెలామణి చేస్తుంటారు ఇక భారత సాయుధ బలగాలు తమ నిఖార్సయిన నైపుణ్యంతో కూలిపోయిన ఆదివాసుల గుడిశెల్లో, దివాళా తీసిన రైతుల ఖాళీ గరిసెల్లో లేదా మురికికంపు కొట్టే కార్మికుల బస్టిల్లో 'దేశ శత్రువుల్ని' కనిపెడుతూ ఉంటాయి. కాశ్మీర్లో, ఈశాన్య రాష్ట్రాల్లో అడుగడుగునా వుండే 'శత్రువుల్ని' ఎలాగూ కనిపెడతారనుకోండి.

జూన్ మొదటివారంలో, వెయ్యిమంది భారత సైనికులు బస్తర్ గుండెలపైకి తమ ఉక్కుపాదాలతో అడుగుపెట్టారు. అంటే భౌతికంగా మాత్రమే ఇప్పుడు అడుగుపెట్టారు అనాలి. ఎందుకంటే దాదాపు ఒక దశాబ్దకాలంగా భారత సైన్యం పరోక్షంగా బస్తర్ వాసుల అణచివేతలో భాగం పంచుకుంటూనే ఉంది. మావోయిస్టులను తుడిచిపెట్టడానికి తయారైన అన్ని కౌంటర్-ఇన్-సర్జన్సీ ఆపరేషన్లలోనూ వారు భాగస్వాములుగా వుండడమే కాక ఈ పని చేసే వందలాది కిరాయి సైనికులకు వారు శిక్షణనిచ్చారు. కేవలం నారాయణపూర్లోనే సైన్యానికి (శిక్షణా స్కూలుకు) కేటాయించిన భూమి 750 చ.కి.మీ.లు. నిజానికి మూడు జిల్లాల్లో మూడు శిక్షణా స్కూళ్ల గురించి వాళ్లు మాట్లాడుతున్నారు (నారాయణపూర్, కాంకేర్, బస్తర్). దీనికి గతంలో సైన్యానికీ, వాయుసేనకూ చేసిన కేటాయింపులను కూడా చేరిస్తే కొన్ని వేల చ.కి.మీల ప్రజల భూమి సైన్యం వశమౌతుంది.

“అట్టే, ఇది కేవలం సైనిక శిక్షణా స్కూలు మాత్రమే, మేం మావోయిస్టులకు వ్యతిరేకంగా ఆపరేషన్లలో పాల్గొనం, ఇది కేవలం వారిపై మానసిక యుద్ధం చేయడానికి ఉద్దేశించినదే, అంటే 'చూడండి, మీ ఇంటి గుమ్మం ముందే సింహం కూర్చుని వుంది' అని వాళ్లపై మానసిక ఒత్తిడి తేవడానికి మాత్రమే” అంటోంది సైన్యం. రాజాధిరాజ పరమ నిరంకుశ మన్మోహన్ సింగ్ గారిని వారి చింకిపాతల పౌరులు వినప్రంగా 'అసలు ఈ శిక్షణ ఎందుకోసమండీ' అనే ఒక సాధారణ ప్రశ్న అడగవచ్చా? ఎందుకంటే 'దేశ అంతర్గత భద్రతకు అతి పెద్ద ముప్పు' మావోయిస్టులే అనే గొప్ప సత్యాన్ని బ్రహ్మాండమైన ముందుచూపుతో కనిపెట్టింది ఏలినవారే కదా! ఎవరిని మోసం చేద్దామనుకుంటున్నారు వీళ్లు? మూర్ఖులు మాత్రమే సింహం మన మీదకు దూకకుండా గుమ్మం ముందు గమ్మన కూచుంటుంది అని నమ్మగలుగుతారు. ఈ సింహం కాశ్మీర్లో, ఈశాన్య రాష్ట్రాల్లో మానవరక్తం రుచి మరిగి ఆవురుమంటూ తిరుగుతున్న

మృగం అనే విషయాన్ని మనం మరచదు. ఒక విషయాన్ని స్పష్టంగా గుర్తిద్దాం - ఈ శిక్షణ అనేది ఏదో ఆషామాషీ శిక్షణ కానేకాదు, ఇది 'గెరిల్లాలతో గెరిల్లాలగా పోరాడడానికి' ఇచ్చే కౌంటర్-ఇన్-స్టర్స్ శిక్షణ. మధ్య, తూర్పు భారతదేశంలో అత్యంత పేదరికంలో వుండే ప్రజలు చేస్తున్న సాయుధ ప్రతిఘటనను తమ పోలీసు, పారామిలటరీ బలగాలతో అదుపు చేయడంలో విఫలమైన పాలకవర్గాలు ఇప్పుడిక తాము 'ప్రజలపై యుద్ధం చేయడం' కోసమే శిక్షణనిస్తూ వచ్చిన సైన్యాన్ని దింపుతున్నారు. ఇప్పటికే దేశంలో అనేక శిక్షణా కేంద్రాలుండగా మళ్ళీ ఇంకోదాని అవసరమేమిటి? అంతకంటే ముఖ్యంగా, మధ్య భారతంలోనే దానినెందుకు నెలకొల్పుతున్నారు?

విషయం తేటతెల్లమే - అది శిక్షణా స్కూలే కానీ అది శిక్షణతోనే ఆగదు, ఒక బ్యాచ్ శిక్షణ ముగియగానే అది తన బూట్లూ, శిరస్రాణాలూ, గన్నులూ, గ్రెనేడ్లూ పట్టుకొని తనను ఎక్కడకు పంపిస్తే అక్కడకు పోయి మావోయిస్టులతో పోరాడానికి సిద్ధంగా వుంటుందన్న మాట. అలాగే వారిని కేవలం ఫ్రెండ్స్ గా కాదు, మహారాష్ట్ర, బీహార్, రూర్ఖండ్, మధ్యప్రదేశ్, పశ్చిమ కనుమలు, పశ్చిమ బెంగాల్, ఒడిషా, ఆంధ్రప్రదేశ్ లకు పంపుతారు. మధ్యభారతంలో ఎందుకు అనేదానికి సమాధానం ఇదీ.

'నీటిని తోడేసి చేపల్ని పట్టే' విధానానికి అనుగుణంగా కేంద్ర, రాష్ట్ర ప్రభుత్వాలు తమ యజమానులైన అమెరికా సామ్రాజ్యవాదుల కనుసన్నల్లో 'ఎల్ఐసీ' (తక్కువ తీవ్రతగల ఘర్షణ) వ్యూహాన్ని భారతదేశ నిర్దిష్ట పరిస్థితులకు 'సృజనాత్మకంగా' అన్వయిస్తూ అమలు చేస్తున్నాయి. అంటే అది ఈ కింది విధమైన 'దేశీ' పద్ధతుల్లో ఉండచ్చున్న మాట - సైన్యాన్ని దించడానికి సన్నాహాల్లో భాగంగా, 'నీళ్లను తోడెయ్యడం'లో భాగంగా ఇప్పుడు మాడ్ ఆదివాసులకు తమ గూడేల వద్ద ఎక్కడా కొనుక్కోడానికి బియ్యం దొరకదు. వాటిని వారు పట్టణాల్లోని దుకాణాలనబడే పోలీసు క్యాంపుల నుండి తెచ్చుకోవాలి, అందులోనూ మావోయిస్టులకు తిండి పెట్టడానికి సరిపడనంత పరిమాణాల్లోనే తెచ్చుకోవాలి. గూడేల్లో నామమాత్రంగా మాత్రమే ఉన్న పాఠశాలల్ని కూడా ఇప్పుడు రోడ్డుపక్కనుండే పక్కా బిల్డింగ్ లోకి మారుస్తున్నారు, అంటే ఆ గూడేనికి అరవై నుండి వంద కిలోమీటర్ల దూరంలో అసలు గూడెం పిల్లలకు కనీసం అది ఎక్కడుందో కూడా తెలీకుండా అక్కడ అదే గూడెం పేరుతో స్కూలు వెలుస్తుంది. ఇక తర్వాత సైన్యం రంగంలోకి దిగి అడవిని 'క్లియర్' చేయడంలో భాగంగా అక్కడ నివసించేవారందరినీ 'వ్యూహాత్మక గ్రామాల్లోకి తోలేస్తుంది. నిజానికి ఇవి కాన్సంట్రేషన్ క్యాంపులకు పెట్టిన ముద్దుపేర్లు. ఇక పైస్థాయిలో ఇటీవల భారత, అమెరికా పాలకవర్గాలు 'హోంల్యాండ్ సెక్యూరిటీ' పేరిట ఒకరికొకరు సహాయం చేసుకోవడానికి చేసిన విన్యాసాలు ఆపరేషన్ గ్రీన్ హాంట్ రెండో దశగా పిలవబడుతున్న ప్రజలపై యుద్ధంలోని ఈ దశను మరింత క్రూరంగా ఎలా అమలు జరపాలనేదానికి సన్నాహాల్లో ఒక భాగమే.

ప్రపంచంలోని ఏ ప్రజలైనాగానీ తమకంటూ ఒక భూభాగం లేకుండా శత్రువుతో నిలబడి కొట్లాడలేరు. ఇంకెవరికంటే కూడా పాలకవర్గాలకు ఈ నిజం తెలుసు అందుకనే సరిగ్గా ఆ పని

చేయడానికి వారు పూనుకున్నారు. శిక్షణా స్కూళ్ల పేరుతో ప్రభుత్వం వేల చ.కి.మీ.ల స్థలాన్ని దురాక్రమిస్తోంది, వ్యూహాత్మక గ్రామాల పేరుతో అది ఆదివాసులకూ, అడవిలో నివసించేవారికీ నిలువనీడ లేకుండా చేస్తోంది. వీరందరికీ అడవే నిలువనీడ, ఇల్లూ అన్నీ అనేది అందరికీ తెలిసిందే. కాబట్టి, విప్లవకారులూ, ప్రజాస్వామికవాదులూ, పౌరహక్కుల కార్యకర్తలూ, ప్రత్యేకించి ఆదివాసీ సంఘాలూ శిక్షణా స్కూళ్లు అనే ఈ మేలిముసుగు వెనుకగల అసలు కుట్రను గుర్తించాలి. జల్, జంగల్, జమీన్ పై హక్కు ప్రపంచంలోనే అత్యంత ప్రాచీనమైన వాసుల్లో ఒకరైన బస్తర్ మూలవాసులదే అనీ, మధ్య, తూర్పు భారతదేశంలోని మూలవాసులదే అనీ గట్టిగా నినదించాల్సిన సమయం ఇది.

ప్రభుత్వాన్ని భూఆక్రమణ గురించి, ఆదివాసీ ప్రాంతాలకు సంబంధించిన అన్ని చట్టాలనూ గాలికొడిలేయడాన్ని గురించి (5వ షెడ్యూల్, పెసా, అటవీ హక్కుల చట్టం మొ॥) ప్రశ్నించాల్సిందే. ఇలా నేరుగా దాన్ని కాలరు పట్టుకోని నిలదీయాల్సిన అవసరం వున్నప్పటికీ, అది 'తన చట్టాల్ని తాను పాటిస్తే అడవిని ఆక్రమించుకోవచ్చు' అనే విధంగా దానికి చట్టబద్ధత లభించకుండా కూడా చూసుకోవాల్సిన అవసరం ఉంది. నిజానికి, భూ ఆక్రమణ చట్టం ద్వారా 'చట్టబద్ధంగా' కార్పొరేట్లకు రైతాంగం భూమిని అందించే ఒక కుట్ర కూడా నేడు నడుస్తోంది. అది ఒక చేతి నుండి మరో చేతికి భూమి శాంతియుతంగా మారడానికి ఏం దారి తీయదనీ, రైతాంగం రక్తాన్ని పారించడకుండా, వారి జీవనాధారాల్ని ధ్వంసం చేయకుండా అమలు కాదనీ, అది నగ్నంగా భూమిని దురాక్రమించే చట్టంగానే వుంటుందనీ నేటి పరిణామాల్ని చూసేవారెవరికైనా అర్థం అవుతుంది. అందుకనే అన్నిటికంటే ముందుగా, గట్టిగా, చేయాల్సిన పని ఏంటంటే అడవి మూలవాసులకే దక్కుతుందనీ, వారికి దాన్ని పంపకం చేసుకోవడానికి 'ప్రభుత్వం' పేరుగల పెద్దన్నలెవరూ లేరనీ బిగ్గరగా, ధాటిగా ప్రకటించడం!

మా పార్టీ వదేవదే చెప్తూ వస్తున్నట్టుగా, నిజమైన ప్రజాస్వామికవాదులందరూ ఘోషిస్తున్నట్టుగా ఈ ఆపరేషన్ గ్రీన్ హంట్ లూ, క్లియర్-హోల్-బిల్డ్ పాలసీలూ అన్నీ మధ్య, తూర్పు భారతదేశంలో గల అపారమైన ఖనిజ సంపదల్నీ, ఇతర సహజ సంపదల్నీ దోచుకుపోవడానికే. ఇందుకోసం ఒక మొత్తం సముదాయం తుడిచిపెట్టుకుపోయినా వారికేం లేదు, ఒక మొత్తం నాగరికత మట్టికొట్టుకుపోయినా వారికేం లేదు. అదంతా వారి పాత బాస్ బుష్ గారు లేదా కొత్త యజమాని ఒబామాగారు ఉద్ఘాటిస్తున్నట్టుగా 'కొలాటరల్ డ్యామేజి' (అదనంగా జరిగే నష్టం) మాత్రమే.

తమ జీవితాల్నీ, జీవన విధానాల్నీ పరిరక్షించుకోవడానికీ, తమ పిల్లలకభవిష్యత్తును కాపాడుకోవడానికీ, తమ అడవితల్లిని కాపాడుకోవడానికీ, ప్రపంచంలోనే అత్యంత ప్రాచీనమైన సంస్కృతుల్లో ఒకదాన్ని దాని సగర్వ వారసులుగా కాపాడుకోవడానికీ బస్తర్, ఛత్రీస్ గడ్ ప్రజలు భారత సైన్యాన్ని ఎదిరించి పోరాడాలని సిపిఐ (మావోయిస్టు) వారికి పిలుపునిస్తోంది.

అడవిపై హక్కు మూలవాసులదే, అందులో ఒక్క అంగుళం కూడా సోనియాలకూ- మన్యోహాన్లకూ-చిదంబరంలకూ ఇవ్వం, ముఖ్యమంత్రులు, మంత్రుల రూపంలో తిరుగుతున్న రక్తపిపాసులైన భూఆక్రమణదారులకూ ఇవ్వం, బహుళజాతి తిమింగలాలకూ, భారత కార్పొరేట్ గడ్డలకూ ఇవ్వం, మైనింగ్ మాఫియాలకూ ఇవ్వం అని నినాదాలు మధ్య, తూర్పు భారతదేశం నలుమూలలా మారుమోగిద్దాం. మన కుటుంబాల్లోని ప్రతి ఒక్కరినీ, పిల్లలనూ-పెద్దలనూ, స్త్రీలనూ-పురుషులనూ, ముసలీ-ముతకా అందరినీ 'భారత సైన్యమా వెనక్కి మళ్లు - నీ స్వంత పౌరుల ప్రాణాల్నే హరించకు' అనే నినాదంతో సమీకరిద్దాం.

మనం ఎన్నో సాయుధ దాడుల్ని చూశాం కానీ ఈ కొత్త దాడి మధ్య, తూర్పు భారతదేశంలోని మూలవాసుల, అడవి నివాసుల ఉనికినే ప్రశ్నార్థకంగా మార్చేసి ప్రమాదంలో పడదోస్తుంది. అది జీవన్మరణ సమస్యగా మారింది. వారిని గెలవనిస్తే ఫలితాలు చాలా విషాదకరంగా వుండి అనేక సంవత్సరాల అంధయంగానికి దారి తీయచ్చు. త్యాగాలూ, సాహసకృత్యాలూ మనకు కొత్త కాదు. మన దేశంలో బ్రిటిష్ వలసవాదులకు వ్యతిరేకంగా జరిగిన అత్యంత సమరశీలమైన, అత్యంత నిబద్ధమైన, నిరంతరాయమైన పోరాటాలను ఆదివాసులే చేయడం అనేది మన దేశంలో వలసపాలనకు వ్యతిరేకంగా జరిగిన పోరాటాల చరిత్రకున్న విశిష్ట లక్షణం. అందులోని అత్యంత జ్ఞాజ్ఞుల్యమానమైన అధ్యాయాల్ని రచించినది సంధాల్ తిరుగుబాట్లో, 1910 నాటి మహాన్ భూంకాల్లో పాల్గొన్న సంధాలీ, బస్తర్ ఆదివాసులే. మనకు విలువైన ప్రతీదాన్నీ, మన హృదయాలకు దగ్గరైన ప్రతిదాన్నీ, మనల్ని స్వేచ్ఛగా ఊపిరి పీల్చుకోనిస్తున్న ప్రతీదాన్నీ కాపాడుకోవాలంటే మనమిప్పుడు గుర్తు చేసుకోవల్సింది ఆ పోరాట వారసత్వాన్నే. మన చివరి ఊపిరి వరకూ ఈ ప్రజాశత్రువులకు వ్యతిరేకంగా పోరాడుదాం. 'అభివృద్ధి' పేరుతో మనల్ని బానిసలుగా చేయడానికి జరుగుతున్న ప్రతి ప్రయత్నాన్నీ అడ్డుకుందాం.

మన దేశంలోనూ, ఇతర దేశాల్లోనూ ఉన్న అన్ని విప్లవ, ప్రజాస్వామిక, దేశభక్త సంస్థలకూ, ముఖ్యంగా ఆదివాసీ సంస్థలకూ మధ్య, తూర్పు భారతదేశంలో సైన్యాన్ని దింపడాన్ని ముక్తకంఠంతో ఎదిరించాలనీ, తన స్వంత పౌరులపై భారత పాలకవర్గాలు ఎక్కుపెట్టిన ఈ అన్యాయ యుద్ధాన్ని తమకు వీలైన అన్ని మార్గాల్లో బహిర్గతం చేసి, ఎదిరించి పోరాడి దాన్ని ఆపడానికి కృషి చేయాలనీ మా పార్టీ విజ్ఞప్తి చేస్తోంది.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**భారత విప్లవోద్యమ సీనియర్ నేత, పీడిత ప్రజల ప్రియతమ నాయకుడు  
కామ్రేడ్ జగదీష్ మాస్టర్ ఎలియాస్ భూపేష్ జీని  
బేషరతుగా విడుదల చేయాలి!**

**కామ్రేడ్ జగదీష్ మాస్టర్ అరెస్టుకూ, విప్లవోద్యమంపై దోపిడీ పాలక  
వర్గాలు సాగిస్తున్న ఫాసిస్టు అణచివేతకూ వ్యతిరేకంగా  
జూన్ 23న 'భారత్ బంద్'ను విజయవంతం చేయండి!**

కామ్రేడ్ 'జగదీష్ మాస్టర్'గా బీహార్ పీడిత ప్రజానీకానికి సుపరిచితుడు, సీపీఐ (మావోయిస్టు) పోలిట్ బ్యూరో సభ్యుడు, పార్టీ సీనియర్ నేతల్లో ఒకరైన కామ్రేడ్ భూపేష్ జీని బీహార్ లోని గయా జిల్లాలో గురార్ అనే చోట జూన్ 11న పోలీసులు అరెస్టు చేశారు. 72 సంవత్సరాల వయోవృద్ధుడు, దాదాపు పదేళ్లుగా తీవ్ర అనారోగ్యంతో బాధ పడుతూ ప్రజల మధ్య, ప్రజా పోరాటాలే వూపిరిగా జీవిస్తున్న కామ్రేడ్ భూపేష్ జీని వైద్యం కోసం వెళ్తున్న క్రమంలో సాదా బట్టల్లో వచ్చిన బీహార్, కేంద్ర ఫాసిస్టు ఇంటలిజెన్స్ గూండాలు ఆయనను అరెస్టు చేశారు. తాము పాటిస్తామని చెప్పుకునే రాజ్యాంగాన్నీ, చట్టాల్నీ తామే వుల్లంఘిస్తూ 24 గంటలు దాటినప్పటికీ ఆయనను కోర్టులో హాజరు పర్చుకుండా రకరకాల హింసలకూ, వేధింపులకూ గురి చేశారు.

పార్టీ క్రేణులలో 'కామ్రేడ్ భూపేష్ జీని' పేరుతో సుపరిచితుడైన కామ్రేడ్ జగదీష్ మాస్టర్ గత నాలుగు దశాబ్దాలుగా విప్లవోద్యమ నిర్మాణం కోసం ఎనలేని కృషి చేసిన ముఖ్యమైన నాయకుడు. ఉపాధ్యాయుడిగా పనిచేస్తున్న కాలంలో భారత విప్లవోద్యమ మహా నేతల్లో ఒకరైన అమరుడు కామ్రేడ్ కన్నయ్య చటర్జీ ప్రేరణతో విప్లవ రాజకీయాల వైపు ఆకర్షితుడై 1970ల తొలిసాళ్ల నుండి పూర్తికాలం విప్లవకారుడిగా పని ప్రారంభించాడు. భూస్వామ్య దోపిడీకి, పీడిత కులాల ప్రజలపై అగ్రకుల భూస్వామ్య సేనల బర్బర దాడులకు నెలవుగా వున్న బీహార్ లో ఆయన పీడిత ప్రజల సమరశీల నాయకుడిగా నిలబడి ఎన్నో ప్రజా పోరాటాలకు నాయకత్వం వహించాడు. ఈ అరెస్టు ద్వారా నయా భూస్వాములైన నితీష్ కుమార్, సోనియా-మన్మోహన్ సింగ్-చిదంబరంల ముఠా బీహార్ రైతాంగాన్ని తిరిగి చీకటి యుగాల్లోకి తీసుకుపోదలచారు. భూస్వాముల నుండి వేలాది ఎకరాల భూముల్ని స్వాధీనం చేసుకొని భూమిలేని, పేద రైతాంగానికి పంచడంలో, వాళ్లపై సాగే సామాజిక అణచివేతను ఎదిరించి వాళ్లు

అత్యగౌరవంతో తలెత్తుకొని తిరగగలిగే స్థితిని తీసుకురావడంలో కామ్రేడ్ భూపేష్ జీ పాత్ర ఎంతో గొప్పది. వృద్ధాప్యాన్నీ, తీవ్ర అనారోగ్యాన్నీ లెక్క చేయకుండా శత్రువు చేతికి చిక్కేంత వరకూ ప్రజల మధ్యనే జీవిస్తూ ప్రజలకూ, కేడర్లకూ, నూతన తరాలకూ వుత్తేజాన్నీ, ప్రేరణనూ అందిస్తూ వచ్చిన కామ్రేడ్ భూపేష్ జీ అరెస్టు ప్రజలకూ, విప్లవ శ్రేణులకూ ఎంతో భాదాకరమైంది.

మావోయిస్టు విప్లవోద్యమాన్ని అతి పెద్ద శత్రువుగా పరిగణిస్తున్న దేశ పాలకవర్గాలు దానికి నాయకత్వం వహిస్తున్న కేంద్ర, రాష్ట్ర నాయకుల్ని అరెస్టు చేయడం, ఎన్కౌంటర్ పేరుతో కాల్చి చంపడం వంటి హేయమైన చర్యలకు పాల్పడుతున్నాయి. ముఖ్యంగా గత రెండు సంవత్సరాలుగా 'ఆపరేషన్ గ్రీన్ హంట్' పేరుతో సాగిస్తున్న దేశవ్యాప్త దాడిలో భాగంగా ఒకవైపు కీలక నాయకత్వాన్ని టార్గెట్ చేసి దెబ్బ తీస్తూనే మరోవైపు వుద్యమ ప్రాంతాల్లో ఫాసిస్టు దమనకాండను కొనసాగిస్తున్నారు. ఎన్కౌంటర్ల పేరుతో విచ్చలవిడిగా నిరాయుధ ప్రజల్ని కాల్చి చంపడం, గ్రామాలను కాల్చివెయ్యడం, మహిళలపై అత్యాచారాలు, ఆస్తుల విధ్వంసం, లూటీ, తీవ్రంగా కొట్టడం, అక్రమ కేసులలో జైలుపాలు చేసి ఏళ్ల తరబడి విచారణ, జామీను లేకుండా మగ్గిపోయేలా చెయ్యడం వంటి మధ్య యుగాల క్రూర అణిచివేత పద్ధతుల్లో, నాజీ తరహా ఫాసిస్టు రూపాల్లో ఈ దాడి - ఆపరేషన్ గ్రీన్ హంట్ - కొనసాగుతున్నది. ఛత్తీస్ గఢ్, ర్యూర్ఖండ్, బీహార్, బెంగాల్, ఒడిషా, ఆంధ్రప్రదేశ్, మహారాష్ట్ర, మధ్యప్రదేశ్, వత్తరప్రదేశ్ రాష్ట్రాల్లోని విప్లవోద్యమ ప్రాంతాలు పోలీసు, పారామిలిటరీ బలగాల ఇనుప బూట్ల కింద నలిగిపోతున్నాయి.

జనవరి 2011 నుండి రెండో దశగా చెబుతున్న ఆపరేషన్ గ్రీన్ హంట్ లో భాగంగా ప్రభుత్వాలు ఒక వైపు గ్రామాలపై, ప్రజలపై బీభత్సకర దాడులకు పాల్పడుతూనే, మరోవైపు ఈ దాడికి వ్యతిరేకంగా గొంతు విప్పిన రచయితలనూ, కళాకారులనూ, ప్రజాస్వామికవాదులనూ, మానవహక్కుల కార్యకర్తలనూ అణిచెయ్యడానికి పచ్చి ఫాసిస్టు దాడులకు పాల్పడుతున్నాయి. ఛత్తీస్ గఢ్ లో ప్రజా డాక్టర్, మానవహక్కుల కార్యకర్త డాక్టర్ బినాయక్ సేన్ కు యావజ్జీవ శిక్ష విధించడం; చింతల్ నార్ ప్రాంతంలో ప్రభుత్వ సాయుధ బలగాలు సాగించిన విచ్చలవిడి బీభత్సకాండను ప్రత్యక్షంగా పరిశీలించడం కోసం వెళ్లిన స్వామి అగ్నివేష్ తదితరులపై దాడి; పీయూసీఎల్ పై నిషేధం విధిస్తూనే బెదిరింపులు; రచయితలపై, పత్రికా విలేకరులపై తప్పుడు కేసులు బనాయించడం, దాడులకు పాల్పడడం; ఒడిషాలో కార్పొరేట్ కంపెనీలు పాల్పడుతున్న బలవంతపు భూముల స్వాధీనానికి వ్యతిరేకంగా వుద్యమిస్తున్న ప్రజలపై దమనకాండ; ఎన్కౌంటర్ల పేరుతో మైనింగ్ వ్యతిరేక కార్యకర్తలను కాల్చి చంపడం; బీహార్ లో ప్రజలపై కాల్పులు, హత్యలు; ర్యూర్ఖండ్ లో అక్రమ కబ్జా పేరుతో ప్రజలను విస్థాపితుల్ని చేసే ప్రభుత్వ చర్యల్ని వ్యతిరేకించే ప్రజలపై పోలీసు కాల్పులు, దౌర్జన్యం; పంజాబ్ లో పత్రికా సంపాదకుడు, ప్రజా



సంఘ నాయకుడు హార్పిందర్ సింగ్ జలల్ అరెస్టు, చిత్రహింసలు; ఉత్తరప్రదేశ్ లో పాలకవర్గాల బూటకపు అభివృద్ధి సమూహాను వ్యతిరేకిస్తున్న రైతాంగంపై నిర్బంధకాండ, మహారాష్ట్రలో దళిత ఉద్యమ కార్యకర్త, పత్రికా సంపాదకుడు సుధీర్ ధవళేను రాజద్రోహం కేసులో అరెస్టు చేయడం; ఆంధ్రప్రదేశ్ లో ప్రత్యేక తెలంగాణా వుద్యమంపై వివిధ రూపాల్లో సాగుతున్న నిర్బంధం వంటివి మచ్చుకు కొన్ని వుదాహరణలు.

దేశ సంపదల్ని సామ్రాజ్యవాద, దళారీ పెట్టుబడిదార్ల కార్పొరేట్ సంస్థలకు కట్టుబెట్టడం కోసం కంకణం కట్టుకున్న భారత పాలకవర్గాలు ఇందుకు అతి పెద్ద అడ్డంకిగా వున్న మావోయిస్టు వుద్యమాన్ని నిర్మూలించే లక్ష్యంతో ఇప్పుడు ఈ అన్యాయమైన యుద్ధంలోకి సైన్యాన్ని దించింది. ప్రస్తుతం ఛత్తీస్ గఢ్ లోని బస్తర్ ప్రాంతంలో సైనిక బలగాలు 'శిక్షణ' పేరుతో రంగంలోకి దిగాయి. దేశ సరిహద్దుల్లో శత్రు దేశాల సైన్యాలతో షోరారుతుందని చెప్పే భారత సైన్యాన్ని ఇప్పుడు దేశం నడిబొడ్డున దేశప్రజలకు వ్యతిరేకంగా సాగుతున్న యుద్ధంలోకి ఈడుస్తున్నారు. సైనిక బలగాల శిక్షణ పేరుతో బస్తర్ లోని మాడ్ ప్రాంతంలో 750 చదరపు కిలోమీటర్ల భూమిని అప్పజెప్పాలని రమన్ సింగ్ ప్రభుత్వం తీసుకున్న నిర్ణయం మాడ్ ప్రాంతంలో దాదాపు ఐదో వంతు భూభాగాన్ని కబళించివేస్తుంది. మరోవైపు కార్పొరేట్ కంపెనీల ప్రాజెక్టులు వేలాది ఎకరాల భూముల్ని కబళించే పథకాలతో ముందుకు వస్తున్నాయి. ఇలా విప్లవోద్యమ ప్రాంతాల్లో ప్రజల్ని బలవంతంగా నిర్వాసితుల్ని చేసే కుట్రలు పెద్ద ఎత్తున సాగుతున్నాయి.

ఒకవైపు దేశంలో పెచ్చరిల్లిపోతున్న అవినీతి, కుంభకోణాల్లో కాంగ్రెస్, బీజేపీ తదితర పాలకవర్గ పార్టీల అవినీతికర నేతలు, కార్పొరేట్ బందిపోట్లు, బడా అధికారులు వేల, లక్షల కోట్ల రూపాయలు దిగమింగి దేశ ప్రజల అసహ్యనికి గురవుతున్నారు. అధికధరలు, ఆకలిచావులు, కరువు, అంటువ్యాధులు, విస్తాపన, వనరుల దోపిడీ వంటి సమస్యలతో కోట్లాది ప్రజలు సతమతమవుతున్నారు. ప్రజల మౌలిక సమస్యలేవీ పరిష్కరించలేని ప్రభుత్వాలు న్యాయమైన ప్రజా వుద్యమాల్ని అణచివేసే లక్ష్యంతో ఫాసిస్టు నిర్బంధానికి, హత్యాకాండలకు పాల్పడుతున్నది. ప్రజల కోసం నిస్వార్థంగా, అంకితభావంతో, నిర్విరామంగా పని చేస్తున్న విప్లవ నేతలను జైలుపాలు చేస్తున్నది, హతమారుస్తున్నది. కామ్రేడ్ భూపేష్ జీ అరెస్టు ఇందులో భాగమే.

కామ్రేడ్ భూపేష్ జీ అరెస్టుకు నిరసనగా, విప్లవోద్యమానికి వ్యతిరేకంగా పాలకవర్గాలు సాగిస్తున్న ఫాసిస్టు అణచివేతకు వ్యతిరేకంగా జూన్ 23న 24 గంటల పాటు జరిగే 'భారత్ బంద్'ను విజయవంతం చేయాలిందిగా మా కేంద్రకమిటీ దేశ ప్రజలకు విజ్ఞప్తి చేస్తున్నది. ఈ బంద్ ప్రధానంగా 6 రాష్ట్రాల్లో - ఝార్ఖండ్, బీహార్, పశ్చిమ బెంగాల్, ఒడిషా, ఆంధ్రప్రదేశ్, ఛత్తీస్ గఢ్ రాష్ట్రాలతో పాటు మహారాష్ట్రలోని 3 జిల్లాలు - గడ్చిరోలి, చంద్రపూర్, గోందియాలలో,

ఉత్తరప్రదేశ్ లోని బీహార్ సరిహద్దు జిల్లాల్లో, మధ్యప్రదేశ్ లోని బాలాఘాట్ జిల్లాలో జరుగుతుంది. మిగతా రాష్ట్రాలలో వివిధ రూపాల్లో నిరసన సాగుతుంది. అయితే వైద్యం, విద్యార్థుల పరీక్షలు, ఇంటర్వ్యూలు వంటి అత్యవసర సేవల్ని ఈ బండ్ నుండి మినహాయిస్తున్నాం.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**ఛత్తీస్ గఢ్, ఒడిషాలలో ఆపరేషన్ గ్రీన్ హంట్**

**రెండవ దశలో భాగంగా ఎక్కుపెట్టిన**

**నూతన ప్రభుత్వ దాడిని ఎదిరించి పోరాడండి !**

**దేశాన్ని లూటీ చేసే లక్ష్యంతో చేపట్టిన ఎటువంటి ఫాసిస్టు దాడి అయినా**

**ఆత్మగౌరవం గల ప్రజల వీరోచిత ప్రతిఘటనతో ఓడిపోక తప్పదు !!**

14-06-2011న కేంద్ర హోంమంత్రి చిదంబరం ఛత్తీస్ గఢ్, ఒడిషా రాష్ట్రాల ముఖ్యమంత్రులతో ఒక ఉన్నత స్థాయి సమావేశాన్ని నిర్వహించి ఈ రెండు రాష్ట్రాల్లో 'వామపక్ష తీవ్రవాదాన్ని' అదుపు చేయడానికి ఒక పాశవికమైన నూతన దాడిని చేపడతామని ప్రకటించాడు. హోంమంత్రి పదే పదే పాడే తన పాచినోటి పాటనే మరోసారి పాడుతూ 'అభివృద్ధి - పోలీస్ యాక్షన్' అనే రెండు కోణాల వ్యూహం పేరుతో జరిపే ఈ క్రూరమైన దాడి నిర్వహణలో రెండు రాష్ట్రాలకూ కేంద్రం తన పూర్తి మద్దతును అందిస్తుందనీ, కనుక వాళ్లు దూకుడుగా ముందుకు పోవాలనీ రెచ్చగొట్టాడు. కళింగనగర్ మొదలు నియంగిరి వరకూ వందలాది ఒడిషా ప్రజలను 'అభివృద్ధి దేవత'కు నరబలి గావించిన నరహంతక నవీన్ పట్నాయక్ ఇప్పుడిక పేద ఆదివాసీలపై బాంబులు కురిపించడానికి హెలికాప్టర్లు కావాలని కోరాడు. ఇక ప్రపంచంలోనే అత్యంత ప్రాచీన వాసుల్లో ఒకరైన బస్తర్ ఆదివాసులను నామరూపాలు లేకుండా చేసిన ఘనుడుగా చరిత్రలో (అప)కీర్తిని మూటకట్టుకోబోతున్న కాషాయ ఫాసిస్టు రమన్ సింగ్ తన రాష్ట్రంలో పెరుగుతున్న ప్రజల వీరోచిత సాయుధ ప్రతిఘటనను చూసి బెంబేలెత్తినా పైకి మాత్రం మేకపోతు గాంభీర్యంతో మావోయిస్టులను ఎలా మట్టుబెట్టాలో ఉపన్యాసాలు దంచాడు. కొద్ది రోజులు క్రితమే జూన్ మొదటి వారంలో (అంటే 'మావోయిస్టు ప్రభావిత' రాష్ట్రాల ముఖ్యమంత్రులతో మరో సమావేశాన్ని ప్రధానమంత్రి, హోంమంత్రులు నిర్వహించిన ఒక వారం తర్వాత) ఒడిషా, ఆంధ్రప్రదేశ్ ప్రభుత్వాలు ఆంధ్రప్రదేశ్-ఒడిషా సరిహద్దు (ఎఓబి) ప్రాంతంలో మావోయిస్టులను మట్టుపెట్టడానికి మూడునెలలపాటు సాగే ఒక భారీ దాడిని మొదలుపెట్టబోతున్నామని ప్రకటించాయి. వారు తాము ఆధునిక టెక్నాలజీనీ, 'నేలపైనా, నీటిలోనూ, గాలిలోనూ' దాడులు నిర్వహించే నూతన పద్ధతులనూ, ఎత్తుగడలనూ ఉపయోగిస్తామని ప్రకటించారు. పారాట్రూపర్లను కూడా వినియోగించవచ్చని అన్నారు. ఇక మరోవైపు ఛత్తీస్ గఢ్ లోకి సైన్యం 'శిక్షణ' సాకుతో ప్రవేశించినదనేది జగద్విదితమై.

పై ప్రకటన ఛత్తీస్ గఢ్ రాష్ట్రంలోని బస్తర్ లో రావ్ ఘాట్ గనుల్ని ప్రైవేటీకరిస్తాం అనే ప్రకటన

వెలువడిన కొద్దిరోజులకే వెలువడింది. దేశంలోనే 'అతి పెద్ద విదేశీ ప్రత్యక్ష పెట్టుబడి' (అంటే చరిత్రలోనే ఒకానొక అతి పెద్ద సహజ వనరుల దోపిడీ అని అనలు అర్థం)అయిన పోస్కో ప్రాజెక్టుకు భూదాహానికి వ్యతిరేకంగా ఒడిషా ప్రజలు తమ తీవ్ర ధిక్కారాన్నీ, ప్రతిఘటననూ ప్రకటించిన కొద్ది రోజులకే ఈ ప్రకటన వెలువడింది. అలాగే దండకారణ్యంలోని ఛత్తీస్‌గఢ్, మహారాష్ట్ర భాగాల్లో కేంద్ర, రాష్ట్ర భద్రతా బలగాలపై మా పిఎల్‌జిఎ బలగాలు వరుస దాడులు జరిపిన కొద్దిరోజులకే ఈ ప్రకటన వెలువడింది. తమ హద్దుల్లోని దోపిడీని కొనసాగించడం కోసం పాలకవర్గాలు మావోయిస్టు ఉద్యమం బలంగా ఉన్న రాష్ట్రాల సరిహద్దుల మీద కేంద్రీకరిస్తున్నాయి; తమ లూటీని విస్తారంగా అడ్డులేకుండా కొనసాగించడం కోసం మావోయిస్టులు విస్తరిస్తున్న ప్రాంతాలపై అవి కేంద్రీకరిస్తున్నాయి. ఉదాహరణకు గతంలోనూ ఒడిషా-ఝార్ఖండ్ సరిహద్దుల వద్ద, పశ్చిమ బెంగాల్-ఝార్ఖండ్ సరిహద్దుల వద్ద, ఛత్తీస్‌గఢ్-మహారాష్ట్ర సరిహద్దుల వద్ద, ఛత్తీస్‌గఢ్-ఎపి-మహారాష్ట్ర సరిహద్దుల వద్ద కేంద్రీకరించారు. కార్యకారణ సంబంధం అందరికీ తేటతెల్లమే.

అనలు వాస్తవం ఏంటంటే భారతదేశం నలుమూలలా, ప్రత్యేకించి మధ్య ప్రాంతంలో ప్రజలు దృఢంగా దళారీ పాలకవర్గాల 'అభివృద్ధి నమూనా'ను తిరస్కరించిన నేపథ్యంలో ఈ ప్రకటన వెలువడింది. దేశాన్ని అమ్మివేసే, లూటీ చేసే ప్రతి ఒక్క 'అభివృద్ధి' ప్రాజెక్టు విషయంలోనూ బీహార్-ఝార్ఖండ్, ఒడిషా, ఛత్తీస్‌గఢ్, ఆంధ్రప్రదేశ్, మహారాష్ట్ర, పశ్చిమ బెంగాల్, ఉత్తరప్రదేశ్, ఉత్తరాఖండ్, ఈశాన్య రాష్ట్రాలు వంటి ప్రతి రాష్ట్రంలోని ప్రజల నుండి ప్రతిఘటన పెరుగుతోందనేది కాదనలేని సత్యం. చూపును హరించే 'అభివృద్ధి' కళ్లద్దాలను పెట్టుకున్నవాళ్లకు మాత్రం ఇదంతా కనబడదు. 'జల్-జంగల్-జమీన్ హమారా హై' అనీ, 'ఈ వక్ర అభివృద్ధి నమూనా మాకొద్దు' అనీ చెవులు చిల్లులు పడేలా అరుస్తున్న ప్రజల ఘోష 'పోలీస్ యాక్షన్' ఇనుపబూట్ల మార్చింగ్‌ను మాత్రమే వినడానికిష్టపడే చెవులకు వినిపించడం అసాధ్యమే.

బహుళజాతి కంపెనీల, దళారీ బడా బూర్జువా రాబందుల నుండి ఈ దేశాన్ని రక్షించడానికి ఈ దేశంలోని పేదల్లోకెల్లా పేద ప్రజలు చేస్తున్న హింసాత్మక-అహింసా రూపాల, సమరశీల-శాంతియుత రూపాల, సాయుధ-నిరాయుధ రూపాల వీరోచిత ప్రతిఘటన అనేది నిజమైన దేశభక్త పౌరులందరికీ గర్వకారణంగా ఉంటుంది. తమ పిల్లలే కాక ఈ దేశ పౌరులందరూ ఆత్మగౌరవంతో జీవించడం కోసం వారు చేస్తున్న త్యాగాలకు ఎవరైనా వినప్రంగా, గౌరవంగా తలవంచి నివాళులర్పిస్తారు. కానీ మన దేశ పాలకులకు మాత్రం ఇదంతా కారం రాసుకున్నట్టుగా ఉంది. వారికి కోపంగా, ఆందోళనగా వుంది. ఒక మూలకీ నెట్టివేయబడినట్టుగా ఉండి ఈ ప్రతిఘటనల పట్ల అంతులేని ద్వేషాన్ని ప్రదర్శిస్తున్నారు. ఎందుకంటే తమ సామ్రాజ్యవాద యజమానులకూ, తమ వర్గసోదరులకూ దేశసంపదలను అప్పసంగా

దోచిపెడతామని వారు చేసిన 'వాగ్దానాల'ను నెరవేర్చనివ్వకుండా ఈ దళారులను ప్రజావ్యధ్యమాలు అడ్డుకుంటున్నాయి. పీకలమొయ్య మెక్కిన లంచాల సొమ్ముకు ఇప్పుడు 'ఫలితాలను చూపమని' వారి యజమానులేమో నెత్తికెక్కి తంతున్నారు. అందుకని ఈ ప్రతిఘటనలను అణచివేయడానికి ఈ నూతన దాడులతో మన పాలకులు బయల్దేరారు.

అన్నిటికంటే ముందుగా గుర్తించాల్సిన విషయమేమిటంటే ఈ దాడులను కేవలం మావోయిస్టులను అణచివేయడం కోసం చేస్తున్నాం అని వాళ్లు చెప్తున్నది పచ్చి అబద్ధం అని. ఈ ప్రాంతాలలోని రైతాంగాన్నీ, ఆదివాసులనూ, కార్మికులనూ; పిల్లల్నీ, స్త్రీలనూ, పురుషులనూ, ముసలివారినీ; ప్రజాస్వామికవాదులనూ, దేశభక్తులనూ, విప్లవకారులనూ - ఒక్క మాటలో చెప్పాలంటే ఈ దేశ సంపదల మీద హక్కుగల పౌరులందరి మీదా ఈ దాడి ఎక్కుపెట్టబడిందని గుర్తించి వీటిని ఐక్యంగా ఒక్క మనిషిగా, ఒక్క గొంతుతో ఎదిరించకపోతే మన ప్రియమైన దేశాన్ని సామ్రాజ్యవాదులకు అమ్మాననే వారి కుట్రలను మనం ఓడించలేము.

ఇప్పుడు అడగాల్సిన ప్రశ్నలు ఇవి - తమ పేరు మీద తీసుకువస్తున్న 'అభివృద్ధి నమూనా'ను అదే ప్రజలు నిర్ణయించుకుని తిరస్కరించేసిన తర్వాత దాన్ని అమలు చేసే అధికారం ఈ ప్రభుత్వాలకు ఎక్కడిది? ఈ దేశ ప్రజలు చెమటోడ్చి సంపాదించిన సొమ్మును ఇదే దేశ పౌరుల్ని చంపడానికి ఖర్చు పెట్టే అధికారం ఈ ప్రభుత్వాలకు ఎక్కడిది? తమ ప్రయోజనాల కోసమో, తమ జీవితాల మెరుగుదల కోసమో కాక సామ్రాజ్యవాదుల, దళారీ పెట్టుబడిదారుల, భూస్వాముల ప్రయోజనాల కోసం జరిగే యుద్ధంలో లక్షలాది భద్రతా బలగాలను బలిపశువులను చేసే అధికారం ఈ ప్రభుత్వాలకు ఎక్కడిది? అన్నిటికంటే ముఖ్యంగా తమ జీవనోపాధి కోసం, తమ ఉనికి కోసం పోరాడుతున్న ప్రజల మీద ఊచకోతలూ, గృహదహనాలూ, అత్యాచారాలూ, బూటకపు ఎన్కౌంటర్లూ, లాకప్పు హత్యలూ మొదలైన దౌర్జన్యకాండ చేసే అధికారం ఈ ప్రభుత్వాలకు ఎక్కడిది?

మావోయిస్టు ప్రాంతాల్లో, ప్రత్యేకించి ఇటీవల ఛత్తీస్ గఢ్ లో దెబ్బ మీద దెబ్బ తింటున్న తన బలగాల నైతిక స్థాయిని నిలబెట్టుకోడానికి పడరాని పాట్లు పడుతూ హోంమంత్రి వారు మావోయిస్టులను ఎంతో వీరోచితంగా ఎదుర్కొంటున్నారనీ, ఈ సంవత్సరం 125 ఎన్కౌంటర్లలో 78 మంది తీవ్రవాదుల్ని వాళ్లు మట్టుబెట్టారనీ భుజం తట్టాడు. ఈ సంఖ్యలు నిజం కాదనీ, రక్తపిసాసులైన కేంద్ర, రాష్ట్ర ప్రభుత్వాలు చేసిన ఊచకోతల్లో, బూటకపు ఎన్కౌంటర్లలో ప్రాణాల్ని కోల్పోయింది వందలాది నిరాయుధ ప్రజలే అనేది (వారు మావోయిస్టు ఉద్యమ సానుభూతిపరులు లేదా కార్యకర్తలు కావచ్చు, కాకపోవచ్చు) అసలు వాస్తవమని దేశప్రజల దృష్టికీ, ప్రపంచ ప్రజల దృష్టికీ మేం తేదల్చుకున్నాం.

గూండా ముఖ్యమంత్రుల, బందిపోటు డిజిపిల ప్రతి సమావేశంలోనూ రాష్ట్రంలో

మావోయిస్టు ఉద్యమాన్ని ప్రతిభావంతంగా అణచివేసినందుకు ఆంధ్రప్రదేశ్ ప్రభుత్వానికి కితాబులు అందుతూనే వున్నాయి. నాలుగు దశాబ్దాలపాటు వరుసగా ఫాసిస్టు దాడులను చేపట్టి, విప్లవకారుల, ప్రజల, ముఖ్యంగా తెలంగాణ ప్రజల రక్తాన్ని ఏరులుగా పారించి ఈ 'విజయాన్ని' వాళ్లు సాధించారు. ఇప్పుడిక ప్రతి రాష్ట్రమూ ఈ ఫాసిస్టు నమానాను అమలు చేయాలని రెచ్చగొడుతున్నారు. మావోయిస్టుల మీదా, సరిహద్దుల్లోని ఆదివాసీ గూడేల పైనా దాడులు చేయడానికి ఎపి గ్రేహౌండ్స్ బలగాలు బాజాపుగా ఒడిషా, ఛత్తీస్ గఢ్ సరిహద్దుల్లోకి చొచ్చుకుపోతూ ఉంటాయి. దేశంలో ఏ రాష్ట్రంలోనైనా గానీ జరిగిన మావోయిస్టు నేతల ప్రతి ఆరెస్టు వెనుకా, ప్రతి బూటకపు ఎన్ కౌంటరు వెనుకా ఎపిఎస్ బి హస్తం వుంది. అందుకని కేంద్ర ప్రభుత్వ పూర్తి మద్దతుతో ఎఓబిలో ఎపి, ఒడిషా ప్రభుత్వాలు సమన్వయంతో జరుపబోయే మూడు నెలల భారీ దాడిని మనం గట్టి ప్రతిఘటనతో ఆపకపోతే చరిత్రలోనే అత్యంత రక్తసిక్తమైన వాటిల్లో అది ఒకటిగా మారిపోయే ప్రమాదం వుంది. సల్వాజుడులకూ, శాంతి సేనలకూ, భద్రతా బలగాల అన్ని రకాల అత్యాచారాలకూ కుఖ్యాతి గడించిన ఛత్తీస్ గఢ్, ఒడిషాల్లో కూడా ఈ దాడి అత్యంత క్రూరంగా కొనసాగుతుంది ఎందుకంటే సామ్రాజ్యవాద అనుకూల ప్రభుత్వ విధానాలకు వ్యతిరేకంగా ఆ రాష్ట్రాల్లో మన దేశంలోకెల్లా గట్టి సాయుధ, నిరాయుధ ప్రజా ప్రతిఘటనలు కొనసాగుతున్నాయి. కేంద్ర ప్రభుత్వం ఇప్పుడిక ఈ రెండు రాష్ట్రాల మీదా కేంద్రీకరిస్తూ ఎపి సరిహద్దులను కూడా వీటికి కలిపింది. ఈ విశాల ప్రాంతంలోని ప్రతిఘటనను అణచివేసి అప్పుడు మళ్లీ వేరేవాటికి వెళ్తారు. అయితే దీనర్థం ఒక ర్యూర్బండ్ లోనో లేక ఇంకో పశ్చిమ బెంగాల్ లోనో దాడులు ఆగుతాయని కాదు. ప్రజల మీద దేశవ్యాప్త యుద్ధంలోని ఈ దశలో ఇప్పుడు ఈ ప్రాంతం మీద కేంద్రీకరణ ఎక్కువగా వుంటుందని మాత్రమే దానర్థం.

భారతదేశంలోని పోరాడే ప్రజలు తమ జీవితం కోసం, తమ ఉనికి కోసం చేస్తున్న పోరాటానికి ఈ దేశ ప్రజలూ, ప్రపంచ ప్రజలూ మద్దతుగా నిలిచారు, నిలుస్తున్నారు. దేశ పాలకవర్గాలు చేపట్టున్న ఈ నూతన ఫాసిస్టు దాడుల సందర్భంగా వారి మద్దతు ఎంతో కీలకమైనది. అందుకని భారత పాలకవర్గాలు కుట్రలను ఎండగట్టి, దానికి వ్యతిరేకంగా తమకు వీలైన అన్ని పద్ధతుల్లో పోరాడమని మన దేశంలోని, ప్రపంచంలోని నిజమైన ప్రజాస్వామిక శక్తులన్నిటికీ మేం విజ్ఞప్తి చేస్తున్నాం. ఉద్యమ ప్రాంతాల్లో సైన్యాన్ని దించడాన్ని ఆపుచేయాలనీ, ఆర్థిక, రాజకీయ, సైనిక, మానసిక దాడులను ఆపివేయాలనీ డిమాండ్ చేస్తూ ఉద్యమాల్ని నిర్మించాల్సిందిగా కోరుతున్నాం.

ఈ సరికొత్త ఫాసిస్టు దాడిని సమైక్యంగా తిప్పికొడుతూ పోరాడమని ఛత్తీస్ గఢ్-ఒడిషా సరిహద్దు ప్రజలకూ, ఎపి-ఒడిషా సరిహద్దు ప్రజలకూ, ఛత్తీస్ గఢ్-ఎపి సరిహద్దు ప్రజలకూ సిపిఐ (మావోయిస్టు) కేంద్రకమిటీ పిలుపునిస్తోంది. మొత్తం పార్టీ, పిఎల్ జిఎ బలగాలూ ఈ విశాల ప్రాంతంలోని ప్రజలను భాగస్వాములను చేస్తూ అన్ని రంగాల్లోనూ ఈ శత్రుదాడిని ప్రతిఘటిస్తూ సాయుధ ప్రతిఘటనను మరింత తీవ్రతరం చేయాలి.

- ★ ఛత్తీస్‌గఢ్-ఒడిషా, ఒడిషా-ఎపి, ఛత్తీస్‌గఢ్-ఎపి సరిహద్దులపై ఎక్కువెట్టిన నూతన ఫాసిస్టు దాడిని తక్షణం నిలిపివేయాలి!
- ★ ఆపరేషన్ గ్రీన్‌హంట్‌ను తక్షణం నిలిపివేయాలి!
- ★ పోస్కో కోసం, రావ్‌ఘాట్ రైల్వే లైన్, గనుల కోసం భూఅక్రమణను నిలిపివేయాలి!
- ★ పోస్కో ప్రాజెక్టుకు వ్యతిరేకంగా ఉద్యమిస్తున్న ప్రజలపై ప్రభుత్వ నిర్బంధకాండను ఖండించండి!

అభయ్,  
 అధికార ప్రతినిధి, కేంద్ర కమిటీ  
 సీపీఐ (మావోయిస్టు)

**జూలై 4 నుండి 11 వరకు మధ్య రీజియన్ లో**

**నిరసన వారాన్ని జయప్రదం చేయండి!**

**నారాయణ్ పూర్ జిల్లా (మాడ్ ప్రాంతం) నడిమధ్యలో నెలకొల్పబోతున్న  
సైనిక శిక్షణా కేంద్రాన్ని వెంటనే ఆపేయాలి!**

ఛత్తీస్ గఢ్ రాష్ట్రంలోని నారాయణ్ పూర్ జిల్లాలో 750 చదరపు కిలోమీటర్ల వైశాల్యంలో భారత సైన్యం ఒక కౌంటర్-గెరిల్లా శిక్షణా కేంద్రాన్ని నెలకొల్పబోతున్నది. ఈ ప్రాంతం ప్రాచీన ఆదివాసీ సముదాయానికి వుట్టినిల్లు. గత రెండు దశాబ్దాలుగా ప్రభుత్వం ఈ ఆదివాసుల గురించి అంతరించిపోతున్న మానవ సమాజంగా పేర్కొంటున్నది. నేడు ఇక్కడ ఒక పెద్ద భూభాగంపై సైనిక కేంద్రాన్ని నెలకొల్పడమంటే ఈ ప్రక్రియను మరింత త్వరితం చెయ్యడమే. ఇక్కడి పర్వతాల్లో మావోయిస్టుల అగ్రనేతలు తలదాచుకుంటున్నారనీ, వాళ్లు బాహాటంగా తమ కార్యకలాపాలను కొనసాగిస్తున్నారనీ ఛత్తీస్ గఢ్ ప్రభుత్వం గత ఐదేళ్లుగా ప్రచారం చేస్తూ, దీన్ని సైనిక శిబిరంగా మల్చింది. గత రెండేళ్లుగా ఇక్కడ పాశవిక ఆపరేషన్ గ్రీన్ హంట్ ను నడుపుతున్నది. నేడిక్కడ సైనిక శిక్షణా కేంద్రాన్ని నెలకొల్పడం వల్ల ఇక్కడి ఆదివాసుల అస్తిత్వానికి తీవ్రమైన ముప్పు ఏర్పడింది. నిజానికి ఇక్కడ నిక్షిప్తమై వున్న విలువైన ఖనిజ సంపదల్ని దోచుకుపోవడమే దీనంతటి వెనుక వాళ్ల అసలు లక్ష్యం. ఇక్కడి ప్రజలు దీన్ని బాగా వ్యతిరేకిస్తున్నారు. ప్రజల తీవ్ర నిరసనను అణిచేసే కుట్రలో భాగంగానే సైన్యాన్ని దించారు. మా పార్టీ దీన్ని తీవ్రంగా ఖండిస్తోంది. దీనికి వ్యతిరేకంగా ప్రజా పోరాటాల్ని తీవ్రతరం చేయాలని మా పార్టీ ప్రజలకు పిలుపునిస్తున్నది.

మాడ్ ప్రాంతంలో సైనిక శిక్షణా కేంద్రం స్థాపన ప్రతిపాదనను వెంటనే రద్దు చేయాలని డిమాండ్ చేస్తూ జూలై 4 నుండి 11 వరకు మధ్య రీజియన్ లో - ఛత్తీస్ గఢ్, ఆంధ్రప్రదేశ్, మహారాష్ట్ర, ఆంధ్రప్రదేశ్-ఒడిషా సరిహద్దు ప్రాంతంలో నిర్వహించబోయే 'నిరసన వారాన్ని' విజయవంతం చేయాలని మా పార్టీ పిలుపునిస్తున్నది. ఈ నిరసన వారాన్ని విజయవంతం చేయాల్సిందిగా మా పార్టీ భారత ప్రజనీకానికీ, ప్రజాస్వామ్యప్రియులందరికీ, ఆదివాసుల శ్రేయోభిలాషులకూ విజ్ఞప్తి చేస్తున్నది.



దోపిడీ పాలక వర్గాల ప్రయోజనాల కోసం ఆదివాసీ ప్రజలకు వ్యతిరేకంగా యుద్ధం చేయవద్దని భారత సైనిక జవాన్లకు మా పార్టీ విజ్ఞప్తి చేస్తున్నది. మావోయిస్టుల పేరుతో ఆదివాసీ ప్రజలపై కాల్పులు జరపొద్దని మా విజ్ఞప్తి.

ఆనంద్

సెంట్రల్ రీజనల్ బ్యూరో కార్యదర్శి

కేంద్ర కమిటీ

సీపీఐ (మావోయిస్టు)

అభయ్

అధికార ప్రతినిధి

కేంద్ర కమిటీ

సీపీఐ (మావోయిస్టు)

## ఆంధ్రప్రదేశ్ పౌరహక్కుల ఉద్యమ సంస్థాపక నేతల్లో ఒకరైన

### కామ్రేడ్ పత్తిపాటి వెంకటేశ్వర్లుకు అరుణారుణ జోహార్లు!

ప్రజా న్యాయవాది, ఆంధ్రప్రదేశ్ పౌరహక్కుల సంఘం (ఎపీసీఎల్సీ) సంస్థాపక కార్యదర్శి పత్తిపాటి వెంకటేశ్వర్లు జూన్ 11, 2011న తుదిశ్వాస విడిచారు. ఆయన మరణంతో భారత పీడిత ప్రజానీకం, ప్రత్యేకించి ఆంధ్రప్రదేశ్ ప్రజానీకం ఒక శ్రేయోభిలాషిని, ప్రజా న్యాయవాదిని, తమ హక్కుల కోసం అవిశ్రాంతంగా పోరాడిన పౌరహక్కుల నేతనూ కోల్పోయారు. భారత కమ్యూనిస్టు పార్టీ (మావోయిస్టు) కేంద్రకమిటీ పత్తిపాటికి అరుణారుణ జోహార్లు అర్పిస్తున్నది. ఆయన కుటుంబసభ్యులకూ, స్నేహితులకూ, బంధువులకూ, పౌరహక్కుల ఉద్యమ సహచరులకూ తన ప్రగాఢ సానుభూతిని తెలియజేస్తున్నది.

పత్తిపాటి 1934లో ప్రకాశం జిల్లాలోని టంగుటూరులో జన్మించారు. దేశంలో మహత్తర నక్సల్బరీ పోరాట కాలంలో, ప్రత్యేకించి ఆంధ్రప్రదేశ్ లో శ్రీకాకుళం పోరాటం సందర్భంగా పీడిత ప్రజల, పోరాడే ప్రజల హక్కుల కోసం ఉద్యమించడానికి ముందుకొచ్చిన అనేక ప్రజాసంఘ నాయకుల్లో పత్తిపాటి ఒకరు. వెంగళరావు ఫాసిస్టు పాలనలో శ్రీకాకుళ ఉద్యమాన్ని అణిచివెయ్యడం కోసం బూటకపు ఎన్కౌంటర్లు తీవ్రతరం కావడం, విప్లవకారులపై, సామాన్య ప్రజలపై పోలీసు, పారామిలిటరీ కిరాయి మూకలు లెక్కలేనన్ని హింసాదౌర్జన్యాలకు, అరెస్టులకు పాల్పడడంతో 1970వ దశకంలో పౌరహక్కుల ఉద్యమం ఆవశ్యకత మునుపెన్నటికన్నా బాగా ముందుకొచ్చింది. 1973లో ఏర్పడిన ఎపీసీఎల్సీకి పత్తిపాటి తొలి కార్యదర్శి కాగా, మహాకవి కవి శ్రీశ్రీ దానికి తొలి అధ్యక్షులయ్యారు. వాళ్లిద్దరూ ఆంధ్రప్రదేశ్ నలుమూలలా పర్యటించి బలమైన పౌరహక్కుల ఉద్యమాన్ని నిర్మించడానికి ఎంతో పాటుపడ్డారు. ఆ కాలంలో వాళ్లిద్దరి పేర్లు హక్కుల ఉద్యమానికి చిరునామాగా మారాయి. పత్తిపాటి తన ఉత్తేజకరమైన ఉపన్యాసాలకు ప్రసిద్ధి. ప్రభుత్వ క్రూర ముఖాన్నీ, దాని ఫాసిస్టు అణిచివేత స్వభావాన్నీ ఆయన తన ప్రసంగాల్లో బాగా ఎండగట్టేవారు. ఆయన రాష్ట్రంలోని ప్రతి జిల్లాలో ఎపీసీఎల్సీ యూనిట్లను నిర్మించడానికీ, సంస్థను బలోపేతం చేయడానికీ ఏకవ్యక్తి సైన్యంగా పాటుపడ్డారంటే అతిశయోక్తి కాదు. 1970 నుండి 1975 మధ్య కాలంలో రాజ్యహింస భాధితులంతా ఆయన వద్దకే వెళ్లేవారు ఎందుకంటే ఆయన ఒక న్యాయవాదే కాకుండా వాళ్లకోసం అంకితమై పోరాడే ఫైర్ బ్రాండ్ పౌరహక్కుల నేత కూడా. హైద్రాబాద్ లో ఇసామియా బాజార్ లోని ఆయన ఇల్లు ప్రజాసంఘాల కార్యకర్తలు, రాజ్యహింస పీడితులు, తప్పుడు కేసుల్లో ఇరికించబడ్డవాళ్లు, విప్లవ రచయితలు, పౌరహక్కుల కార్యకర్తలు మొదలైన వాళ్లందరికీ ఒక సమావేశస్థలంగా వుండేది. దాదాపు ప్రతిరోజూ ఎందరో అక్కడ ఆయనతో కలిసి ఉన్నదేదో తిని, ఆశ్రయం పొందుతూ,

విప్లవ భావాల్ని ఇచ్చిపుచ్చుకునేవారు.

1974లో ఉరిశిక్ష విధించబడ్డ విప్లవ రైతాంగ వుద్యమ కార్యకర్తలు కామ్రేడ్స్ భూమయ్య, కిష్టగౌడ్ల శిక్షలను రద్దు చేయాలనే డిమాండ్తో జరిగిన పోరాటంలో, దాన్ని దేశవ్యాప్త సమస్యగా మల్చడంలో పత్తిపాటి పోషించిన పాత్ర చిరస్మరణీయంగా నిలుస్తుంది. వాళ్ల ఉరిశిక్ష రద్దు కోసం సాగిన వుద్యమంలో జయప్రకాశ్ నారాయణ, చంద్ర రాజేశ్వరరావు, భూపేష్ గుప్తా, వాజ్ పేయి, జార్జ్ ఫెర్నాండెజ్ తదితర వేర్వేరు రాజకీయ పార్టీల నాయకుల్ని కూడా కలుపుకురావడంలో ఆయన కీలకపాత్ర పోషించారు. ఈ డిమాండ్తో ఒక ప్రత్యేక కమిటీని ఏర్పాటు చేసి దాన్ని ఆయన హైద్రాబాద్ నుండి సమన్వయించారు. ప్రత్యేకించి ఈ డిమాండ్కు అంతర్జాతీయ స్థాయిలో సంఘీభావాన్ని కూడగట్టడంలో ఆయన చేసిన కృషి ఎంతో ప్రశంసనీయమైంది. ఈ డిమాండ్కు మద్దతుగా ప్రపంచవ్యాప్తంగా 300కు పైగా మేధావులు (జీన్ పాల్ సార్త్రే, తారిఖ్ అలీ సహా) ఫ్రాన్స్, అమెరికా తదితర దేశాల్లో ప్రదర్శనలు జరిపారు. ఆయన ఈ కేసును వాదించడంతో పాటు, మొదటిసారి వాళ్లను పురి తీయాలని ప్రభుత్వం ప్రయత్నించినపుడు స్టే తెప్పించాడు. ప్రపంచవ్యాప్తంగా మరణశిక్షలకు వ్యతిరేకంగా నిర్మాణమవుతున్న వుద్యమాలు ఆయనను సదా స్ఫురించుకుంటాయి.

1975 జూన్ 25-26 మధ్యరాత్రి ఎమర్జెన్సీ విధించిన తర్వాత ఆంధ్రప్రదేశ్లో అరెస్టయిన మొట్టమొదటి రాజకీయ కార్యకర్త, పౌరహక్కుల నాయకుడు పత్తిపాటి గారే. ఆయన కుటుంబం పూర్తిగా ఆయన పైననే ఆధారపడేది కావడం వల్ల ఆయన జైలు నిర్బంధంలో వున్న కాలంలో వారు ఎన్నో ఇబ్బందులకు, కష్టాలకు గురయ్యారు. జైలులో వున్న కాలంలో కూడా పత్తిపాటి ఫోన్ కాల్స్ చేస్తూ, వుత్తరాలు రాస్తూ, టెలిగ్రాంలు పంపుతూ పౌరహక్కుల కార్యకలాపాల్ని సమన్వయించడంతో ప్రభుత్వం వీటిని నిషేధిస్తూ ఒక ప్రత్యేక జీ.వో.ను జారీ చేయాల్సి వచ్చింది. 1970-77 మధ్య కాలంలో ఎందరో విప్లవకారులు, వందలాది కార్యకర్తలు అక్రమంగా అరెస్టయ్యి, ప్రభుత్వం చేత 'ఎన్కౌంటర్' అయ్యే ప్రమాదాన్ని ఎదుర్కొన్న సందర్భాల్లో ఒక న్యాయవాదిగా ఆయన ఎందరినో కాపాడారు. ఎమర్జెన్సీ ఎత్తేసిన తర్వాత పత్తిపాటి ఒక న్యాయవాదిగా కొనసాగుతూ చివరి ఊపిరి దాకా 'పని హక్కు'ను ప్రాథమిక హక్కులలో భాగం చేయాలని డిమాండ్ చేస్తూ వచ్చారు. ఆయన చివరి వరకూ ప్రజా న్యాయవాదిగా కొనసాగారు.

ఎమర్జెన్సీని ఎత్తేసిన తర్వాత పత్తిపాటి పౌరహక్కుల ఉద్యమంలో క్రియాశీలంగా లేనప్పటికీ విప్లవోద్యమం పట్ల సానుభూతి కలిగివుంటూ, మార్క్సిజాన్ని విశ్వసిస్తూ వచ్చారు. ఆంధ్రప్రదేశ్ పౌరహక్కుల ఉద్యమంలో పత్తిపాటి పోషించిన పాత్రను ఎత్తివదుతూ, అత్యంత చీకటిమయమైన నిర్బంధకాలాల్లో ఒకటైన 1970-77 మధ్య కాలంలో ఒక ప్రజా న్యాయవాదిగా ఆయన చేసిన కృషిని గుర్తు చేసుకుంటూ సీపీఐ (మావోయిస్టు) కేంద్రకమిటీ ఆయనకు ఘనంగా నివాళులర్పిస్తున్నది. పీడిత ప్రజల ప్రజాస్వామిక హక్కుల కోసం పత్తిపాటి వంటి కామ్రేడ్స్,

పౌరహక్కుల సంస్థలు చేసిన కృషిని మా పార్టీ మెత్తంగా భూస్వామ్య విధానానికీ, దళారీ నిరంకుశ పెట్టుబడిదారీ విధానానికీ, సామ్రాజ్యవాదానికీ వ్యతిరేకంగా, పీడిత ప్రజలకు అన్ని హక్కుల్ని హామీ ఇచ్చే నూతన ప్రజాస్వామ్య వ్యవస్థను నిర్మించడం కోసం సాగే పోరాటంలో విడదీయరాని భాగంగా చూస్తుంది. ఆపరేషన్ గ్రీన్ హంట్ పేరుతో 'ప్రజలపై యుద్ధం' రూపంలో భారత ఫాసిస్టు పాలకవర్గాలు అపూర్వస్థాయిలో దేశవ్యాప్త, బహుముఖ దాడిని కొనసాగిస్తున్న నేటి సందర్భంలో, ప్రజలూ, పౌరహక్కుల ఉద్యమాలూ అనేక సంవత్సరాలపాటు ఎన్నో ప్రయాసలకోర్చి సాగించిన ఉద్యమాల ఫలితంగా గెల్చుకున్న ప్రతి హక్కుకూ హరించవేయబడుతున్న సమయంలో, ఈ హక్కుల కోసం పోరాడిన పత్తిపాటి లాంటి పౌరహక్కుల నాయకుల సేవల్ని గుర్తు చేసుకోవడం చాలా అవసరం. దేశంలో పౌరహక్కుల ఉద్యమం మునుపెన్నటికన్నా క్రియాశీలంగా కొనసాగాల్సిన ఆవశ్యకత ముందుకొచ్చిన ప్రస్తుత సమయంలో ప్రజలలో పౌరహక్కుల విషయంలో నేడు నెలకొన్న మెరుగైన, ఉన్నతమైన ప్రజాస్వామిక చైతన్యాన్ని తేవడం కోసం పాటుపడ్డ వివిధ సంస్థలూ, వ్యక్తులూ చేసిన పోరాటాల్ని, అందించిన సేవల్ని ప్రచారం చేయాల్సిన అవసరం ఎంతో వుంది. దేశ పీడిత ప్రజల కోసం ఆయన చేసిన కృషిని ఆదర్శంగా స్వీకరించాలనీ, ప్రచారం చెయ్యాలనీ మా కేంద్రకమిటీ ఆయన కుటుంబసభ్యులకూ, స్నేహితులకూ, పౌరహక్కుల ఉద్యమ సహచరులకూ, ప్రజా న్యాయవాదులకూ విజ్ఞప్తి చేస్తున్నది. తద్వారా ఆ పోరాట వారసులుగా నేటి యువతరం ప్రజల హక్కుల కోసం పాటుపడేలా వుత్తేజం పొందగలరని మా కేంద్రకమిటీ భావిస్తున్నది.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**తమ భూముల్నే కాక తమ పిల్లల భవిష్యత్తును కూడా  
లాక్ష్కోవాలని చూస్తున్న పోస్కో ప్రాజెక్టును  
వీరోచితంగా ప్రతిఘటిస్తున్న పోస్కో వ్యతిరేక ఆందోళనకారులకు జేజేలు!  
తమకు ఎటువంటి ప్రాజెక్టులు కావాలో నిర్ణయించుకునే హక్కు  
ప్రజలకు మాత్రమే వుంది,  
దళారీ నియంత పాలకులైన నవీన్ పట్నాయక్‌లకు గానీ,  
సోనియా-మన్మోహన్-జైరాం రమేష్-చిదంబరంలకు గానీ  
ఆ హక్కు లేదు!**

**పోస్కో వ్యతిరేక ఆందోళనకు మద్దతుగా దేశవ్యాప్తంగా విస్తృతమైన  
ఆందోళనలను చేపట్టండి!**

ఆధునిక భారతదేశ చరిత్రలో ఒక సామ్రాజ్యవాద బహుళశాఖి ప్రాజెక్టుకు వ్యతిరేకంగా జరుగుతున్న అత్యంత దృఢమైన, నిక్కచ్చి అయిన ఓ పోరాటాన్ని ఒడిషాలోని జగత్పింగ్‌పూర్ జిల్లాలోని 'పోస్కో వ్యతిరేక ఆందోళన' రూపంలో భారత దేశ ప్రజలు ఒక వారంగా చూస్తున్నారు. 52,000 కోట్ల రూపాయల విలువైన 'అతి పెద్ద విదేశీ ప్రత్యక్ష పెట్టుబడి' అంటూ ఊదరగాడుతున్న ఈ ప్రాజెక్టును ఎట్టి పరిస్థితిలోనూ ప్రవేశించనివ్వం అని పట్టుదలగా పోరాడుతున్న ఒడిషా ప్రజలకు సిపిఐ (మావోయిస్టు) జేజేలు పలుకుతూ వారికి తన పూర్తి మద్దతును తెలుపుతోంది.

కేంద్ర ప్రభుత్వం 15-05-2007న చాలా హడావుడిగా పోస్కో ప్రాజెక్టుకు అనుమతిని మంజూరు చేసింది. దానికి వ్యతిరేకంగా ప్రజల్లో పెద్దెత్తున పెల్లుబికిన వ్యతిరేకతను లెక్క చేయకుండా మన్మోహన్ స్వయంగా దక్షిణ కొరియా ప్రభుత్వానికి దాన్ని నిర్మించడానికి శాయశక్తులా కృషి చేస్తానని హామీ ఇచ్చి వచ్చాడు. అటవీ హక్కుల చట్టం కింద పాటించాల్సిన నియమాలనూ, 2009 ఆగస్టులో వెలువరించిన పర్యావరణ, అటవీ మంత్రిత్వ శాఖ మార్గదర్శకత్వాలనూ ఒడిషా ప్రభుత్వమూ, స్వయంగా ఆ మంత్రిత్వ శాఖ కూడా తుంగలో తొక్కేశాయి. నిజానికి 2010 ఆగస్టు 5న ప్రాజెక్టు పనిని ఆపేయాలని ఈ మంత్రిత్వ శాఖ ఇచ్చిన ఆదేశాలకు ప్రాతిపదిక ఇవే. రాష్ట్ర ప్రభుత్వం ఈ ప్రాంతంలో ఆదివాసులు నివసిస్తున్నారనే

విషయాన్నే పదే పదే నిరాకరిస్తూ వస్తోంది. కానీ సక్కేనా కమిటీ, మీనా గుప్తా కమిటీలు ఇక్కడ చేసిన నిజనిర్ధారణలో చాలా స్పష్టంగా ప్రతిపాదిత ప్రాంతంలో సంప్రదాయక అటవీవాసులున్నారనీ, వారు తమ జీవనానికి సంప్రదాయకంగా అడవి మీదనే ఆధారపడుతున్నారని తిరుగులేని విధంగా రుజువులు చూపాయి. అక్కడ అటవీ హక్కులున్నాయనీ, కానీ రాష్ట్ర ప్రభుత్వం అటవీ హక్కులను అమలు చేయడం లేదనీ అవి ఆరోపించాయి. 65 శాతానికి పైగా ధింకియా, గోవిందపూర్ గ్రామస్తులు తమ పళ్లీ సభల్లో (గ్రామసభల్లో) ఎటువంటి భూఆక్రమణకైనా తాము వ్యతిరేకమని కచ్చితంగా ఓటు చేయగా, వాస్తవాల్ని నిస్సిగ్గుగా కప్పిపుచ్చుతూ అసలు ఆ తీర్మానాలే బూటకమైనవని రాష్ట్ర ప్రభుత్వం పర్యవరణ, అటవీ మంత్రిత్వ శాఖకిచ్చిన నివేదికలో బొంకింది. రాష్ట్ర ప్రభుత్వం ఇలా పచ్చి అబద్ధాలు చెప్తూ వాస్తవాలనూ, గణాంకాలనూ కప్పెడుతున్న దాఖలాలు కోకోలలుగా ఉన్నాయి. మీనా గుప్తా కమిటీ సిఫారసుల మీద ఆధారపడి ఫారెస్టు అడ్వయిజరీ కమిటీ అటవీ అనుమతిని వెనక్కి తీసుకోవాలని సిఫారసు చేసింది. కానీ వీటన్నిటినీ ఉల్లంఘిస్తూ మే 2న జైరాం రమేష్ దీనికి పర్యవరణ అనుమతిని మంజూరు చేసేశాడు. వెంటనే జూన్ లో రాష్ట్ర ప్రభుత్వం తన పోలీసు బలగాల్ని భూఆక్రమణకై మోహరించేసింది.

ఈ మొత్తం కాలంలో ఈ 12 మిలియన్ టన్నుల స్టీలు ప్రాజెక్టుకు వ్యతిరేకంగా, సుందర్ గడ్డ జిల్లాలో ఈ కంపెనీ ఇనుప గనులకు వ్యతిరేకంగా, పారాడిప్ రేవుకు 12 కిమీల దూరంలో ప్రతిపాదిత స్టీల్ ప్లాంటుకు దగ్గరలో పోస్కో నిర్మించతలపెట్టిన ప్రైవేటు పోర్టుకు వ్యతిరేకంగా పోరాడుతూ ప్రజలు ఎటువంటి భూఆక్రమణనైనా తీవ్రంగా వ్యతిరేకిస్తూ వచ్చారు. వాస్తవం ఏంటంటే కేంద్ర, రాష్ట్ర ప్రభుత్వాలు రెండూ ఈ కుట్రకు పాల్పడ్డాయి. పర్యవరణ అనుమతి ఇవ్వడం అంటే బలవంతంగా భూమిని లాక్కోమని కాదని జైరాం అనడం గానీ, కాంగ్రెస్ వారు ఆ వుద్యమానికి మద్దతిస్తామంటూ గోవిందపూర్ కు బైల్డేరడం గానీ పచ్చి మోసం తప్ప మరొకటి కాదు. జైరాం రమేష్ 'ప్రజాస్వామ్యయుతంగా' భూముల్ని తీసుకోవాలని ఒడిషా ప్రభుత్వానికి హితవు పలుకుతున్నాడు. ఈయన మార్కు 'ప్రజాస్వామ్యం'లో అబద్ధాలాడడం, నోరు మూసుకోవడానికి బహుళజాతి కంపెనీల నుండి లంచాలు మేయడం ఉంటాయి కామోసు. ఇటువంటి ప్రాజెక్టులను వ్యతిరేకించే ప్రజలకు (అందులో మెజారిటీ ఆదివాసులే) తెలిసిన 'ప్రజాస్వామ్య' రూపాలు మాత్రం బూటకపు ఎన్ కౌంటర్లు, చిత్రహింసలూ, విచారణ లేకుండా ఏండ్ల తరబడి జైళ్లలో బంధింపబడడమూ మాత్రమే !

కేంద్ర హోం కార్యదర్శి జి కె పిళ్లై ఇటీవల ఇచ్చిన ఒక ఇంటర్వ్యూలో ప్రజలు ప్లానింగ్ కమిషన్ వారి వెబ్ సైట్ లోకి వెళ్లి వెనకబడిన ప్రాంతాల్లో (ముఖ్యంగా 'మావోయిస్టు' ప్రాంతాల్లో) 'అభివృద్ధి' ఎంత వేగంగా రోడ్లు, అంగన్ వాడీ, స్కూలు భవనాల రూపంలో జరిగిపోతోందో తెలుసుకోవడానికి అక్కడి ఫోటోల్ని చూడాలని అన్నాడు. 'ఫోటోలే నిజం మాట్లాడతాయి' అన్నాడు.

నవీన్ పట్నాయక్ 'లైసెన్సుడ్ హంతకుల' దౌర్జన్యపూరితమైన అండతో బహుళజాతి తిమింగళం పోస్కో తమ భూముల్ని లాక్కోకుండా ఆపడానికి కనిపించేంత దూరం వరుసలు, వరుసలుగా పిల్లలూ, స్త్రీలూ, ముసలివాళ్లూ నేలమీద పడుకోని ఉన్న ఫోటోల్ని జికె పిజ్జె ముఠా చూసిందో లేదో? ఈ ఫోటోలు ఏ నిజాన్ని అయినా చెబుతున్నాయా?

పోస్కోని ప్రవేశించనివ్వకోడదని వేలాది ఆందోళనకారులు ఎందుకు ఒక జీవన్మరణ పోరాటాన్ని చేస్తున్నారు? దళారీ పాలకులు నయా వలసవాదులకు దేశ సంపదల్ని అమ్మేయడానికి ప్రయత్నం చేసిన ప్రతిసారీ ప్రభుత్వ విధానాలకు వ్యతిరేకంగా పోరాడుతున్న ప్రజల సంఖ్య ఇబ్బడి ముబ్బడిగా ఎందుకు పెరుగుతోంది? ఈ సంఖ్యలు ఏ నిజాన్ని అయినా వెల్లడి చేస్తున్నాయా?

సింగూరు, నందిగ్రాం, లాల్ గఢ్, నారాయణపట్నా, భట్టా పరోస్ ల్, శ్రీకాకుళం, బస్తర్, లోహర్ దగ్గలలోనే కాదు, మన దేశంలోని ప్రతి రాష్ట్రంలోనూ అనేక గ్రామాల్లో, పట్టణాల్లో విశాల ప్రజానీకం వెల్లవలా కదిలి చేస్తున్న ఆందోళనలు ఎందుకని ఆగకుండా పుట్టుకొస్తూనే ఉన్నాయి? ఇటీవలి కాలంలో చెలరేగుతున్న ఈ ఆందోళనల సుదీర్ఘ జాబితా ఏ నిజాన్ని అయినా మాట్లాడుతున్నాయా?

సింగూరులోని తపసి మలిక్ నుండి జైతాపూర్ లోని తబ్రేజ్ వరకూ, కలింగనగర్ లోని 13 మంది ఆదివాసులు మొదలుకొని, సోంపేట, కాకరాపల్లిలోని రైతాంగం వరకూ ఇటువంటి ఆందోళనల్లో తమ ప్రాణాల్ని కోల్పోయిన ప్రజానాయకులు, ఆందోళనకారుల త్యాగాలూ, వారి అంత్యక్రియలకు ప్రజలు వేలాదిగా తరలిరావడం అనే విషయాలు ఏ నిజాన్ని అయినా చాటుతున్నాయా? ఒరిగిపోయిన ఈ వీరుల స్థానాల్ని మౌనంగా, పట్టుదలగా భర్తీ చేస్తూ 'జల్, జంగల్, జమీన్ హమారా హై' అనే నినాదంతో వేలాది ప్రజలు ఎందుకు వచ్చి పోరాటశ్రేణుల్లో చేరుతూనే వున్నారు?

వినాలనుకున్నవారికి సందేశం స్పష్టంగానే వినిపిస్తుంది. దేశ జనాభాలోని అత్యధిక మెజారిటీ ప్రజలు లాభాలను కేంద్రం చేసుకున్న, సామ్రాజ్యవాద అనుకూల అభివృద్ధి నమూనాను నిరాకరిస్తూ ప్రజల ప్రయోజనాలను కేంద్రం చేసుకున్న, ప్రజానుకూల అభివృద్ధి నమూనాను అక్కూన చేర్చుకుంటున్నారు. పాలకవర్గాలవైపు నుండి కూడా సందేశం స్పష్టంగానే వుంది. ప్రజలుగానీ, దేశంగానీ ఎంతైనా నష్టపోనీ, సామ్రాజ్యవాదుల మార్గదర్శకత్వంలో, వారి పూర్తి మద్దతుతో దళారీ పాలకులు తమ లూటీనీ, దోపిడీనీ కొనసాగించి తీరుతారు. ఈ 'నష్టం' 'భౌతికం'గా భూమి, నీరు, గాలి, సముద్రాలు, రేవులు, సహజ వనరులు, అడవులు, పర్యావరణం, అరుదైన వృక్ష జంతుజాలాలు, పురాతన నాగరికతలు, ఆస్తులు, కాలేజీలూ, ప్రాణాలూ వంటి వాటిని కోల్పోవడం రూపంలోనే కాక మానవులుగా మనల్ని మనం గుర్తించుకోవడానికి తప్పనిసరి

అని మనం అనుకుంటున్న అత్యగౌరవం, సార్వభౌమత్వం, స్వేచ్ఛ, స్వాతంత్ర్యం, తలవంచనితనం వంటి వాటిని కోల్పోవడం రూపంలో కూడా వుంటుంది.

జగత్సింగ్ పూర్ ప్రజలు ఒక సామాన్యమైన ప్రశ్నను అడుగుతున్నారు - మరి మేం ఇవన్నీ ఎందుకు కోల్పోవాలి, అసలు మేం ఇవన్నీ కోల్పోవాలి అని నిర్ణయించడానికి వాళ్లెవరు? అని. వారు ఒక అందరికీ తెలిసి ఉండాల్సిన ఒక నిజాన్ని పేర్కొంటున్నారు - తమకు కావల్సిందేదో నిర్ణయించుకునే హక్కు ప్రజలకే ఉంటుంది అని. వారు పాలకవర్గాలకు నేరుగా ఒక సవాలును విసురుతున్నారు - ప్రజల ఆగ్రహాన్ని ఎదుర్కోవడానికి సిద్ధం కండి, మేం లొంగిపోదల్చుకోలేదు అని. మొత్తం ప్రపంచం వినేలా ఒక సూత్రబద్ధమైన వైఖరిని వారు ప్రకటిస్తున్నారు - భారత దేశ ప్రజలు బానిసల్లాంటి బతుకుల్లోకి నెట్టబడడాన్ని నిరాకరిస్తున్నారు అని.

ఫోటోలు కూడా ఒకోసారి నిజాన్ని మాట్లాడలేవనిపిస్తుంది. ఉదాహరణకు, 'మావోయిస్టు ప్రాంతాల్లోని' స్కూలు భవనాల ఫోటోలు అవి పూర్వగానే వాటిల్లోకి చేరడానికి సిద్ధంగా పొజిషన్లో ఉన్న ప్రభుత్వ సాయుధ బలగాల నిజాన్ని మాట్లాడవు. కానీ సంవత్సరాల తరబడి, తమ సర్వస్వాన్నీ పణం పెట్టి లక్షలాది ప్రజలు ఆందోళన చేయడం అనేది తప్పకుండా ఒక నిజాన్ని మాట్లాడుతుంది. ఆ నిజం ప్రస్తుతం మన దేశంలో ఇంక దేనికంటే కూడా మిన్నగా మాట్లాడాల్సిన, వినాల్సిన ఒక నిజం. మన దేశ భవిష్యత్తును నిర్ణయించే ఒక నిజం. ఇదే నిజాన్ని 19వ, 20వ శతాబ్దంలో బ్రిటిష్ వలసవాదులకు వ్యతిరేకంగా అసంఖ్యాకంగా జరిగిన రైతాంగ, ఆదివాసీ తిరుగుబాట్లు, పోరాటాలు (ఎక్కువశాతం సాయుధమైనవే) కూడా మాట్లాడాయి. ఇది అన్ని రకాల వలస/నయావలస దోపిడీనీ, అణచివేతనూ అంతం చేయాలనుకునే ఒక నిజం. బ్రిటిష్వారు ఈ నిజాన్ని చూడకుండా, వినకుండా కళ్ళూ, చెవులూ మూసుకుని పాశవిక బలంతో వాటిని అణచివేయాలని చూశారు. భారత పాలకవర్గాలు కూడా వారి బాటలోనే నడుస్తున్నారు. వారు తమ 'అన్యాయమైన, పాశవికమైన ప్రజల మీద యుద్ధా'ల్ని ఇలాగే కొనసాగిస్తూ పోతే మాత్రం ఆ బాట అచ్చం వారి సామ్రాజ్యవాద యజమానులను తీసుకుపోయినట్టే వారిని వారి బొందలవద్దకే తీసుకుపోతుంది. ఆపరేషన్ గ్రీన్ హాట్ పేరిట మావోయిస్టు ప్రాంతాల్లో పోలీసు, పారామిలటరీ (ఇప్పుడు సైన్యం కూడా)లను మోహరించడం గావచ్చు, లేదా ఓ భట్టా పర్సోనల్లోనో, ఇంకో గోవిందపూర్లోనో పోలీసు, పారామిలటరీల్ని దించడం కావచ్చు - ఇవన్నీ న్యాయమైన ప్రజాపోరాటాల్ని అణచివేయడానికే. నవీన్ పట్నాయక్ ప్రభుత్వం 2010 డిసెంబర్ నుండి 25 మందికి పైగా మైనింగ్ వ్యతిరేక కార్యకర్తలను చంపడం గానీ, నవీన్ పట్నాయక్, రమన్ సింగ్లతో పి.చిదంబరం ఇటీవల ఒడిషా, ఛత్తీస్ గఢ్లలో చేపట్టాల్సిన మావోయిస్టు అణచివేత చర్యల గురించి సమావేశం కావడం గానీ ప్రజోద్యమాలను కేంద్ర, రాష్ట్ర ప్రభుత్వాలు ఎలా అణచివేయదల్చుకున్నాయో సూచిస్తున్నాయి.



భూదురాక్రమణలకూ, సహజ సంపదల దోపిడీకీ వ్యతిరేకంగా జరుగుతున్న ఇతర అనేక పోరాటాలతోపాటు పోస్కో వ్యతిరేక ఆందోళనకు, అడ్డు అదుపూ లేకుండా దేశంలోకి ప్రవేశిస్తున్న విదేశీ పెట్టుబడుల భవిష్యత్తును నిర్ణయించగల శక్తి వున్నది. తమ పోరాటాన్ని మొక్కవోని దీక్షతో, దృఢమైన పట్టుదలతో కొనసాగిస్తూ ముందుకేగమని ఒడిషా ప్రజలకు సిపిఐ (మావోయిస్టు) కేంద్రకమిటీ పిలుపునిస్తోంది. ఈ సాహసమైన ప్రజానీకానికి మద్దతుగా ఆందోళనలను నిర్మించమని భారతదేశ ప్రజలందరికీ అది పిలుపునిస్తోంది. తమకు మద్దతుగా వస్తున్న అన్ని రాజకీయ పార్టీల, పౌరబృందాల మద్దతును తీసుకోవడం జగత్సింగ్ పూర్ ప్రజలకు అవసరమే, అయితే వాటిలో కొన్ని, ముఖ్యంగా పార్లమెంటరీ పార్టీలు ఈ పోరాటాన్ని పక్కదోవ పట్టించడానికి చేసే కుట్రలూ, కుహకాల విషయంలో వారు జాగరూకతతో ఉండాలి. ఈ పార్లమెంటరీ పార్టీలన్నీ తాము అధికారంలో ఉన్న చోట, లేదా అందులో భాగస్వాములుగా ఉన్న చోట ఇలాంటి సామ్రాజ్యవాద అనుకూల విధానాల్నే అనుసరిస్తూ వున్నాయి అనే వాస్తవాన్ని మరువరాదు. ప్రతిపక్షంలో ఉన్నప్పుడు కూడా అవి పరోక్షంగా వీటికి మద్దతు పలుకుతూనే ఉన్నాయి.

జగత్సింగ్ పూర్ కు వెళ్లి పోస్కో వ్యతిరేక ఆందోళనకు మద్దతునివ్వడమేకాక, ఎక్కడికక్కడ కూడా ప్రతి రాష్ట్రంలో వారికి మద్దతుగా ప్రచారాందోళన రూపాల్ని తీసుకోవాల్సిన అవసరం వున్నది. భారత దేశ ప్రజలూ, ప్రపంచ ప్రజలూ ఈ వీరోచిత పోరాటానికి విశాల మద్దతును కూడగట్టాలని సిపిఐ (మావోయిస్టు) విజ్ఞప్తి చేస్తోంది. ఇటువంటి పోరాటాలన్నీ విశాల ప్రాతిపదికన ఒక్కటై పోస్కోవంటి ప్రాజెక్టుల రద్దు కోసమే కాక మొత్తంగా మన దేశం నుండి అన్ని రకాల సామ్రాజ్యవాద దోపిడీ, అదుపు, పీడనల్ని తన్ని తరిమేయడానికి పోరాడే ఐక్యవేదికలుగా ఏర్పడాల్సిన నేటి తక్షణ అవసరం.

- ★ పోస్కోకై చేస్తున్న భూదురాక్రమణల్ని తక్షణం నిలిపివేయాలి !
- ★ జగత్సింగ్ పూర్ జిల్లా నుండి తక్షణం పోలీసు, పారామిలటరీ బలగాల్ని ఉపసంహరించాలి, ప్రజలను లొంగదీయడానికి చేసే అన్ని రకాల దౌర్జన్యకాండలనూ నిలిపివేయాలి !
- ★ ప్రజలకు, ప్రజలకు మాత్రమే చెందిన దేశ సహజ సంపదల్ని లూటీ చేయడానికి అనుమతినిస్తూ, దేశాన్ని అమ్మివేయడానికి బహుళజాతి కంపెనీలతో చేసుకున్న అన్ని రకాల ఎంవోయూలనూ రద్దు చేయాలి!

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

## రాష్ట్రపతి చేసిన శాంతిచర్చల ప్రతిపాదన ప్రజలను పక్కదారి పట్టించే

### మరో మాయోపాయమే!

ఈరోజు, 2011 జూన్ 24న ఛత్తీస్‌గఢ్ రాజధాని రాయపూర్ పర్యటనకు వచ్చిన రాష్ట్రపతి ప్రతిభా పాటిల్ 'మావోయిస్టులు హింసను విడనాడి చర్చల కోసం ముందుకు రావాలనీ, 'జనజీవన స్రవంతిలో కలిసిపోయి ఆదివాసుల అభివృద్ధి కోసం పాటు పడాల'ని ప్రతిపాదన చేశారు. రాష్ట్రపతి నుండి ఈ ప్రతిపాదన వచ్చింది సరిగ్గా బస్తర్ ప్రాంతంలో భారత సైన్యానికి చెందిన దాదాపు వెయ్యి మంది జవాన్లు డేరా వేసి దేశంలోని అత్యంత పేద ప్రజలకు వ్యతిరేకంగా సాగుతున్న యుద్ధం - ఆపరేషన్ గ్రీన్ హంట్‌లో పాల్గొనబోతున్న సందర్భంలో. ఖనిజ సంపదలతో అలరారే దేశంలోని అనేక ప్రాంతాల్లోంచి సహజ వనరుల్ని కొల్లగొట్టడం కోసం ప్రభుత్వాలకూ, కార్పొరేట్ కంపెనీలకూ మధ్య ఎన్నో దఫాల చర్చలు పూర్తయ్యి, లక్షల కోట్ల రూపాయల ఎంవోయూలపై సంతకాలు జరిగిన నేపథ్యంలో రాష్ట్రపతి 'చర్చల' గురించి మాట్లాడుతున్నారు. మాడియా ఆదివాసీ సముదాయానికి చెందిన డజన్ల గ్రామాల్ని, వేలాది ప్రజల్ని లేకుండా చేస్తూ బస్తర్‌లో 750 చదరపు కిలోమీటర్ల అటవీ ప్రాంతాన్ని సైన్యానికి అప్పజెప్పాలని ఎలాంటి 'చర్చలు' జరపకుండానే నిర్ణయం తీసుకున్న సమయంలోనే సరిగ్గా ఆమె ఈ 'చర్చల' ప్రతిపాదన చేస్తున్నారు.

దేశంలో మొట్టమొదటి మహిళా రాష్ట్రపతి అయిన ప్రతిభా పాటిల్, ఇదే ఛత్తీస్‌గఢ్ దక్షిణ కొనకున్న తాడిమెట్ల, మొర్పల్లి, పులాన్‌పాడు, తిమ్మాపురం గ్రామాల్లో ప్రభుత్వ బలగాల చేతుల్లో పాశవిక అత్యాచారాలకు, హింసకు గురైన మహిళల దేహాలపై గాయాలైనా మానక ముందే హింస విడనాడాలని మాకు హితబోధ చేస్తున్నారు. ఇంకా కేవలం ఈ గ్రామాల్లోనే కాకుండా, దండకారణ్యంలో, బీహార్-ఝార్ఖండ్‌లో, ఒడిషాలో, మహారాష్ట్రలో, ఇంకా అనేక ప్రాంతాల్లో, ముఖ్యంగా మావోయిస్టు వుద్యమ ప్రాంతాల్లో లేదా ఆదివాసీ ప్రాంతాల్లో ప్రభుత్వ హింస ఒక దైనందిన వాస్తవంగా కొనసాగుతున్న సమయంలో ఆమె హింసను విడనాడమని మాకు చెబుతున్నారు. నిజానికి ప్రభుత్వ హింసకు బహురూపాలున్నాయి. వేర్వేరు సమయాల్లో అది వేర్వేరు విధాలుగా కొనసాగుతూ వుంటుంది. వుదాహరణకు ఇవ్వాలి ఉదంతాన్నో తీసుకుంటే రాత్రికి రాత్రే కిరోసిన్‌పై రెండు రూపాయలు, డీజిల్‌పై మూడు రూపాయలు, వంటగ్యాస్‌పై 50 రూపాయల రేటు పెంచి ఇప్పటికే అధికధరల భారంతో మూల్గుతున్న పేద, మధ్య తరగతి ప్రజల నడ్డి విరిచెయ్యడం రూపంలో కూడా ఈ హింసను మనం చూడొచ్చు. కానీ రాష్ట్రపతికి ఇలాంటి 'హింస'లతో ఏ సమస్య లేదు.

ఇంకా భారత ప్రథమ పౌరురాలు మమ్మల్ని 'ప్రధాన స్రవంతి'లోకి రావాలని కూడా కోరుతున్నారు. ఆమె చెబుతున్న 'ప్రధాన స్రవంతి'కి చెందిన 'కథా నాయకుల్ని' - అవినీతిపరులు, కుంభకోణాల చరితులైన మంత్రుల్ని, నాయకుల్ని, కార్పొరేట్ తిమింగళాల్ని, వాళ్ల దళారుల్ని ఢిల్లీ నుండి పల్లెపట్టులోని గల్లీల దాకా ప్రజలంతా ఛీకొడుతున్నారు. ఆమె మమ్మల్ని రమ్మని పిలుస్తున్న 'ప్రధాన స్రవంతి'లో కార్మికులకూ, కర్షకులకూ, ఆదివాసులకూ, దళితులకూ, మైనారిటీలకూ, మహిళలకూ మొదలైన వాళ్లకు అన్యాయం, అత్యాచారాలు, అవమానాలు తప్ప మరేమీ మిగలేదు.

శ్రీమతి ప్రతిభా పాటిల్ గారు మమ్మల్ని చర్చలకు రమ్మని పిలుస్తున్న నేపథ్యాన్ని గమనిస్తే, ఇలాంటి ప్రతిపాదనకు స్పందనగానే ప్రభుత్వానికి మా వైఖరిని వెల్లడించిన మా పార్టీ అధికార ప్రతినిధి, పోలిట్ బ్యూరో సభ్యుడు కాప్రేడ్ ఆజాద్ ను ఇదే ప్రభుత్వం బూటకపు ఎన్కౌంటర్ లో హత్య చేసింది. సందర్భవశాత్తు ఆయన తొలి వర్గంతికి సరిగ్గా వారం రోజుల ముందు రాష్ట్రపతి ఈ ప్రతిపాదన చేస్తున్నారు. సంవత్సరం క్రితం దాదాపు ఇవే రోజుల్లో చిదంబరం, అతని హంతక ఇంటలిజెన్స్-పోలీసు జాగిలాల మురా ఆయన్ని చంపే కుట్రకు తుది రూపం ఇస్తూ వుండి వుంటారు. చర్చల పట్ల మా పార్టీ వైఖరి ఏమిటో కాప్రేడ్ ఆజాద్ దేశ, ప్రపంచ ప్రజల ముందు స్పష్టంగా వుంచినందుకు ఈ రాష్ట్రపతి అధినాయకత్వం వహిస్తున్న రాజ్యం ఆయన హత్య ద్వారానే జవాబు చెప్పింది. ఆ తర్వాత కూడా ఎందరో సీనియర్ మావోయిస్టు నాయకుల్ని పట్టుకొని జైళ్లలో ఖైదు చేసే విధానాన్ని నిరంతరాయంగా కొనసాగిస్తునే వస్తున్నది. 60-70 సంవత్సరాల వయోవృద్ధ మావోయిస్టు నేతల్ని జైళ్లలో బంధించి చిత్రహింసలకు గురి చేయడమే కాకుండా వాళ్లకు కనీస వైద్య సదుపాయాలు కూడా అందకుండా వేధిస్తున్నది. వాళ్లపై పదేసి, పదిహేనేసి రాష్ట్రాల్లో ఎన్నెన్నో తప్పుడు కేసుల్ని మోపి వాళ్లు జీవితాంతం చీకటి కొట్టాల్లోనే మగ్గిపోయేలా చేస్తున్నది.

**కనుక, దేశప్రజలందరికీ మా హృదయపూర్వక విజ్ఞప్తి ఇది -**

'శాంతి చర్చల' ప్రతిపాదన చేసే ముందర ప్రభుత్వం ప్రజలపై సాగిస్తున్న యుద్ధం - ఆపరేషన్ గ్రీన్ హింట్ ను నిలిపివెయ్యాలనీ, బస్తర్ లో సైనిక శిక్షణను ఆపాలనీ, మావోయిస్టు ప్రభావిత ప్రాంతాలన్నిటి నుండి సైన్యాల్ని, అర్థసైనిక బలగాల్ని వెనక్కి రప్పించమనీ రాష్ట్రపతి గారిని డిమాండ్ చేయండి. ఒకవేళ ప్రభుత్వం ఇందుకు సిద్ధమైతే ప్రజలు ఆత్మరక్షణార్థం చేస్తున్న ప్రతిహింస మరుసటి రోజు నుండే నిలిచిపోతుంది!

'అభివృద్ధి' గురించి మాట్లాడే ముందర ప్రభుత్వం కార్పొరేట్ సంస్థలకూ, ప్రభుత్వాలకూ మధ్య జరిగిన ఎంవోయూలన్నీ రద్దు చేయాలనీ, బలవంతంగా భూముల్ని లాక్కునే ప్రాజెక్టులన్నిటిని వెంటనే ఆపాలనీ, తమకెలాంటి అభివృద్ధి కావాలో నిర్ణయించుకునే హక్కు

ప్రజలకే వుండాలనే విషయాన్ని ప్రభుత్వం ఒప్పుకోవాలనీ రాష్ట్రపతి గారిని డిమాండ్ చేయండి!

మావోయిస్టులు 'ప్రధాన స్రవంతి'లో చేరాలని కోరే ముందర ప్రభుత్వం అవినీతి-కుంభకోణాలకు పాల్పడ్డ వాళ్లందరినీ అరెస్టు చేసి శిక్షించాలనీ, విదేశీ బ్యాంకుల్లో వున్న నల్ల ధనాన్నంతా వెనక్కి తీసుకురావాలనీ, అవినీతిలో, అక్రమార్జనలో దోషులైన మంత్రుల్ని, నాయకుల్ని పదవుల్లోంచి తప్పించి బహిరంగంగా శిక్షించాలనీ రాష్ట్రపతి గారిని డిమాండ్ చేయండి!

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**ప్రముఖ మార్క్సిస్టు ఆర్థికశాస్త్రవేత్త, భారత విప్లవానికి గొప్ప మిత్రుడు**

**కామ్రేడ్ ప్రొఫెసర్ ఆర్.ఎస్.రావుకు అరుణారుణ జోహార్లు!**

2011 జూన్ 17న ప్రముఖ మార్క్సిస్టు ఆర్థికశాస్త్రవేత్త, భారత విప్లవానికి గొప్ప మిత్రుడు ప్రొఫెసర్ ఆర్.ఎస్.రావు (74) కొత్త ఢిల్లీలోని ఒక ఆసుపత్రిలో తుది శ్వాస విడిచారు. ఆయన మరణంతో భారత ప్రజలు తమ గొప్ప శ్రేయోభిలాషుల్లో ఒకరినీ, భారత విప్లవం తన గొప్ప మిత్రుల్లో ఒకరినీ కోల్పోయారు. ఆయన మరణం విప్లవ క్యాంపు అంతటా విషాదాన్ని నింపింది. పీడిత ప్రజానీకం పక్షాన, నక్కల్బరీ నాటి నుండి ఈ దేశంలో చెలరేగుతున్న మావోయిస్టు విప్లవోద్యమంతో దృఢంగా నిలిచిన ఈ అచంచలమైన మార్క్సిస్టుకు సిపిఐ (మావోయిస్టు) కేంద్రకమిటీ వినవ్రుంగా అరుణాంజలి ఘటినోంది.

ఆర్.ఎస్.రావు ఆంధ్రప్రదేశ్ లోని శ్రీకాకుళం జిల్లాలో జన్మించారు. ఆయన జీవితంలో అత్యధిక భాగం ఒడిషాలోని సంబల్పూర్ లో గడిచింది. పెద్ద ఆనకట్టల వల్ల విస్తాపనకు గురైన ఈ ఆదివాసీ బహుశ ప్రాంతాన్ని ఆయన తన పనికి ఎన్నుకోవడం అనేదే ఆయనకు అత్యంత పీడితులైన ఈ దేశప్రజల పట్ల గల లోతైన అక్కరకు ఒక సూచిక. ఈ లోతైన అక్కర, పీడిత తాడిత ప్రజానీకం పట్ల, ముఖ్యంగా ఆదివాసుల పట్ల నిబద్ధత అనేవి ఆయనలో చివరివరకూ కొనసాగాయి. నక్కల్బరీ ఆయన జీవితంలో ఒక మలుపు. ఇక్కడి భూస్వామ్య దోపిడీ, అణచివేతలకు వ్యతిరేకంగా పోరాడే ఉద్యమం మాత్రమే ఈ దేశాన్ని విముక్తం చేయగలుగుతుంది అని ఆయన లోతుగా, దృఢంగా విశ్వసించారు. ఆయన రచనల్లోనూ, ఉపన్యాసాలలోనూ ఆయన మన దేశంలోని అర్ధ-భూస్వామ్య సంబంధాలకేసి దృష్టిని ఆకర్షిస్తూ, వాటి నుండి విముక్తం కావల్సిన అవసరాన్ని ఎత్తిచూపేవారు. మార్క్సిస్టు బృందాల్లో భారతదేశంలో పెట్టుబడిదారీ సంబంధాలు ప్రవేశించాయా అనే చర్చోపచర్చలు జరిగిన సమయాల్లో ఆయన దేశంలోని ఉత్పత్తి సంబంధాలను మార్క్సిస్టు దృక్పథంతో విశ్లేషించి వాటికిగల అర్ధ-భూస్వామ్య స్వభావాన్ని నొక్కివెప్పారు. అందుకనే ఆయన ఈ దోపిడీ ఉత్పత్తి సంబంధాలను కూలదోయగల నూతన ప్రజాస్వామిక విప్లవ ఆవశ్యకతను గురించి నిరంతరం విశ్వసించారు, రాశారు. 'టువర్న్స్ అండర్ స్టాండింగ్ సెమీ ప్యూడల్ సెమీ కలోనియల్ సొసైటీ: స్టడీస్ ఇన్ పొలిటికల్ ఎకానమీ' అనే ఆయన పుస్తకం, ఆయన ఇతర రచనలూ నూతన ప్రజాస్వామిక విప్లవానికై కృషి చేసే సీరియస్ రాజకీయ కార్యకర్తలందరూ తప్పక అధ్యయనం చేయదగ్గవి. సాధారణ కార్యకర్తలూ, ప్రజలూ క్లిష్టమైన ఆర్థికశాస్త్ర పదజాలాన్ని కూడా సామాన్య పదాల్లో వివరించగల ఆయన నైపుణ్యాన్నీ, స్పష్టంగా రాసే శైలినీ మనసుకు హత్తుకున్నారు.

భారత పాలకవర్గాల సామ్రాజ్యవాద నిర్దేశిత అభివృద్ధి నమూనాను ప్రశ్నించిన మొట్టమొదటివారిలో ఆర్.ఎస్.రావు ఒకరు. భాక్రానంగల్, హిరాకుద్ వంటి భారీ ప్రాజెక్టులు ప్రజలను విస్తాపితలను చేసిన కాలం నుండే ఆయన అభివృద్ధి వెలుగునీడలు అనే భావనను ముందుకు తెచ్చారు. నెహ్రూ పెద్ద ఆనకట్టలను 'ఆధునిక దేవాలయాలు' అన్నప్పుడు ఆయన అవును అవి ఆధునిక దేవాలయాలే, అందుకే అవి కట్టినవారికి వాటిలోకి ప్రవేశం లేదు అన్నారు. ఈ భావనను వివరించిన ఆయన అద్భుతమైన రచన 'అభివృద్ధి వెలుగునీడలు' ఇప్పటికీ దేశం ఎటువంటి అభివృద్ధి నమూనాను అమలు చేయాలి అని జరిగే రాజకీయ చర్చలను ప్రభావితం చేస్తూనే వున్నది. ఆయన అనేకమంది యువ పరిశోధకులకు మార్గదర్శకత్వం వహించారు, గ్రామీణ ప్రాంతాల్లో జరిగిన సామాజిక, ఆర్థిక పరిణామాలను, ప్రత్యేకించి పాత మావోయిస్టు ఉద్యమ ప్రాంతాల్లో అధ్యయనం చేయమని ప్రోత్సహించారు. ఒక సీనియర్ మార్క్సిస్టుగా ఆయన గతితార్కిక పద్ధతిని ఉపయోగించి దేనినైనా వాటి చలనంలో అధ్యయనం చేయడానికి ప్రయత్నిస్తూ వాటి సారాంశాన్ని గ్రహించే ప్రయత్నం చేశాడు.

ఇటీవల ఆయన మల్కన్గిరి కలెక్టర్ వినీల్ కృష్ణ, జూనియర్ ఇంజనీర్ పబిత్ర మార్ఠీలను బంధించిన సందర్భంగా ఒడిషా ప్రభుత్వానికీ, సిపిఐ (మావోయిస్టు)కూ మధ్య ముగ్గురు మధ్యవర్తుల్లో ఒకరిగా కీలకమైన పాత్రను పోషించారు. తాము వారిద్దరినీ విడిపించగలిగాం గానీ కామ్రేడ్ సీతన్న ఏమైందనే కనీసమైన సమాచారాన్ని కూడా ప్రభుత్వం నుండి రాబట్టలేకపోయాం అనీ, ఇక ప్రభుత్వం ఈ సందర్భంగా చేసిన వాగ్దానాలను నెరవేర్చడం గురించి చెప్పడానికేముంది అనీ ఆయన ఆవేదన చెందారు.

నక్కల్పూరి కాలం నుండి ఆర్.ఎస్.రావు పీడిత ప్రజలకూ, దేశంలోని మావోయిస్టు ఉద్యమానికీ గొప్ప మిత్రుడిగా, శ్రేయోభిలాషిగా వుంటూ వచ్చారు. అనేక రకాల సైద్ధాంతిక చర్చల నేపథ్యంలో, ప్రత్యేకించి సోవియట్ అగ్రరాజ్యం కుప్పకూలిన సందర్భంగా ప్రపంచవ్యాప్తంగా ప్రతీఘాతుకులూ, పోస్ట్ మాడర్నిస్టులూ మార్క్సిజం మీద దాడిని ఎక్కుపెట్టిన సందర్భంలో ఆయన ఉద్యమంతోనూ, మార్క్సిజంతోనూ దృఢంగా మొక్కవోకుండా నిలిచారు. ఆర్.ఎస్. రావు వంటి గొప్ప మార్క్సిస్టు తనకు రిఫరెన్స్ గా సిపిఐ (మావోయిస్టు) అధికార రాజకీయ పత్రికలను భావించేవారు అనేది తనకు గౌరవప్రదమైన విషయంగా మా పార్టీ భావిస్తున్నది. ప్రజాపక్షపాతి అయిన నమూనా మేధావిగా ఆర్.ఎస్.రావు సేవలను సిపిఐ (మావోయిస్టు) కొనియాడుతుంది. ప్రజల ప్రయోజనాలకు విలువించే ఏ మేధావి అయినా ఆయన నమూనాను అనుసరించాలని భావిస్తున్నది. వారు తమ మేధస్సునూ, రచనాశక్తిని మన దేశ పీడిత ప్రజల ప్రయోజనాలను పరిరక్షించడానికి ఉపయోగించాలి. మన దేశ సహజ సంపదలను అడ్డు ఆవు లేకుండా దోచుకోవడానికి ప్రజలపై బహుముఖ, దేశవ్యాప్త యుద్ధానికి తెగబడిన ఈ కీలకమైన సమయంలో ఈ అవసరం మరింతగా ముందుకొచ్చింది. భారతదేశ

పీడిత ప్రజలు, ప్రత్యేకించి ఆదివాసీ ప్రజలూ ఆర్.ఎస్. రావు చేసిన సేవలను ఎన్నటికీ మరువరు. పాలకవర్గాల విధానాలను నిర్దాక్షిణ్యంగా చీల్చిచెండాడే ఈ మృదుభాషి, కోమల స్వభావం గల మేధావిని వారు ఎల్లప్పుడూ ఆప్యాయంగా గుర్తు చేసుకుంటారు.

యావత్ విప్లవ క్యాంపు తరపున సిపిఐ (మావోయిస్టు) కేంద్ర కమిటీ భారతిగారికీ, వారి కుటుంబానికీ, స్నేహితులకూ, ఉద్యమ మిత్రులకూ సంతాపాన్ని తెలుపుతున్నది. ఆయన రచనలనూ, ఆయన జీవితంలో ఎత్తిపట్టిన విలువలనూ దేశాన్ని విముక్తి చేయాలని కోరుకునే యువతరం అనుసరించే విధంగా వారు ప్రచారం చేయాలని విజ్ఞప్తి చేస్తున్నది. విప్లవోద్యమానికి ఆర్.ఎస్.రావు వంటి మేధావులు అందించే తోడ్పాటు దాని మనుగడకూ, అభివృద్ధికీ ఒక కీలకమైన పాత్రను పోషిస్తుంది. ఇటువంటి రచయితలూ, మేధావులూ అందించే తోడ్పాటునూ, సంఘీభావాన్నీ మా పార్టీ మనఃస్ఫూర్తిగా మదిలో నిలుపుకుంటుంది. ఆర్.ఎస్.రావుకు అందించగల నిజమైన నివాళి ఆయన తన జీవితంలో పాటించిన, ప్రచారం చేసిన విలువలనూ, ఆదర్శాలనూ అనుసరించడం, దేశంలోని ఉత్పత్తి సంబంధాలను వాటిని మార్చే ఉద్దేశ్యంతో పటిష్టమైన మార్క్సిస్టు దృక్పథంతో అధ్యయనం చేయడం, మన దేశాన్ని భూస్వామ్య, దళారీ నిరంకుశ బూర్జువా, సామ్రాజ్యవాద సంకెళ్ల నుండి విముక్తి చేసే లక్ష్యంతో పని చేసే ఉద్యమాలతో దృఢంగా నిలవడమే అవుతుంది. మా పార్టీ ఇటువంటి మేధావుల కృషినంతటినీ నూతన ప్రజాస్వామిక భారతదేశ స్థాపనకై జరిగే మొత్తం కృషిలో భాగంగా చూస్తుంది. ప్రజలకు నిజమైన ప్రజాస్వామ్యమూ, నిజమైన అభివృద్ధి అందుబాటులోకి రావాలని ఆయన కన్న కలలను నిజం చేయడానికి ఆయన చేసిన కృషినీ, ఆయన ఆదర్శాలనూ కొనసాగించాలనీ ఆయన మిత్రులకూ, సహచరులకూ మేం విజ్ఞప్తి చేస్తున్నాం.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**ఆదివాసీ, దళిత సాంస్కృతిక కార్యకర్తలూ, నాయకులూ  
కామ్రేడ్స్ జీతన్ మరాండీ, అనిల్ రామ్, మనోజ్ రాజ్ వర్, ఛత్రపతి  
మండల్ లకు విధించిన మరణదండనలను తక్షణం రద్దు చేయాలి!**

జూన్ 23న ర్యూర్బండ్ లోని గిరిడీ సెషన్స్ కోర్టు న్యాయమూర్తి ఇంద్రదేవ్ మిశ్రా జీతన్ మరాండీ, అనిల్ రామ్, మనోజ్ రాజ్ వర్, ఛత్రపతి మండల్ లకు 2007లో 19మంది హత్య జరిగిన చిల్డ్రీ కేసులో మరణదండనను విధించాడు. తద్వారా రాజ్యం మరోసారి తన ఫాసిస్టు నైజాన్ని బయటపెట్టుకుంది. జీతన్ మరాండీ, ఇతరులూ ఎల్లప్పుడూ బహిరంగంగానే పని చేస్తూ వచ్చారు, వారు పని చేస్తున్న సంస్థలు కూడా నిషేధిత సంస్థలు ఏమీ కావు. వారికి ఎటువంటి సంబంధమూ లేని ఒక కేసులో వారికి మరణ దండన విధించడం అంటే తమ ఆట, పాటల ద్వారా సామ్రాజ్యవాద వ్యతిరేక, భూస్వామ్య వ్యతిరేక, ప్రత్యేకించి విస్వాసన వ్యతిరేక ప్రజాపోరాటాలకు వారు దృఢమైన అండగా నిలుస్తున్నందుకు చేపట్టిన కక్షసాధింపు చర్యే ఇది అనేది స్పష్టమౌతోంది.. దేశంలో మావోయిస్టు ఉద్యమాన్ని, ముఖ్యంగా మధ్య, తూర్పు భారతాల్లో, అణచివేయడానికి చేపట్టిన ఆపరేషన్ గ్రీన్ హింట్ లో భాగంగా కేంద్ర, రాష్ట్ర ప్రభుత్వాలు పేదల్లోకెళ్ల పేదలైన ఆదివాసులపై అత్యంత హింసమైన, పాశవికమైన అత్యాచారాలకు పాల్పడుతున్నాయి, ఈ మరణదండనలు ఇందుకు మరో సాక్ష్యం. ఆపరేషన్ గ్రీన్ హింట్ అత్యంత పాశవికమైన రూపాలు ఛత్తీస్ గఢ్, ర్యూర్బండ్, ఒడిషాల్లో, అందులోనూ మావోయిస్టు ఉద్యమం ఆ రాష్ట్రాల్లో బలంగా ఉన్న ఆదివాసీ ప్రాంతాల్లో అమలవుతున్నాయి.

జీతన్ మరాండీ ప్రముఖ ఆదివాసీ సాంస్కృతిక కళాకారుడు, ర్యూర్బండ్ అభేన్ అనే సాంస్కృతిక సంస్థ నాయకుడు, అఖిల భారత విప్లవ సాంస్కృతిక సమాఖ్య నాయకుడు. విప్లవ గానాల్ని, సంస్కృతినీ ప్రచారం చేస్తూ ఆయన దేశవ్యాప్తంగా పర్యటించారు. అనిల్ రామ్, మనోజ్ రాజ్ వర్, ఛత్రపతి మండల్ లు కూడా ఆదివాసీ, దళిత సాంస్కృతిక కళాకారులు. జీతన్ చిన్నతనం నుండే సాంస్కృతిక ప్రతిభను కనబరిచాడు. క్రమంగా ఆయన మన దేశంలోనే అత్యుత్తమ కళాకారుల్లో ఒకరిగా ఎదిగారు. చైతన్యవంతమైన పిల్లవాడిగా ఆయన తాను భాగమైన ఆదివాసీ సమాజ స్థితిగతులను పట్టించుకోకుండా వుండలేకపోయాడు. ఆదివాసుల దారిద్ర్యానికీ, దోపిడీకీ, అణచివేతకూ మూలకారణాలను తెలుసుకోవడానికి ఆయన చేసిన సామాజిక పరిశోధన సహజంగానే ఆయనను విప్లవ రాజకీయాలకేసి తీసుకుని పోయింది. ఆయనా, ఆయన సాంస్కృతిక సంస్థా ప్రజల చైతన్యాన్ని పెంపొందించడానికి విప్లవ రాజకీయాలను ప్రచారం చేస్తాయి.



తమ భావాలను బహిరంగంగా ప్రచారం చేయడం నేరం కాదు, అందుకు ఎవరూ శిక్షార్హులు కారు. భారతదేశ పాలకవర్గాలు ఎటువంటి నిరసననూ సహించడానికి సిద్ధంగా లేక ప్రజల సహజ వనరులనూ, అపారమైన ఖనిజ సంపదనూ లూటీ చేయడానికి ఉద్దేశించిన సామ్రాజ్యవాద అనుకూల, ప్రజావ్యతిరేక విధానాలను వ్యతిరేకించే గళాలన్నిటినీ నొక్కేయడానికి అన్ని రకాల కుయుక్తులకూ పాల్పడుతున్నాయి. నిజమైన ప్రజా కళాకారులుగా వారు దేశ పాలకవర్గాల విస్తాపన విధానాలకు అత్యంత దృఢమైన ప్రతిఘటనలో ఒకటిగా నిలుస్తున్న ర్యూర్బండ్లోని విస్తాపన వ్యతిరేక ఉద్యమానికి ముందుపీఠీన నిలిచారు. రాజ్యం వారిని ఈ రాజకీయ కార్యకలాపాల కోసమే శిక్షిస్తోంది తప్ప ఏదో ఛిల్డ్రీ కేసు కోసం కాదనేది తేటతెల్లమే. ఎందుకంటే ఛిల్డ్రీ సహా వారి మీద పెట్టిన దజన్లకొద్దీ కేసులన్నీ తప్పుడువే అనేది అందరికీ తెలిసినదే. బీహార్, ర్యూర్బండ్లలో జరిగిన భూస్వామ్య వ్యతిరేక పోరాటాల్లో భూస్వాములు తమ ప్రైవేటు సైన్యాల ద్వారా రైతాంగంపై, ప్రత్యేకించి దళితులపై ఊచకోతలు సాగించారు. రైతాంగం ఆత్మరక్షణలో భాగంగా ప్రతిహింసను చేపట్టక తప్పలేదు. ఛిల్డ్రీ వంటి ఘటనలు అందులో భాగమే. ఇటువంటి సంఘటనలకు గల మూలకారణాలను వెతకకుండా రాజ్యం వీటిని ఉపయోగించుకుని ప్రజాసంఘాలపై తప్పుడు కేసులను బనాయించి, వారి గొంతు నులమడానికి ప్రయత్నిస్తోంది. మొదటగా వారు రాంచీలోని రాజ్ భవన్ ముందు రాజకీయ ఖైదీల సమస్యపై రెచ్చగొట్టే ప్రసంగాలు చేశాడనే సాకుతో జీతన్ మరాండీపై 2007లో ఒక రాజద్రోహ కేసును పెట్టారు. అప్పటినుంచీ ఆయనను జైల్లో పడేసి తప్పుడు కేసులతో వేధిస్తున్నారు. అంతకు ముందు కూడా ఆయనను చాలాసార్లు అరెస్టు చేసి కొన్నిసార్లు దారుణంగా కొట్టారు కూడా. చివరిగా ఆప్పుడీ కుట్రలన్నిటికీ పరాకాష్టగా మరణదండన విధించి ఆయన గొంతును శాశ్వతంగా నొక్కేయాలని చూస్తున్నారు. రాజ్యం ఎంత సిగ్గుమాలినతనంగా వుందంటే ఆయనను తానే స్వయంగా జైల్లో బంధించి ఉన్నప్పుడు జరిగిన పీర్బాండ్, తీన్రీ పోలీస్ స్టేషన్ల కేసులను కూడా ఆయనపై బనాయించింది !

మన దేశం 200 ఏండ్ల సుదీర్ఘకాలం బ్రిటిష్ వారి వలసపాలనలో మగ్గిపోయింది. ఫలితంగా ఎన్నో ఆదివాసీ తిరుగుబాట్లకు సాక్ష్యంగా నిలిచింది. బ్రిటన్ సామ్రాజ్యవాదం ఆధునిక ఆయుధాల దన్నుతో పాశవిక బలాన్ని ప్రయోగించి ఈ తిరుగుబాట్లను అణచివేయ బూనుకున్నది. తిరుగుబాట్ల నాయకులను ఉరితీయడం అనేది అది అత్యధికంగా వుపయోగించిన అణచివేత ఎత్తుగడల్లో ఒకటి. వలస పాలకుల అణచివేత యంత్రాంగానికి వారసులైన దళారీ భారత పాలకవర్గాలు వారి అడుగుజాడల్లోనే నడుస్తున్నారు. కామ్రేడ్స్ భూమయ్య, కిష్టాగౌడ్లు 'స్వతంత్ర' భారతావనిలో ఉరితీయబడిన మొదటి విప్లవ రైతాంగ కార్యకర్తలు. ఆ తర్వాత అనేకమంది విప్లవ కార్యకర్తలను, ప్రత్యేకించి (ఇప్పటి ర్యూర్బండ్లను కూడా కలిపి ఉన్న) బీహార్ విప్లవ రైతాంగ కార్యకర్తలను తప్పుడు కేసుల్లో ఇరికించి మరణదండన విధించిన ఘటనలు అనేకం

జరిగాయి. ప్రజాలాయర్లు, పౌరహక్కుల నాయకులూ అయిన కెజి కన్నాబిరాన్, పత్తిపాటి వంటివారు తమ పౌరహక్కుల సంఘాల్లో భాగంగా కోర్టుల్లోనూ, బయటా కూడా ప్రత్యేకమైన మరణదండనల్ని రద్దు చేయాలని పోరాడడమే కాక, మొత్తంగానే మరణదండనలను రద్దు చేయాలని విశాల ఉద్యమాల్ని నిర్మించారు. రాజ్యం ఆదివాసీ గూడేల్లో రోజువారీగా ఊచకోతలనూ, బూటకపు ఎన్కౌంటర్లనూ, అత్యాచారాలనూ కొనసాగిస్తూనే మరింతగా ఉరిశిక్షల వంటి ఫాసిస్టు చర్యలకు కూడా పాల్పడుతుందనేది తేటతెల్లమౌతున్న ఈ తరుణంలో ఈ పోరాటాన్ని మరింత విశాల ప్రాతిపదికన చేపట్టాల్సిన అవసరం వుంది. నారాయణపట్నాకు చెందిన సింగన్నను పోలీసులు సూటిగా గురిచూసి కాల్చి చంపారు. లాల్ గడ్డకు చెందిన లాల్ మోహన్ టుడును బూటకపు ఎన్కౌంటర్లో కాల్చి చంపారు. ఇప్పుడు ర్యూర్బండ్ కు చెందిన జీతన్ మరాండీకి ఉరిశిక్ష వేశారు. భూస్వామ్యానికి, దళారీ నిరంకుశ బూర్జువా వర్గానికి, సామ్రాజ్యవాదానికి వ్యతిరేకంగా జరుగుతున్న ప్రజాఉద్యమాల నుండి నాయకులుగా ఎదిగి ముందుకొస్తున్న వారిని హతమార్చాలనే కుట్రలో భాగంగానే ఇదంతా జరుగుతోంది. ప్రజాపోరాటాలకు నాయకత్వాన్ని లేకుండా చేయడం ద్వారా ఆదివాసీ ప్రాంతాలలోని సహజసంపదల్ని అడ్డు ఆపూ లేకుండా దోచుకోవడానికి గల అడ్డంకుల్ని తొలగించుకోవాలని వారి ప్రయత్నం.

తమకు మరణదండన విధించగానే జీతన్, కోర్టులో గల మరికొందరు ప్రజలూ పాడినట్టుగా - రాజ్యం అమలు చేస్తున్న ఈ ఫాసిస్టు చర్యలన్నీ ప్రజాప్రభంజనాల ద్వారా 'అంతమయ్యే రోజు తప్పక వస్తుంది'. చెరసాలలు, ఉరికొయ్యలు ప్రజల నిజమైన నాయకుల విప్లవచేవను గొంతు నులమలేవు, వారు చివరకంటా పోరాడుతారు.

జీతన్ మరాండీ, అనిల్ రామ్, మనోజ్ రాజ్ వర్, ఛత్రపతి మండల్ లకు విధించిన మరణ దండనలను తక్షణం రద్దు చేయాలని సిపిఐ (మావోయిస్టు) డిమాండ్ చేస్తోంది. అన్ని ప్రజాస్వామిక, పౌరహక్కుల సంఘాలకూ, రాజకీయ ఖైదీల విడుదలకై పోరాడే సంఘాలకూ, ప్రత్యేకించి కళా, సాహిత్య సంఘాలకూ, ఆదివాసీ సాంస్కృతిక సంస్థలకూ మరణదండనల రద్దుకై, ఈ ప్రజా కళాకారుల విడుదలకై విశాల ఉద్యమాలను నిర్మించాల్సిందిగా విజ్ఞప్తి చేస్తున్నాం. మొత్తంగా మరణదండనల రద్దు కోసం జరిగే ఉద్యమంగా దీన్ని విశాల ప్రాతిపదికన కొనసాగిద్దాం.

అభయ్,  
అధికార ప్రతినిధి, కేంద్ర కమిటీ  
సీపీఐ (మావోయిస్టు)

**ప్రజల కోసం ప్రాణాలర్పించిన అమరవీరుల త్యాగాలను ఎత్తిపట్టండి!  
అమరవీరుల త్యాగాల ప్రేరణతో ప్రజాయుద్ధాన్ని తీవ్రతరం చేయండి!  
ఆపరేషన్ గ్రీన్ హాంట్ ను ఓడించండి!!**

**జూలై 28 నుండి ఆగస్టు 3 వరకు అమరవీరుల సంస్మరణ వారం  
విజయవంతం చేయండి!**

ప్రజా విముక్తి కోసం అత్యంత విలువైన ప్రాణాలను సైతం ధారపోసిన త్యాగధనులు మొత్తం మానవ సమాజానికే ఆదర్శం. ఈ వీరుల త్యాగాల ఫలితంగానే పీడిత ప్రజలు అనేక విజయాలు సాధిస్తున్నారు. సోషలిజం-కమ్యూనిజం లక్ష్యసాధనలో భాగంగా, భారతదేశంలో నూతన ప్రజాస్వామిక విప్లవ విజయానికై పోరాడుతూ గత సంవత్సర కాలంలో 260 మందికి పైగా పార్టీ నాయకులు, కార్యకర్తలు, పిఎల్ జివి యోధులు, ప్రజా సంఘాలు, ప్రజా మిలీషియా సభ్యులు, సాధారణ ప్రజానీకం తమ విలువైన ప్రాణాలను ప్రజల కోసం ధారపోశారు. ఇందులో దండకారణ్యంలో 77 మంది, బీహార్-ఝార్ఖండ్-ఉత్తర ఛత్తీస్ గఢ్ లో 78 మంది, ఒడిషాలో 29 మంది, ఆంధ్ర-ఒడిషా సరిహద్దు ప్రాంతంలో 16 మంది, పశ్చిమ బెంగాల్ లో ఏడుగురు, లాల్ గఢ్ ప్రజా ఆందోళనలో 36 మంది, ఛత్తీస్ గఢ్-ఒడిషా సరిహద్దులో 10 మంది, మహారాష్ట్రలో ముగ్గురు కామ్రేడ్స్, ఉత్తర తెలంగాణలో ఒక కామ్రేడ్ ఉన్నారు. వీరిలో 30 మందికి పైగా మహిళా కామ్రేడ్స్ ఉన్నారు. దోపిడివర్గాలు 'ప్రజలపై సాగిస్తున్న యుద్ధాన్ని' ఓడించడం కోసం, మొగ్గతొడుగుతున్న నూతన ప్రజా రాజ్యాధికారాన్ని మరింతగా ఎదిగించడం కోసం శత్రు బలగాలతో సాహసీకంగా పోరాడుతూ ప్రజాయుద్ధాన్ని పురోగమింపజేసే క్రమంలో వీరంతా అనువులు బాసారు. భారత విప్లవ మహాపాఠ్యాయులు కామ్రేడ్స్ చారు మజుందార్, కన్నాయ్ చటర్జీలు సహా భారత నూతన ప్రజాస్వామిక విప్లవోద్యమంలో ప్రాణాలర్పించిన అమరవీరులందరి స్మృతిలో జూలై 28 నుంచి అమరవీరుల సంస్మరణ వారాన్ని ప్రతి యేడాది లాగానే ఘనంగా జరపాలని పార్టీకి, పిఎల్ జిఎకూ, విప్లవ ప్రజా ప్రభుత్వాలకు, విప్లవ ప్రజా సంఘాలకు, ప్రజలకు భారత కమ్యూనిస్టు పార్టీ (మావోయిస్టు) కేంద్రకమిటీ పిలుపు నిస్తున్నది.

దేశంలోనే కాకుండా వివిధ దేశాలకు చెందిన ప్రజలు, ప్రజాస్వామికవాదులు, దేశభక్తులు, రచయితలు, కవులు, కళాకారులు 'ప్రజలపై యుద్ధాన్ని' (ఆపరేషన్ గ్రీన్ హాంట్) ముక్తకంఠంతో వ్యతిరేకిస్తున్నా, దోపిడి పాలకవర్గాలు ఏమాత్రం లక్ష్యపెట్టకుండా ఆపరేషన్ 'గ్రీన్ హాంట్' రెండో దశను ప్రారంభించి తమ కిరాయి పోలీసు, పారామిలటరీ బలగాలతో, విప్లవ ప్రతీఘాతుక ముఠాలతో విచ్చలవిడి హత్యాకాండల్ని కొనసాగించాయి. వీటిలో అత్యధికంగా సాధారణ

ప్రజానీకమే ప్రాణాలు కోల్పోయారు. వీరిలో లాల్ గడ్ ప్రజా తిరుగుబాటులో భాగస్వాములైన ఆదివాసీ ప్రజలు, ఒడిషాలో విస్థాపన వ్యతిరేక ఉద్యమంలో ముందు పీఠిన నిలిచిన ఆందోళనకారులు, దండకారణ్యం, బీహార్, ఝార్ఖండ్, ఉత్తర ఛత్తీస్ గడ్ లలోని విప్లవ సానుభూతిపరులు, ప్రజలు ఉన్నారు. వీరందరినీ 'మావోయిస్టులు' అనే పేరుతో పోలీసు, పారామిలటరీ బలగాలు, పశ్చిమబెంగాల్ లో హర్మద్ వాహిని, గణ ప్రతిరోధ్ కమిటీ గూండాలు, దండకారణ్యంలో కోయ కమాండోలు, ఎస్ పి ఓలు, సల్వాజుడుం గూండాలు హత్య చేశారు. పశ్చిమ బెంగాల్ లో లాల్ గడ్ ప్రాంతం, నేతాయి గ్రామంలో సోషల్ ఫాసిస్టు సిపిఎం గూండాలు నలుగురు మహిళలతో సహా 9 మందిని సామూహికంగా హత్య చేసిన దారుణ సంఘటనకు వ్యతిరేకంగా ఆ రాష్ట్రంలో పెద్దయెత్తున ఆందోళన సాగింది. ఇలాగే దండకారణ్యంలో చింతల్ నార్ ప్రాంతంలో కోబ్రాలు, కోయ కమాండోలు, సల్వాజుడుం గూండాలు ఆరు రోజుల పాటు సాగించిన తెల్ల బీభత్సాన్ని దేశవ్యాపితంగా ప్రజాస్వామికవాదులు నిరసించారు. ఉత్తర ఛత్తీస్ గడ్ లో మీనా ఖాల్తో అనే పదహారేళ్ల ఆదివాసీ బాలికపై సామూహిక అత్యాచారం జరిపి బూటకపు ఎన్ కౌంటర్ లో హతమార్చిన పోలీసు దుశ్చర్యను ప్రజలు తీవ్రంగా ఖండించారు. ఇవన్నీ 2010 ఆగస్టు నుంచి 2011 జూన్ మధ్య జరిగిన ఘటనలే.

వీటితో పాటు బూటకపు ఎన్ కౌంటర్లు, పిఎల్ జిపి బలగాలపై విషప్రయోగాలు, ప్రజలపై, ప్రజా మిలీషియాపై శత్రు బలగాలు జరిపిన ఆంబుష్ లు, ఎన్ సర్కిల్ మెంట్ దాడులు వగైరా మూలంగా ఎందరో ప్రజలు, విప్లవకారులు ప్రాణాలు కోల్పోయారు, ఛత్తీస్ గడ్-ఒడిషా సరిహద్దున మహాసముంద్ జిల్లాలో పడ్కిపాలి దగ్గర విప్లవోద్యమ విస్తరణ కర్తవ్యంతో ప్రజల్లో పని చేస్తున్న పీఎల్ జిపి కంపెనీపై శత్రువు చేసిన ఆంబుష్ లో ఆరుగురు కామ్రేడ్స్ అమరులయ్యారు. ఈ సందర్భంగా ఇద్దరు గ్రామస్తుల్ని కూడా పట్టుకొని కిరాయి పోలీసు బలగాలు క్రూరంగా హత్య గావించాయి. శత్రు బలగాలతో జరిగిన నిజమైన ఎన్ కౌంటర్ లో కొద్దిమంది కామ్రేడ్స్ అమరులయ్యారు. కొంతమంది కామ్రేడ్స్ ను, ప్రజలను పోలీసులు మాయం చేశారు. కొన్ని ఇతర సంఘటనలలో, దుర్ఘటనలలో, అనారోగ్యాలతో మరి కొద్దిమంది కామ్రేడ్స్ అమరులయ్యారు.

అమరులైన నాయకత్వ కామ్రేడ్స్ లో పశ్చిమబెంగాల్ లో లాల్ గడ్ ప్రజా నాయకులు కామ్రేడ్స్ ఉమాకాంత్ మహతో, శశధర్ మహతో, పార్థీ రీజనల్ కమిటీ సభ్యుడు కామ్రేడ్ అరుణ్, కామ్రేడ్ ఖోఖన్ మహతో; బీహార్ లో ప్లాటూన్ కమాండర్ కామ్రేడ్ విక్రమ్ ముండా, బాంకా జిల్లా కటోరియా పోలీస్ స్టేషన్ పరిధిలో మంజరి ఎన్ కౌంటర్ లో అమరులైన ఆరుగురిలో ఒక నాయకత్వ కామ్రేడ్; ఒడిషాలో ప్రవుల్ నాయక్, లక్ష్మణ్ ముండా, గాగ్రీ కడేస్కీ; బీహార్-ఝార్ఖండ్ లో కంపెనీ కమాండర్ కామ్రేడ్ నితాంత్, ఒడిషాలో కాశీపూర్ చుట్టివేత దాడిలో బాసధార డివిజన్ కమిటీ సభ్యుడు కామ్రేడ్ రవి, దండకారణ్యంలో ఉత్తర బస్తర్ డివిజనల్ కమాండర్-ఇన్-చీఫ్

కామ్రేడ్ నాగేష్, మహారాష్ట్రలో గోందియా డివిజనల్ కమాండర్-ఇన్-చీఫ్ కామ్రేడ్ నాగేష్, ఛత్తీస్ గఢ్ లోని మహాసముంద్ జిల్లాలో ప్లాటూన్ కమాండర్ కామ్రేడ్ కోసా (అయితే), సాంస్కృతిక కార్యకర్త కామ్రేడ్ నతాష్, దండకారణ్యంలో ప్లాటూన్-7 కమాండర్ కామ్రేడ్ మహారూ, ప్రజా టీచర్ కామ్రేడ్ చందన, ప్రెస్ కార్యకర్త కామ్రేడ్ చైతె మొదలైనవారు వున్నారు.

పిఎల్ జిఎ బలగాలు శత్రు సాయుధ బలగాలపై చేసిన దాడుల్లో బీహార్ లో లఖీసరాయ్-కజరా ఆంబుష్ లో (2010 ఆగస్టు 29) సెక్షన్ కమాండర్ కామ్రేడ్ రతన్ యాదవ్, దండకారణ్యంలో ఊసూర్ ఆంబుష్ లో (2010 సెప్టెంబర్ 21) ఇద్దరు మిలిషియా కామ్రేడ్స్ ఓయం బుద్రు, వెట్టి హిడ్గాల్ లు, తిమ్మాపురం ఆంబుష్ లో (2011 మార్చి 14) సెక్షన్ డిప్యూటీ కామ్రేడ్ ముచాకి గంగా, బెజ్జి ఆంబుష్ లో (2011 జూన్ 11) పిఎల్ జిఎ బెటాలియన్ కు చెందిన పిపిసిఎం కామ్రేడ్ మంగూ, మహారాష్ట్రలో కోట్రామెండ (గోందియా డివిజన్) ఆంబుష్ లో (2011 ఏప్రిల్ 19) ముగ్గురు కామ్రేడ్స్ - గోందియా డివిజనల్ కమాండర్-ఇన్-చీఫ్ కామ్రేడ్ నాగేష్, పిఎల్ జిఎ సభ్యులు కామ్రేడ్స్ మంజు, మంగు, నార్గాండ (గడ్చిరోలి డివిజన్) లో (2011 మే 19) ప్రజా శత్రువు, పరమ కర్కోటకుడు అయిన చిన్నా వెంటన్ని ఖతం చేసిన వీరోచిత చర్యలో ఇద్దరు కామ్రేడ్స్ - ప్లాటూన్-7 కమాండర్ మహారు, ఏరియా కమిటీ సభ్యుడు రాకేష్ లు నేలకొరిగారు. కొయిలీబేడ సమీపంలో జరిగిన సులంగీ ఆంబుష్ లో (2011 జూన్ 26) కంపెనీ-1 కు చెందిన ఇద్దరు పీఎల్ జిఎ సభ్యులు కామ్రేడ్స్ జోగాల్, శ్యాంలాల్ లు అమరుడయ్యారు.

అలాగే అనేక దశాబ్దాలుగా ప్రజాస్వామిక హక్కుల కోసం ప్రజల పక్షాన నిలిచి పోరాడిన విప్లవ మేధావులు, పౌరహక్కుల ఉద్యమ నాయకులు కామ్రేడ్స్ కన్నబీరన్, పత్తిపాటి వెంకటేశ్వర్లు, ప్రొఫెసర్ ఆర్. సోమేశ్వరరావు తదితరులు ఈ సంవత్సర కాలంలో తుదిశ్వాస విడిచారు. వీరి మరణంతో భారత విప్లవం తన ప్రగాఢ మిత్రుల్ని, శ్రేయోభిలాషులను కోల్పోయింది.

అమరవీరుల సంస్మరణ వారాన్ని పురస్కరించుకొని పార్టీ సంస్థాపక నేతలు కామ్రేడ్స్ చారు మజుందార్, కన్నాయ్ చటర్జీలనూ, నక్కల్బరీ సుండి నేటి వరకూ అమరులైన వేలాది మంది జ్ఞాత, అజ్ఞాత అమరులందరికీ కేంద్రకమిటీ తలవంచి నివాళులర్పిస్తున్నది. వారి ఆశయ సాధనకు అవిశ్రాంతంగా పోరాడ శపథం చేస్తున్నది. ఈ సందర్భంగా అమరుల బంధు మిత్రులందరికీ, సహచరులందరికీ ప్రగాఢ సంతాపాన్ని తెలుపుతూ వారి సంవేదనలో పాలుపంచుకుంటున్నది. అమరులులేని లోటును పూడ్చాలని వారి ప్రియ సహచరులందరినీ కోరుతున్నది.

ఈ సంవత్సరం అరబ్బు ప్రపంచం తిరుగుబాట్లతో దద్దరిల్లుతోంది. లక్షలాది మంది అరబ్బు ప్రజలు నిరంకుశత్వానికీ, అవినీతికీ, నిరుద్యోగానికీ వ్యతిరేకంగా, ప్రజాస్వామ్యం కోసం అమెరికా సామ్రాజ్యవాదుల తొత్తు పాలకవర్గాలకు వ్యతిరేకంగా మిలిటెంట్ గా

పోరాడుతున్నారు. ఈ ప్రజా తిరుగుబాట్లలో వేలాది మంది ప్రజలు, ప్రజా నాయకులు నేలకొరిగారు. వివిధ దేశాలలో ప్రజాస్వామ్యం కోసం, జాతి విముక్తి కోసం, వర్గ దోపిడీ పీడనల నుండి విముక్తి కోసం సామ్రాజ్యవాదానికి, అన్ని రకాల ప్రతీఘాతుకత్వానికి వ్యతిరేకంగా పోరాడే క్రమంలో నేలకొరిగిన వీరయోధులందరికీ అమరవీరుల సంస్కరణవారం సందర్భంగా సీపీఐ (మావోయిస్టు) శ్రద్ధాంజలి ఘటిస్తోంది.

ఆపరేషన్ గ్రీన్ హింట్ ను ఓందించేందుకు చేపట్టిన ఎత్తుగడల ఎదురుదాడులు ఈ కాలంలో చిన్న, మధ్యస్థాయిలో ఎన్నో జరిగాయి. ఈ దాడులు శత్రు దూకుడుతనానికి కళ్లెం వేశాయి. ప్రత్యేకించి, శత్రువు దండకారణ్యంలోని నారాయణపూర్ జిల్లాలో సైన్యాన్ని మోహరించే ప్రక్రియ వేగిరపరుస్తున్న తరుణంలో ఈ దాడులు జరగడం దోపిడీ పాలకవర్గాలను, వాళ్ల సాయుధ బలగాలను తీవ్రంగా కలవరపరిచాయి. అలాగే రూర్ఖండ్ లో వేలాది శత్రు బలగాలు సైన్యం తరహాలో జరిపిన దాడుల్ని పిఎల్ జిపి బలగాలు అత్యంత వీరోచితంగా తిప్పికొట్టాయి.

మరోవైపు లాల్ గడ్, నారాయణపట్నా ప్రజా ఉద్యమాలు తీవ్ర నిర్బంధంలో సైతం శత్రువుకు తలవంచకుండా పురోగమిస్తున్నాయి. దేశంలోని అనేక ప్రాంతాల్లో విస్తాపన వ్యతిరేక పోరాటాలు సాగుతున్నాయి. ప్రత్యేక తెలంగాణ రాష్ట్రం కోసం ఆందోళన తీవ్రతరమవుతోంది. సామ్రాజ్యవాదుల, వారి తొత్తు దోపిడీ పాలకవర్గాల ధనికవర్గ-కార్పొరేట్ 'అభివృద్ధి నమూనా'ను వ్యతిరేకిస్తూ ప్రజలు ఎక్కడికక్కడ ఆందోళనలకు దిగుతున్నారు. ఇలాంటి పోరాటాలకూ మావోయిస్టులకూ వున్న లింకును పసిగట్టే పనిలో ఇంటెలిజెన్స్ జాగిలాలు వాటి చుట్టూ తిరుగుతూ, వాటికి మావోయిస్టు రంగును పులిమేందుకు ప్రయత్నిస్తున్నాయంటే మావోయిస్టు వుద్యమమంటే దోపిడీ పాలకవర్గాలు ఎంతగా కలవరపడుతున్నాయో అర్థమవుతుంది. మరోవైపు మావోయిస్టు ప్రజాయుద్ధం దేశంలోని ప్రజాస్వామికవాదులను, ప్రగతిశీల శక్తులను ఎంతగానో ఉత్సాహపరుస్తోంది. అమరవీరుల త్యాగాలే వీరికి ప్రేరణనందిస్తున్నాయి.

**ప్రియమైన ప్రజలారా!** మావోయిస్టు ఉద్యమాన్ని సమూలంగా నిర్మూలిస్తామని విర్రవీగుతూ సోనియా-మన్మోహన్ సింగ్-చిదంబరం-ప్రణబ్ ముఖర్జీల పాలక ముఠా ఆపరేషన్ గ్రీన్ హింట్ పేరుతో ప్రజలపై ఒక అన్యాయమైన యుద్ధాన్ని కొనసాగిస్తున్నది. ప్రస్తుతం దీని రెండో దశలో భాగంగా దండకారణ్యంలోని బస్తర్ ప్రాంతంలో సైన్యాన్ని మోహరించింది. మరోవైపు ఇది మోహరింపు కాదనీ, ట్రయినింగ్ కోసమే సైన్యం వస్తున్నదని చెబుతూ ప్రజలను మోసగించాలని చూస్తున్నది. విప్లవోద్యమాన్ని పరిమిత ప్రాంతాలకు కుదించివేసి చుట్టివేసి నిర్మూలించాలనే వ్యూహంలో భాగంగా విప్లవోద్యమాన్ని విస్తరించకుండా అడ్డుకోవడం కోసం భారీ ఎత్తున అణిచివేత క్యాంపెయిన్లు కొనసాగిస్తున్నారు. ఇన్ ఫార్మర్ నెట్ వర్క్ ను బలంగా ఏర్పర్చుకుంటున్నారు. అయినప్పటికీ ప్రజా గెరిల్లా బలగాలు శత్రువుతో బాహాబాహీ పోరాడుతూ విప్లవోద్యమాన్ని నూతన ప్రాంతాలకు విస్తరింపజేస్తున్నాయి. గెరిల్లా జోన్లలో వికసిస్తున్న నూతన ప్రజా

రాజ్యాధికారాన్ని కాపాడుతున్నాయి. శత్రు బీభత్సకాండల నుండి ప్రజల ప్రాణాలను, పంటలను, ఆస్తులను కాపాడుతున్నాయి. ఈ కృషి అంతటిలో అమరవీరుల త్యాగాలు నిక్షిప్తమై వున్నాయి. రేపు సాధించబోయే మహోన్నత విజయాలకు అవి హామీగా వున్నాయి.

గొప్ప త్యాగాలు లేకుండా ప్రపంచంలో ఏ విప్లవమూ విజయం సాధించలేదు. నేడు విప్లవం మనల్ని మరిన్ని త్యాగాలకు సిద్ధం కమ్మంటోంది. పోరాడ సాహసిస్తే ప్రజలు అజేయులు. అత్యద్భుతంగా ఉన్న విప్లవ పరిస్థితులను సమర్థవంతంగా ఉపయోగించుకుంటూ, అమరుల రక్తంతో ఎరుపెక్కిన జెండాను చేబూని ప్రజాయుద్ధ బాటలో దృఢంగా పురోగమిద్దాం! మన దేశాన్ని భూస్వామ్య, దళారీ నిరంకుశ పెట్టుబడిదారీ, సామ్రాజ్యవాద దోపిడీపీడనల నుండి విముక్తం చేసి అణచివేతకు, అన్యాయానికి తావులేని నూతన ప్రజాస్వామిక భారతాన్ని నిర్మిద్దాం, రండి!

అభయే,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**ముంబాయిలో జరిగిన హేయమైన బాంబు దాడుల్ని  
తీవ్రంగా ఖండించండి!**

**మక్కా మసీదు, మాలేగాం, సమ్ రుహౌతా ఎక్స్ ప్రెస్ సహా**

**బాంబు పేలుళ్ల సంఘటనలన్నిటిపై**

**నిష్పాక్షిక, స్వతంత్ర న్యాయవిచారణ జరిపించి దోషులను కఠినంగా**

**శిక్షించాలని డిమాండ్ చేయండి!!**

జూలై 13, 2011న ముంబాయిలో జరిగిన బాంబు దాడుల్ని భారత కమ్యూనిస్టు పార్టీ (మావోయిస్టు) తీవ్రంగా ఖండిస్తోంది. దాదాపు 20 మంది సామాన్య ప్రజలు ప్రాణాలు కోల్పోవడానికి, 80 మందికి పైగా గాయపడడానికి దారితీసిన ఈ వరుస బాంబు పేలుళ్ల సంఘటనను అమానవీయమైనదిగా పరిగణిస్తుంది. నిర్దిష్టంగా ఈ బాంబు పేలుళ్లకు పాల్పడింది ఎవరనేది ఇంకా స్పష్టం కాకుండానే, విచారణ సైతం ప్రారంభం కాకముందే మావోయిస్టు పార్టీకి కూడా ఇందులో ప్రమేయం వుండొచ్చని దోపిడీ పాలకవర్గాలు, వాటి పోలీస్/ఇంటెలిజెన్స్ సంస్థలు కుట్రపూరితంగా, నిరాధారంగా చేస్తున్న ఆరోపణల్ని మా పార్టీ తీవ్రాతితీవ్రంగా ఖండిస్తోంది. పీడిత ప్రజల విముక్తి లక్ష్యంగా పోరాడే మా పార్టీ సామాన్య ప్రజలను టార్గెట్ చేసే, వాళ్లకు ప్రాణనష్టం కలిగించే దాడులకు పాల్పడడని దేశ పీడిత ప్రజానీకానికి స్పష్టంగా తెలుసు. మా పార్టీని టెర్రరిస్టు సంస్థగా, మా న్యాయమైన ప్రజా వుద్యమాన్ని టెర్రరిస్టు ఉద్యమంగా చిత్రించాలనీ, తద్వారా తాము సాగిస్తున్న దారుణ అణచివేతకు, ప్రజలపై సాగిస్తున్న యుద్ధం (ఆపరేషన్ గ్రీన్ హాంట్) రెండో దశలో భాగంగా ప్రస్తుతం చేస్తున్న సైన్యం మోహరింపుకు ఆమోదముద్రను పొందాలనే దురుద్దేశ్యంతోనే దోపిడీ పాలకవర్గాలు, వాటికి వంతపాడే కార్పొరేట్ మీడియా మాపై కావాలని నింద మోపుతున్నాయి.

ఇప్పటి వరకు మన దేశంలో జరిగిన బాంబు పేలుళ్ల సంఘటనలన్నిటినీ పరిశీలిస్తే చాలా వాటిలో అసలు దోషులెవరో, బైటికి దోషులుగా చూపెట్టబడుతున్న వాళ్ల వెనుక దాగున్న అసలు నేరస్తులెవరో తేలనే లేదు. హిందూమత పక్షపాతియైన భారత రాజ్యం, దాని ఇంటెలిజెన్స్/నేర విచారణ సంస్థలు, కార్పొరేట్ మీడియా ఇలాంటి పేలుళ్ల సంఘటనలు జరిగిన వెంటనే ఎలాంటి ఆధారాలు లేకుండానే వాటికి బాధ్యులుగా ముస్లింలను, సోకాల్డ్ ఇస్లామిక్ టెర్రరిస్టు సంస్థలను చూపించడం పరిపాటి అయ్యింది. ఇలాంటి దాడులన్నిటికీ ముస్లిం సమాజాన్ని దోషిగా నిలబెట్ట జూసే భారత రాజ్యం, కాంగ్రెస్, బీజేపీ వంటి పాలకపార్టీల నేతలు పన్నిన



కుట్రలో భాగంగా, స్వయంగా ఐబీ సృష్టించిన ఇండియన్ ముజాహిదీన్ అనే ఒక బూటకపు సంస్థను ఇటీవల జరిగిన ప్రతి బాంబు పేలుడు సంఘటనలోనూ దోషిగా ప్రచారం చేస్తున్నారు. ఈ ఆరోపణల్లో సత్యాసత్యాల్ని ప్రశ్నించే వాళ్లపై, వీటిపై సమగ్ర/నిష్పక్ష న్యాయవిచారణ జరగాలని కోరేవాళ్లపై ఏకంగా దేశద్రోహులనే ముద్ర వేస్తూ కార్పొరేట్ మీడియా ప్రభువులు, పాలకవర్గాల తొత్తు మేధావులు నిర్దోతుకంగా, ఆవేశపూరితంగా, దాడిపూర్వకంగా విరుచుకుపడుతున్నారు. దాంతో అసలు వాస్తవాలేమిటో తెలుసుకునే అవకాశం మెజారిటీ ప్రజలకు కలగకుండానే పోతున్నది. నిజానిజాల్ని వెలికితీయాలని అడగకుండా వుండడం దేశభక్తికి, అడగడం దేశద్రోహానికి గీటురాయిగా మారిపోవడం ప్రపంచంలో అతి పెద్ద ప్రజాస్వామ్యం అని చెప్పబడే మన దేశంలో అతి పెద్ద విచిత్రం!

గతంలో జరిగిన మక్కా మసీదు, మాలెగాం, సమ్‌రూతా ఎక్స్‌ప్రెస్ బాంబు పేలుళ్ల కేసుల్లో పోలీసులు వందలాది నిర్దోషులైన ముస్లింలను, ముఖ్యంగా యువకుల్ని అరెస్టు చేసి, అమానవీయ హింసలకు గురి చేసి తప్పుడు కేసుల్లో జైలుపాలు చేశారు. ఎంతో మందిని బూటకపు ఎన్‌కౌంటర్లలో చంపేశారు. తర్వాతి కాలంలో ఈ దారుణ సంఘటనలకు పాల్పడ్డది సంఘ ముఠా (ఆర్‌ఎస్‌ఎస్)కు చెందిన హిందూ మత దురహంకార సంస్థలని అనేక ఆధారాలు లభించినా బాధిత ముస్లింలకు న్యాయం జరగనే లేదు. అభినవ్ భారత్, హిందూ డిఫెన్స్ ఫోర్స్, రాష్ట్రీయ జాగరత్ మంచ్, బజరంగ్ దళ్, విశ్వహిందూ పరిషత్ తదితర హిందూ టెర్రరిస్టు సంస్థల నేతలెవరికీ ఇప్పటి వరకు శిక్ష పడింది లేదు. అదే సమయంలో పార్లమెంట్‌పై దాడి కేసులో అష్టల్ గురుకు, గత మార్చి 1న గోధ్రా రైలు దహనకాండ కేసులో 11 మంది ముస్లింలకు ఉరిశిక్ష విధిస్తూ తీర్పులివ్వడం రాజ్యం ముస్లిం వ్యతిరేక, హిందూ మతతత్వ అనుకూల స్వభావానికి మచ్చుతునకలు. రెండు వేల మందికి పైగా అమాయక ముస్లింల నరమేధానికి బాధ్యులైన నరేంద్ర మోది వంటి హంతకులు బోర విరుచుకొని ఊరేగుతుండగా, అసంబద్ధమైన, అరకొర సాక్ష్యాలతో ముస్లింలకు శిక్షలు విధించడం ద్వారా రాజ్యం ముస్లిం ప్రజలను తీవ్ర అసంతృప్తికి, ఆక్రోశానికి గురి చేసింది.

బాబ్రీ మసీదు విధ్వంసం, గుజరాత్ నరమేధం తదితర కారణాలతో ముస్లిం సమాజంలో, ముఖ్యంగా యువజనులలో ఒక పెద్ద సెక్షన్ భారత పాలక వర్గాలపై తీవ్ర అసంతృప్తితో వున్నారనేది ఒక వాస్తవం. ఈ అసంతృప్తి నుండి కొన్ని ఇస్లామిక్ సంస్థలు పుట్టుకువచ్చాయనేది నిరాకరించ వీలు లేని మరో వాస్తవం. ఈ పరిస్థితిని ఆసరా చేసుకొని, ఇలాంటి సంస్థలను చేరదీసి లేదా వాటిని కుట్రపూరితంగా తప్పు తోవ పట్టించి, కొన్ని కొత్త సంస్థల్ని పుట్టించి భారత్, పాకిస్తాన్ రెండింటికీ చెందిన ఆర్‌విడబ్ల్యూ (రా), ఐబీ, ఐఎన్‌ఐ వంటి గూఢచర్య సంస్థలు తమ స్వార్థ రాజకీయ ప్రయోజనాల కోసం రెండు దేశాల్లోనూ ఇలాంటి బాంబు పేలుళ్లు, దాడులు చేయిస్తున్నాయి. అసంతృప్తి, ఆవేశాలతో వున్న ముస్లిం యువకులు ఎందరో

ఈ వుచ్చులో చిక్కుకొని తమ అసలు శత్రువులెవరో తెలుసుకోలేక, ఇలాంటి మతిలేని హింసాత్మక చర్యలలో పాల్గొంటున్నారు. సామాన్య ప్రజల దుర్మరణానికి కారకులవుతున్నారు. ఇది ఎలాంటి విషవలయం అంటే ఈ యువకులకు తమను పరదా చాటు నుండి నడిపిస్తున్నది ఎవరనే విషయం గానీ, ఇలాంటి దాడులతో ఏ వర్గాలకు ప్రయోజనం కలుగుతున్నదనే విషయం గానీ తెలియదు కూడా.

మరోచైపు మాలెగాం, మక్కా మసీదు, సమ్మరూతా ఎక్స్ప్రెస్ పేలుళ్ల సంఘటనలకు పాల్పడ్డది 'అభినవ్ భారత్' అనే సంఘ మురా (ఆర్ఎస్ఎస్)కు చెందిన సంస్థ అని స్పష్టమైన ఆధారాలు లభించిన తర్వాత కాషాయ టెర్రరిజాన్ని ఒక ప్రమాదకరమైన ధోరణిగా దేశ ప్రజలు గుర్తించే క్రమం మొదలైంది. ఆ తర్వాత ఆజ్మీర్ షేరీఫ్ పేలుడుకు పాల్పడింది కూడా కాషాయ టెర్రరిస్టులేనని బైట పడిన తర్వాత మొత్తంగానే మన దేశంలో వివిధ చోట్లలో జరిగిన పేలుళ్ల సంఘటలపై ఇప్పటి వరకు జరిగిన విచారణలన్నిటినీ సమీక్షించాలనే డిమాండ్ ముందుకొచ్చింది. మాలెగాం, హైద్రాబాద్లకు చెందిన పోలీసు అత్యాచారాలకు గురైన ముస్లిం యువజనులు ప్రభుత్వం తమకు క్షమాపణలు చెప్పాలని డిమాండ్ చేశారు. కాంగ్రెస్ నాయకత్వంలోని యూపీఏ ప్రభుత్వం పైకి మాట్లాడేది ఏమైనప్పటికీ తన స్వార్థ రాజకీయ ప్రయోజనాల రీత్యా కాషాయ టెర్రరిజంతో అంటకాగుతూ ఈ డిమాండ్లను పెడచెవిన పెడుతూ వస్తున్నది. సాధారణంగా హిందూ మతతత్వానికి వత్తాసు పలికే కార్పొరేట్ మీడియా ఆధారాలు లేకుండానే ముస్లింలపై, ఇస్లామిక్ సంస్థలపై ఎంతైతే దూకుడుగా విరుచుకుపడుతుందో, అదే సమయంలో వివిధ బాంబు పేలుళ్ల సంఘటనలలో కాషాయ టెర్రరిస్టు సంస్థల ప్రమేయం వుందని స్పష్టమైన ఆధారాలు బైటపడినప్పటికీ దానిపై ఏదైనంత తక్కువ రిపోర్ట్ చేస్తున్నది లేదా తొక్కిపడుతున్నది.

ఈ నేపథ్యం నుండి చూసినపుడు జూలై 13 ముంబాయి బాంబు పేలుళ్లకు పాల్పడింది కూడా కాషాయ టెర్రరిస్టు సంస్థలు లేదా స్వయంగా ఐబీ, రా వంటి గూఢచర్య సంస్థలు ప్రాయోజితం చేసిన సోకాల్డ్ ఇస్లామిక్ మిలిటెంట్ సంస్థలు కావడానికి అవకాశాలున్నాయి. లేదా పోలీసు అధికారులతో, పాలకవర్గ రాజకీయ నాయకులతో కుమ్మక్కయిన మాఫియా ముఠాలు కూడా ఈ దాడులకు పాల్పడి వుండొచ్చు. చేసింది ఎవరైనా ఇలాంటి మతిలేని హింసాత్మక చర్యల ద్వారా పాలకవర్గాలకే ప్రయోజనాలున్నాయి. మొదటిది, తక్షణం దేశంలో మండుతున్న సమస్యలుగా ముందున్న అధికధరలు, అవినీతి, కుంభకోణాలు, నల్లధనం, స్పెన్ బ్యాంక్ ఖాతాలు వంటి వాటి నుండి ప్రజల దృష్టిని మళ్లించడం. రెండోది, టెర్రరిజాన్ని అతి పెద్ద ప్రమాదంగా చూపెట్టి మరిన్ని క్రూర చట్టాల్ని తేవడం, లక్షల కోట్ల ప్రజా ధనాన్ని దుర్వినియోగపర్చుతూ సామ్రాజ్యవాద దేశాల నుండి పెద్ద ఎత్తున ఆయుధాల్ని, సాంకేతిక పరిజ్ఞానాన్ని కొనుగోలు చేసి అణిచివేత యంత్రాంగం కోరల్ని మరింత పదునుదేర్చడం. మూడోది, అమెరికన్ సామ్రాజ్యవాదం 'టెర్రరిజంపై యుద్ధం' పేరుతో ప్రారంభించిన

దురాక్రమణ యుద్ధాలకు, దాడులకు, బెదిరింపులకు ప్రత్యక్షంగానో, పరోక్షంగానో మద్దతు తెలుపుతూ దక్షిణాసియా ప్రాంతంలో దానికి జూనియర్ భాగస్వామిగా వ్యవహరిస్తున్న భారత రాజ్యం హెంజింగ్ ల్యాండ్ సెక్యూరిటీ, పౌర అణు ఒప్పందం తదితర దేశద్రోహకర ఒప్పందాలతో దేశాన్ని మరింతగా సామ్రాజ్యవాదానికి దానోహం చేయడం. నాల్గోది, ప్రభుత్వాలు అనుసరిస్తున్న ప్రజా వ్యతిరేక, సామ్రాజ్యవాద అనుకూల నయా ఉదార విధానాలకు వ్యతిరేకంగా పెల్లబుకుతున్న ప్రజా వుద్యమాల్ని, పెంపొందుతున్న మావోయిస్టు విప్లవోద్యమాన్ని సైనికంగా అణచివెయ్యడానికి టెర్రరిజం బూచిని చూపెట్టి ప్రజాభీష్టాన్ని అనుకూలంగా మల్చుకోవడం. ఇక ఆధారాలు లేనప్పటికీ ప్రతినారీ ఇలాంటి పేలుళ్లకు ముస్లింలను, ఇస్లామిక్ సంస్థలను బాధ్యులుగా చేయడం ద్వారా హిందూ వోట్ బ్యాంకును సంఘటితపర్చుకోవడం, మొత్తంగానే దేశ ప్రజల మౌలిక సమస్యలైన తిండి, బట్ట, గూడు, అధికధరలు, నిరుద్యోగం, పేదరికం, ఆకలిచావులు, విస్తాపన వంటి వాటి నుండి దృష్టిని మళ్లించి తమ దోపిడీ పాలనను నిరాటంకంగా కొనసాగించడం కాంగ్రెస్, బీజేపీ రెండింటికీ, అవి ప్రాతినిధ్యం వహిస్తున్న భూస్వామ్య, దళారీ పెట్టుబడిదారీ వర్గాలకూ అవసరం.

కాబట్టి ముంబాయి పేలుళ్లకు బాధ్యులెవరనేది నిష్పక్షపాతమైన, స్వతంత్రమైన విచారణ ద్వారానే తేలగలదని భారత కమ్యూనిస్టు పార్టీ (మావోయిస్టు) అభిప్రాయపడుతున్నది. పాలకవర్గాలు, వాళ్ల ఇంటలిజెన్స్ సంస్థలు, కార్పొరేట్ మీడియా ఉన్మాదపూరితంగా, ఏకపక్షంగా, నిర్దేశితంగా చేసే ప్రచారానికి, అపోహలకు, పూర్వభావనలకు బలి కావద్దని మా పార్టీ దేశ ప్రజలకు, ప్రజాస్వామికవాదులకు విజ్ఞప్తి చేస్తున్నది. ఈ పేలుళ్లకు బాధ్యులైన వాళ్లను బైటికి ఈడ్చి కఠినంగా శిక్షించాలని డిమాండ్ చేయాలని మా పార్టీ కోరుతున్నది. అదే సమయంలో 1992 నుండి ఇప్పటి వరకు జరిగిన బాంబు పేలుళ్ల సంఘటనలన్నిటిపై నిష్పక్షపాత, స్వతంత్ర పునర్విచారణ జరపాలని, తప్పుడు కేసులతో జైళ్లలో మగ్గుతున్న ముస్లింలను, క్రైస్తవులను బేషరతుగా విడుదల చేయాలని ప్రభుత్వాల్ని డిమాండ్ చేయాలని మా పార్టీ దేశ ప్రజలకు పిలుపునిస్తున్నది. బాబ్రీ మసీదు విధ్వంసానికి, గుజరాత్ నరమేధం, కంధమాల్ (ఓడిషా) దాడులు సహా దేశంలో మైనారిటీ మతస్తులపై జరిగిన దాడులన్నిటికీ బాధ్యులైన కాషాయ టెర్రరిస్టు నేతలను కఠినంగా శిక్షించాలని డిమాండ్ చేయాలనీ, హిందూ మత దురహంకారాన్ని, అన్ని రకాల మత ఛాందసవాదాల్ని ఖండించాలనీ మా పార్టీ దేశ ప్రజలందరినీ కోరుతున్నది.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**మావోయిస్టు విప్లవోద్యమ నాయకత్వంపై దోపిడీ పాలకవర్గాలు,  
కార్పొరేట్ మీడియా సాగిస్తున్న విషపూరిత దుష్ప్రచారాన్ని**

**చెత్తకుప్పపైకి వినరెయ్యండి!**

నేడు భారత విప్లవోద్యమం కఠిన సవాళ్లను ఎదుర్కొంటూ గెలుపు-ఓటమి-గెలుపు మార్గంలో పురోగమిస్తున్నది. ఈ విప్లవోద్యమాన్ని సమూలంగా నిర్మూలించే లక్ష్యంతో దోపిడీ పాలకవర్గాలు సామ్రాజ్యవాదుల పూర్తి అండదండలతో క్రూరమైన అణచివేత యుద్ధాన్ని కొనసాగిస్తున్నాయి. ముఖ్యంగా అమెరికన్ సామ్రాజ్యవాదులు రూపొందించిన ఎల్ఐఐసీ (తక్కువ తీవ్రత గల ఘర్షణ) వ్యూహాన్ని అనుసరిస్తూ ఈ ఫాసిస్టులు ప్రతిఘాతుక యుద్ధాన్ని కొనసాగిస్తున్నారు. ప్రత్యేకించి 2009 నుండి యూపీఏ ప్రభుత్వం రాష్ట్ర ప్రభుత్వాల సమన్వయంతో 'అపరేషన్ గ్రీన్ హంట్' పేరుతో దేశవ్యాప్తంగా అణచివేత యుద్ధాన్ని కొనసాగిస్తున్నది. సోనియా-మన్మోహన్ సింగ్-చిదంబరం-ప్రణబ్ ముఖర్జీల ముఠా నాయకత్వంలో దేశ ప్రజలపై కొనసాగుతున్న ఈ అన్యాయమైన యుద్ధంలో 'అణచివేత-అభివృద్ధి'ని (ప్రజల అణచివేత, కార్పొరేట్ సంస్థల అభివృద్ధి అని చదువుకోవాలి) తమ వ్యూహంగా చెబుతున్నారు. ఇందులో భాగంగా విప్లవోద్యమ నాయకత్వానికి వ్యతిరేకంగా దుష్ప్రచారం కీలక అంశంగా సాగే మానసిక యుద్ధాన్ని ఒక వ్యూహోత్పాదక అస్త్రంగానే వుపయోగిస్తున్నారు. ఈ మానసిక యుద్ధానికి ఒక ముఖ్యమైన వాహికగా మీడియాను వుపయోగించుకుంటున్నారు. కార్పొరేట్ వర్గాలకు ప్రాతినిధ్యం వహించే మీడియా ప్రతినిధులు, దోపిడీవర్గాల భావజాలాన్ని సమర్థించే కుహనా మేధావులు మావోయిస్టు వుద్యమంపై బురద జల్లే క్యాంపెయిన్ ను కొనసాగిస్తూ శత్రు మానసిక యుద్ధంలో చురుగ్గా పాలు పంచుకుంటున్నారు.

విప్లవోద్యమానికి ఎంత చరిత్ర వుందో విప్లవ వ్యతిరేక దుష్ప్రచారానికి అంతే చరిత్ర వుంది. ఒక అబద్ధాన్ని వందసార్లు చెబితే అది నిజమై తీరుతుందని చెప్పిన జర్మన్ ఫాసిస్టు ప్రచార మంత్రి గోబెల్స్ కు సినలైన ఇండియన్ అవతార్స్ గా ముందుకు వచ్చిన సోనియా, మన్మోహన్ సింగ్, చిదంబరం, ప్రణబ్ ముఖర్జీ, రమన్ సింగ్, నవీన్ పట్నాయక్, నితీష్ కుమార్, కిరణ్ కుమార్ తదితర పాలకులు, వాళ్ల వంతగాళ్లయిన అర్నాబ్ గోస్వామి, చందన్ మిత్రా తదితరులు మీడియాలో వివిధ రూపాల్లో దుష్ప్రచార క్యాంపెయిన్ నడుపుతున్నారు. విప్లవ సిద్ధాంతమైన మార్క్సిజానికి కాలం చెల్లిందనే ప్రచారం మొదలుకొని మావోయిస్టు నేతల మధ్య తీవ్ర విభేదాలున్నాయనే దాకా విప్లవోద్యమ నాయకత్వానికి, నాయకత్వ సంస్థలకు వ్యతిరేకంగా అభూత కల్పనలతో, అసత్యాలతో, అర్ధసత్యాలతో వార్తల్ని ప్రతిరోజూ ప్రచురిస్తున్నారు, ప్రసారం

చేస్తున్నారు. విప్లవ సిద్ధాంతంపై, విప్లవోద్యమానికి నాయకత్వం వహిస్తున్న మా పార్టీపై, పార్టీ నాయకత్వంపై అపోహల్ని, అనుమానాల్ని, భ్రమల్ని సృష్టించి ప్రజలను, విప్లవ శ్రేణుల్ని గందరగోళపర్చడం, నిరాశను, అవిశ్వాసాన్ని వ్యాపింపజేయుటం ఈ దుష్ప్రచార క్యాంపెయిన్ ఏకైక లక్ష్యం. ఇలా ప్రజల్ని మోసపుచ్చి తమ దోపిడీ వర్గ పాలనను నిరాటంకంగా కొనసాగించగలమని, సామ్రాజ్యవాద అనుకూల ఆర్థిక విధానాలను అడ్డుతూ లేకుండా అమలు చేయగలమని దోపిడీపాలకులు, వాళ్లకు వంతపాడే కుహనా మేధావులు కల గంటున్నారు. ఈ కోవలోకి వచ్చే కొందరు జర్నలిస్టులు ఇంటలిజెన్స్ అధికారులతో కుమ్మక్కయ్యి, కార్పొరేట్ మీడియా సంస్థల ద్వారా మావోయిస్టు విప్లవోద్యమంపై బురదజల్లే చెత్తను ప్రసారం, ప్రచారం చేస్తున్నారు. ఇందులో భాగమే 2011 జూలై 17న 'టైమ్స్ ఆఫ్ ఇండియా' పత్రికలో 'బిట్టర్ డిఫరెన్స్ క్రాష్ అఫ్ బిటీవ్స్ మావోయిస్ట్ పీడబ్ల్యూ అండ్ ఎంసీసీ ఫాక్టర్స్' అనే పేరుతో ప్రచురితమైన వికృత కట్టుకథ.

దేశ ఇంటలిజెన్స్ సంస్థలు రూపొందించిన, రాఖీ చక్రవర్తి రాసిన ఈ కట్టుకథలో మావోయిస్టు పార్టీ నాయకత్వాన్ని వ్యక్తిగతంగా టార్గెట్ చేయడమే గాకుండా పార్టీలో పీడబ్ల్యూ, ఎంసీసీ ఫ్యాక్షన్లను కృత్రిమంగా పుట్టించి, వాటి మధ్య తీవ్ర విభేదాలున్నట్టు రాశారు. దేశ పీడిత ప్రజల, ప్రపంచవ్యాప్త విప్లవ శ్రేణుల చిరకాల ఆకాంక్షల ఫలితంగా, ఎన్నో సుసంపన్నమైన అనుభవాలతో, చీకటి అధ్యాయంగా పేర్కొన్న ఒక అత్యంత బాధాకరమైన పీరియడ్ను అధిగమించి సాధించిన రెండు విప్లవ పార్టీల ఐక్యత మన దేశ విప్లవోద్యమ చరిత్రలోనే ఒక మహోజ్వల ఘట్టం. కేవలం నిజమైన, నిస్వార్థపరులైన విప్లవకారులు మాత్రమే ఇలా బహిరంగంగా తమ తప్పుల్ని అంగీకరించి, ప్రజలను క్షమాపణలు కోరుతారు. వాటిని పునరావృతం కానివ్వకుండా దృఢ సంకల్పంతో పని చేస్తారు. అందుకే ఈ నిజమైన ఐక్యతతో దేశంలోనూ, ప్రపంచంలోనూ పీడిత ప్రజానీకం, విప్లవ శ్రేణులు ఎంతగా ఉత్సాహపడ్డాయో భారత దోపిడీ పాలకవర్గాలు, వాళ్ల యజమానులైన సామ్రాజ్యవాదులు అంతగా కలవరపడ్డారు. భయభ్రాంతులయ్యారు. సామ్రాజ్యవాదుల నమ్మిన బంటు, దేశ ప్రధానమంత్రి మన్మోహన్ సింగ్ మావోయిస్టు వుద్యమాన్ని దేశ ఆంతరంగిక భద్రతకు అతి పెద్ద ప్రమాదం అని అభివర్ణించడం మొదలుపెట్టింది ఈ చారిత్రాత్మక ఐక్యత నేపథ్యంలోనే అన్నది గమనార్హం. రెండు పార్టీల మధ్య ఐక్యత పూర్తయిన నాటి నుండి దేశ పాలక ముఠా విప్లవోద్యమంపై ఫాసిస్టు దాడిని మరింత బరితెగింపుతో పెంచింది కూడా ఒక కాదనలేని వాస్తవం.

విప్లవ పార్టీల ఉన్నత నాయకుల మధ్య ఊహాజనిత విభేదాల్ని సృష్టించడమన్నది పాలక వర్గాలు ఎప్పటి నుండో అనుసరిస్తున్న పాత ఎత్తుగడ. విప్లవోద్యమ నాయకుల్లో నెలకొన్న ఇలాంటి కెరీరిజాలతో, వైరుధ్యాలతో ఈ పార్టీలు కూడా తమకు సరిగా నాయకత్వం వహించలేవని ప్రజలు నమ్మేలా చేయడం దీని ఉద్దేశ్యం. ప్రపంచ వ్యాప్తంగా ఇలాంటి

వుదాహరణలు ఎన్నునా చెప్పవచ్చు. టైమ్స్ ఆఫ్ ఇండియాలో ప్రచురితమైన ఈ వార్త ఎన్నో దశాబ్దాలుగా ప్రజలకు నిస్వార్థంగా సేవ చేస్తున్న మా నాయకులకు వ్యతిరేకంగా ఎక్కుపెట్టిన అత్యంత విషపూరిత దుష్ప్రచారాల్లో ఒకటి. వాళ్లలో కొందరు ప్రస్తుతం జైళ్లలో మగ్గుతుండగా రాజ్యం వాళ్లకు ఎలాంటి సదుపాయాలు అందకుండా, వృద్ధాప్యంలో సైతం ఎలాంటి వైద్య సహాయం దొరక్కండా చేసి అమానవీయంగా వ్యవహరిస్తున్నది. పీడిత ప్రజల విముక్తి కోసం తమ సర్వస్వాన్ని అర్పించిన మా నాయకుల పట్ల రాజ్యం అనుసరిస్తున్న దమననీతి రోజురోజుకూ ఎన్నడూ చూడనంత దారుణ స్థాయికి చేరుతున్నది. ఒక రకంగా చూస్తే, విప్లవ రాజకీయాల ప్రభావం పెరిగిపోతుండడం పట్ల రాజ్యం ఎలా భయపడుతున్నదో, దీన్ని తగ్గించడం కోసం ఎంత నిరర్థకంగా కుయుక్తులు పన్నుతున్నదో దీని ద్వారా అర్థమవుతున్నది. మా నాయకత్వంపై చేస్తున్న ఈ ఆరోపణలన్నిటినీ మా పార్టీ పూర్తిగా తోసిపుచ్చుతున్నది. వీటిలో ఒక్క పదాన్ని కూడా సమ్యవధని పీడిత ప్రజలకూ, విప్లవ శిబిరానికి విజ్ఞప్తి చేస్తున్నది.

నిజమైన విప్లవ పార్టీలన్నిటిలోనూ అనేక అభిప్రాయ భేదాలుంటాయి. వాటి సభ్యులలో సిద్ధాంత, రాజకీయ, నిర్మాణపరమైన, సైనిక, సాంస్కృతిక తదితర విషయాలపై విభిన్న అభిప్రాయాలుంటాయి. విభిన్న భావాలు చర్చకు వస్తాయి. ప్రతి సభ్యుడు/సభ్యురాలు వాటిపై తమ అభిప్రాయాల్ని వెలిబుచ్చిన తర్వాత మెజారిటీతో అవి తుది రూపం పొందుతాయి. విప్లవ పార్టీలు అనుసరించే ఈ ప్రజాస్వామిక ప్రక్రియను పాలక వర్గ పార్టీలలో ఎన్నడూ చూడలేం. అవి దీన్ని ఎన్నడూ అర్థం చేసుకోలేవు. ఇలాంటి చర్చలు, విమర్శ-ఆత్మవిమర్శల ద్వారానే ఒక విప్లవ పార్టీ తన విప్లవకర స్వభావాన్ని నిలబెట్టుకోగలుగుతుంది తప్ప బూర్జువా పార్టీల మాదిరి ఎవరో ఒక నేతను గుడ్డిగా అనుసరించడం ద్వారా కాదు. వర్గ పోరాట కొలిమిలో రాటుదేలడం ద్వారానూ, పలు విమర్శ-ఆత్మవిమర్శ సెషన్లలో పాలు పంచుకోవడం ద్వారానూ విప్లవకారులు తమను రాటుదేల్చుకుంటారు. ఇంటలిజెన్స్ సంస్థలు పార్టీలో కొనసాగే ఈ ఆరోగ్యకరమైన వాతావరణాన్ని వక్రీకరించి సరిగ్గా దానికి విరుద్ధంగా చిత్రించడానికి ప్రయత్నిస్తున్నాయి. పార్టీ లోపల, అది కూడా పీడబ్ల్యూ, ఎంసీసీ వర్గాల మధ్య తీవ్రమైన విభేదాలున్నాయని ప్రచారం చేయడం ద్వారా ప్రజలను, శ్రేణులను గందరగోళపర్చడానికి ప్రయత్నిస్తున్నాయి. దీన్ని ముక్తకంఠంతో ఖండించాలనీ, రాజ్యం పన్నే కుట్రల పట్ల అప్రమత్తంగా వుండాలనీ, ఈ దుష్ప్రచారాన్ని పెంటకుప్పపైకి తోసేసి విప్లవోద్యమానికి సంఘీభావంగా దృఢంగా నిలబడాలని భారత కమ్యూనిస్టు పార్టీ (మావోయిస్టు) కేంద్రకమిటీ దేశ, ప్రపంచ ప్రజానికానికి, ప్రజాస్వామికవాదులకూ, విప్లవ శ్రేణులకూ విజ్ఞప్తి చేస్తున్నది.

చివరగా, మా పార్టీ ప్రధాన కార్యదర్శి కామ్రేడ్ గణపతి నిరుడు అక్టోబర్ నెలలో ఇచ్చిన ఇంటర్వ్యూలో పార్టీలో మునుపటి పీడబ్ల్యూ, ఎంసీసీ వాళ్ల మధ్య విభేదాలున్నట్టు జరుగుతున్న దుష్ప్రచారంపై వ్యాఖ్యానిస్తూ మాట్లాడిన విషయం ఈ సందర్భానికి కూడా వర్తిస్తుందని భావిస్తూ

మా కేంద్ర కమిటీ ఈ విషయాన్ని మరోసారి నొక్కి చెబుతున్నది.

“...పార్టీలో సరైన భావాలకూ, తప్పుడు భావాలకూ సంఘర్షణ నిరంతరం వుంటుంది. అభిప్రాయభేదాలను కేంద్రీకృత ప్రజాస్వామ్యానికి కట్టుబడి, మార్క్సిజం-లెనినిజం-మావోయిజం వెలుగులో మేం పరిష్కరించుకుంటాం. అది పార్టీ అభివృద్ధికే దారి తీస్తుంది. విలీనంతో మేం గొప్ప ఐక్యతను సాధించాం. ఇప్పుడు మా పార్టీలో ఏ చర్చలు జరిగినా, ఎన్ని భావ సంఘర్షణలు జరిగినా అవి ఒక ఐక్య పార్టీలో జరిగే రాజకీయ, సైద్ధాంతిక చర్చలుగానే వుంటాయి తప్ప మునుపటి సిపిఐ (ఎంఎల్) (పీపుల్స్ వార్), మునుపటి ఎంసీసీఐల మధ్య విభేదాలుగా ఎంతమాత్రం వుండవు. విలీనం ముందునాటి ఘర్షణల రూపం ఎన్నటికీ తీసుకోదు అని మేం నిర్ణయంగా చెప్తున్నాం.”

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

## ప్రత్యేక తెలంగాణ రాష్ట్రాన్ని వెంటనే ఏర్పాటు చేయాలి!

‘సకల జనుల సమ్మె’కు మద్దతుగా 2011 అక్టోబర్ 11న

‘భారత్ బంద్’ను విజయవంతం చేయండి!

ప్రత్యేక తెలంగాణ ప్రజాస్వామిక ఆకాంక్ష మునుపెన్నడూ లేనివిధంగా ఉవ్వెత్తున ఎగిసి పడుతున్నది. తెలంగాణ ప్రజల ఐక్యత వెల్లివిరుస్తున్నది. ఉద్యోగులు, సింగరేణి, ఆర్టీసీ, విద్యుచ్ఛక్తి కార్మికులు, విద్యార్థులు, లాయర్లు, ఉపాధ్యాయులు ముందు పీఠీన నిలబడి ప్రారంభించిన ‘సకల జనుల సమ్మె’లో చేతి వృత్తుల ప్రజలు, ఆటో డ్రైవర్లు, అసంఘటిత కార్మికులు, మున్సిపల్ కార్మికులు, వ్యాపారస్తులు, పూజారులు, రైతాంగంతో పాటు అన్ని సెక్షన్ల ప్రజలు, కళాకారులు, మేధావులు, ప్రజాస్వామికవాదులు పాల్గొనడంతో నిజమైన సకల జనుల సాధారణ సమ్మెగా మారి రోజు రోజుకూ ఉధృతమవుతున్నది. ఇందులో పాల్గొంటున్న సకల జనుల కుటుంబాలలోని వృద్ధుల నుంచి మహిళలు, పిల్లల వరకు భాగం కావడం ఈ పోరాటం యొక్క విస్తృతిని తెలియజేస్తున్నది. సకల జనుల సమ్మె ప్రభావంతో ప్రజల నుంచి వేరుపడతామేమోననే భయాందోళనలతో తెలంగాణలోని పాలకవర్గ పార్టీలైన కాంగ్రెస్, తెలుగుదేశం, బిజెపి ఒకదానిని మించి మరొకటి ‘అమోదం పొందని’ రాజీనామాలతో నాటకాలాడుతున్నాయి. కాంగ్రెస్ తమ అధిష్టాన వర్గం మీద ఒత్తిడి చేస్తూ తెలంగాణ సాధన కోసం ప్రయత్నిస్తున్నట్లుగా ప్రజల ముందు ప్రదర్శించుకుంటున్నది. సమ్మె వృద్ధతం కావడంతో కాంగ్రెస్ నాయకులు హుటాహుటిన ఢిల్లీలో తెలంగాణ సమస్య పరిష్కారానికి కృషి చేస్తున్నట్లు చెప్పుకుంటున్న గులామ్ నబీ ఆజాద్ తో మంతనాలు జరిపారు. ఆయన తన రిపోర్టులో షరా మామూలుగానే తెలంగాణా ఏర్పాటు గురించి నిర్ణయం చేయడానికి ‘మరింత సమయం’ అవసరమని ప్రకటించి తన ద్రోహబుద్ధిని చాటుకున్నాడు. మరోవైపు రకరకాల రాజకీయ ఊహాగానాలు ముందుకు వస్తున్నాయి. సీమాంధ్ర సంపన్న వర్గాల మాటతో మాట కలిపిన కాంగ్రెస్ అధిష్టాన వర్గం ముందు నిర్ణయించుకున్న పథకాలను ముందుకు తెచ్చే యోచనలో ఉంది. అందులో భాగమే హైదరాబాద్ ను తెలంగాణ నుండి విడదీసి కేంద్ర పాలిత ప్రాంతంగా లేదా రెండు రాష్ట్రాలకు ఉమ్మడి రాజధానిగా ఏర్పాటు చేసే కుట్ర. అందులో మరొక ప్రతిపాదనగా హైదరాబాద్ ను విడదీసి తక్కిన తెలంగాణతో కర్నూల్ ను కలిపి ప్రత్యేక రాష్ట్రాన్ని ఏర్పాటు చేయాలని ప్రచారం చేస్తున్నారు. వీటిని వేటిని తెలంగాణ ప్రజలు సమీచిరా ఆమోదించరు. హైదరాబాద్ తెలంగాణలో అంతర్భాగమనే విషయం ఎన్నటికీ కాదనలేని చారిత్రక సత్యం. హైదరాబాద్ లేని తెలంగాణ రాష్ట్రాన్ని ఏర్పర్చుజూసే కుట్రలను తెలంగాణ ప్రజలంతా సమైక్యంగా



నిలిచి ఓడించాలి.

18 రోజులుగా మహోద్రృతంగా సాగుతున్న సకల జనుల సమ్మేను అణచడానికి ప్రభుత్వం తీవ్ర నిర్బంధకాండ కొనసాగిస్తున్నది. కార్మికుల, ఉద్యోగుల హక్కుల్ని కాలరాచి వేస్తూ ఎస్సా ప్రయోగం, ఫ్యాక్టరీలను, గునులను, ఆఫీసులను పోలీసు క్యాంపులుగా మార్చివేయడం, ప్రదర్శనలపై లాఠీచార్జి, రబ్బరు తూటాలను ప్రయోగించడం, అక్రమ అరెస్టులు చేయడం, బెదిరింపులకు పాల్పడడం చేస్తున్నది. మరోవైపు తెలంగాణ ప్రజలకు, ఆంధ్ర సెటిలర్స్ కు మధ్య చిచ్చుపెట్టి ఉద్యమాన్ని అణచివేయ ప్రయత్నిస్తున్నది. అందులో భాగమే సమ్మెలో విచ్చిన్నకారుల్ని చొరగాట్టి కార్మికులపై దాడులు చేయిస్తున్నది. ఇందులో భాగమే ఎన్ జిఓ నాయకులు స్వామి గౌడ్ పై దాడి. ఈ కుట్రలో భాగంగానే లగడపాటి రాజగోపాల్ హైదరాబాద్ లో ఆర్ టిసి కార్మికులను పరామర్శించే పేరిట రావడమే కాక, సీమాంధ్ర నుంచి డ్రైవర్లను కిరాయికి తెచ్చి ఆర్ టిసి సమ్మెను విచ్చిన్నం చేసే ప్రయత్నాలలో ముందున్నాడు. గవర్నర్ నర్సింహన్, ముఖ్యమంత్రి కిరణ్ కుమర్ రెడ్డి, డిజిపి దినేష్ రెడ్డి కలిసి కేంద్ర ప్రభుత్వ ఆదేశాలతో సకల జనుల సమ్మేను అణచివేసేందుకు తీవ్ర ప్రయత్నాలు చేస్తున్నారు. హైదరాబాద్ లోని కాంగ్రెస్ మంత్రులు దానం నాగేందర్, ముఖేష్ గౌడ్, మజ్జీన్ నాయకులైన ఓవైసి బ్రదర్స్ ప్రత్యేక తెలంగాణ ఉద్యమానికి వ్యతిరేకంగా తెలంగాణ ద్రోహులుగా పనిచేస్తున్నారు. అత్యంత ఉన్నతస్థాయిలో జరుగుతున్న 'సకల జనుల సమ్మే' ఆంధ్రప్రదేశ్ లోనూ, దేశంలోని ఇతర రాష్ట్రాలలోనూ ప్రచారం జరగకుండా చూడాలనే 'శ్రీకృష్ణ కమిటీ' 8వ అధ్యాయం సూచనల ప్రకారం ప్రభుత్వాలు, పాలకవర్గాలు మీడియాను కంట్రోల్ చేస్తున్నాయి. దీని ద్వారా దేశ ప్రజలను అంధకారంలో ఉంచి తమ పబ్లిం గడపుకో జూస్తున్నాయి.

ప్రజలారా! సకల జనుల సమ్మేను మరింత పట్టుదలగా, ఉధృతంగా కొనసాగించాలి. తెలంగాణ రాష్ట్ర సాధన కష్టతరమైన పోరాటాలకు సిద్ధపడడం ద్వారానే సాధ్యమవుతుంది. ప్రజల కనీస హక్కులను కూడా కాలరాచివేసే ఈ పాలకవర్గాలు సులభంగా ప్రత్యేక తెలంగాణ రాష్ట్రం ప్రక్రియను ప్రారంభిస్తారని ఆశించడం ఇసక నుంచి తెలం తీయడం లాంటిదే. గత చరిత్ర చూసినా తెలంగాణ ప్రజలు తమ కనీస హక్కుల సాధనకు ఎంత రక్తం ధారపోయవలసి వచ్చిందో తెలిసిందే. దీర్ఘకాలిక, సమైక్య, మిలిటెంట్ ఆందోళనలకు సిద్ధం కావడం, పోరాటమే ఏకైక మార్గంగా ముందుకు సాగడం ద్వారానే కేంద్ర ప్రభుత్వం మెడలు వంచి తెలంగాణ సాధించడం సాధ్యమవుతుంది. పాలకవర్గ పార్టీలు వాటి నాయకులు నిరంతరం రాజీ బేరాలతో అవకాశం దొరికినప్పుడు ఉద్యమాన్ని నీరుగార్చేందుకు ప్రయత్నిస్తారనేది తెలిసిందే. ఎప్పటికప్పుడు ఈ కుట్రలను బహిర్గతపర్చి ఓడించాలి. ఉద్యమం దీర్ఘకాలికంగా సాగుతున్న క్రమంలో ఉద్యమ నాయకత్వంలో వచ్చే ఊగిసలాటలను ఎప్పటికప్పుడు ఎదుర్కొంటూ ఉద్యమాన్ని సజీవంగా నిలబెట్టాలి. లాబీయింగ్ ద్వారా తెలంగాణ సాధించవచ్చునని బలంగా సమ్మే టిఆర్ఎస్

గత్యంతరంలేని పరిస్థితిలో ప్రజల నుంచి వేరుపడిపోకుండా ఉండడం కోసం సకల జనుల సమ్మెలో పాల్గొంటున్నది. కాని మరోవైపు బాన్సువాడ ఉపఎన్నికలో టిడిపి నుంచి ప్లేట్ ఫిరాయించిన తన అభ్యర్థిని గెలిపించుకోవడానికి ప్రయత్నించడం సకల జనుల సమ్మెను పక్కదారి పట్టించడానికే. తెలంగాణకే కట్టుబడి ఉన్నామని చెప్పే కాంగ్రెస్ ఈ ఎన్నికల పోటీకి నిలబడి తన అవకాశవాదాన్ని బయటపెట్టుకుంది. తొలి నుండి తెలంగాణకు వ్యతిరేకంగా ఉన్న టిడిపి, నేడు తెలంగాణ వచ్చే వరకూ ఎన్నికల్లో పాల్గొనేది లేదని చెప్పి బాన్సువాడ ఉపఎన్నికను బహిష్కరించడం దాని పచ్చి అవకాశవాదానికి నిదర్శనం. అలాగే వివిధ జెపెసిలు ఈ సకల జనుల సమ్మెలో తెలంగాణ ప్రజలలో వ్యక్తమైన బలమైన పోరాట సమైక్యతకు అనుగుణంగా మరింత విశ్వాసంతో ముందుకు సాగుతూ, ఆయా సందర్భాలలో తమలో వ్యక్తమవుతున్న ఊగిసలాటలను పక్కకు పెట్టి ప్రజల మిలిటెంట్ ఆందోళనకు సరియైన నాయకత్వాన్ని అందించాలని ఈ సందర్భంగా మా పార్టీ అన్ని జెపెసిలకు విజ్ఞప్తి చేస్తోంది.

‘సకల జనుల సమ్మె’ పోరాట ప్రభావం దేశవ్యాప్తంగా ప్రజల్లో ఒక మంచి ప్రభావాన్ని వేస్తోంది. అనేక ప్రత్యేక రాష్ట్ర ఉద్యమాలకు బలమైన ప్రేరణను అందిస్తోంది. ప్రస్తుతం తెలంగాణ ప్రజలకు మద్దతుగా నిలబడడం దేశ ప్రజల ముందున్న ఒక ముఖ్య కర్తవ్యం. సకల జనుల సమ్మెలో ఫరిధవిల్లిన తెలంగాణ ప్రజల ఆకాంక్షలను గౌరవించి ప్రత్యేక రాష్ట్ర డిమాండ్ కు మద్దతు నివ్వాలని, దోపిడి పాలకవర్గాలు తమ ప్రయోజనాల కోసం తెలంగాణ, సీమాంధ్ర ప్రజల మధ్య చీలికలు సృష్టించాలని చేస్తున్న కుట్రలకు బలికాకుండా, ఈ ప్రజాస్వామిక డిమాండ్ ను స్వాగతించాలని సీమాంధ్ర ప్రజలకు మా పార్టీ హృదయపూర్వకంగా విజ్ఞప్తి చేస్తోంది.

ఈ సందర్భంగా తెలంగాణ ప్రజలు ముక్తకంఠంతో కోరుతున్న ప్రత్యేక తెలంగాణ రాష్ట్రాన్ని తక్షణం ఏర్పరచాలని డిమాండ్ చేస్తూ, 2011 అక్టోబర్ 11న సకల జనుల సమ్మెకు మద్దతుగా, భారత్ బంద్ కు మా పార్టీ పిలుపు నిస్తోంది. కార్మికులు, కర్షకులు, విద్యార్థులు, మేధావులు, మహిళలు, ప్రజాస్వామికవాదులు, ప్రగతిశీల ప్రజాసంఘాలు, ప్రగతిశీల శక్తులు, కవులు, కళాకారులు, అశేష ప్రజాసౌకం పాల్గొని బంద్ ను పూర్తిగా విజయవంతం చేయాల్సిందిగా కోరుతున్నాం. ఆఫీసులు, విద్యా సంస్థలు, వ్యాపార సంస్థలు వగైరా అన్నింటినీ మూసివేసి తెలంగాణ ప్రజల ప్రత్యేక రాష్ట్ర ఉద్యమానికి సంఘీభావం ప్రకటించాలని దేశ ప్రజలందరికీ విజ్ఞప్తి చేస్తున్నాం.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**పజలపై యుద్ధం “ఆపరేషన్ గ్రీన్ హంట్”ను ఓడించే లక్ష్యంతో**

**పజాయుధాన్ని తీవ్రతరం చేద్దాం!**

**పి.ఎల్.జి.ఏ. 11వ వెబ్సైట్ ప్రకటన సందర్భంగా**

**సి.పి.ఐ. (మావోయిస్టు) సెంట్రల్ మిలటరీ కమిషన్ (సి.ఎం.సి.) పిలుపు!**

**ప్రియమైన ప్రజలారా!**

డిసెంబర్ 2 నాటికి ప్రజా విముక్తి గెరిల్లా సైన్యం (పి.ఎల్.జి.ఏ.) 11 సంవత్సరాలు పూర్తి చేసుకోబోతోంది. ఈ సందర్భంగా ప్రజలపై దోపిడి పాలకవర్గాల యుద్ధం ‘ఆపరేషన్ గ్రీన్ హంట్’ను ఓడించే దృఢసంకల్పంతో 11వ వార్షిక వారోత్సవాలను జరపాల్సిందిగా సిపిఐ (మావోయిస్టు) నేతృత్వంలోని సెంట్రల్ మిలటరీ కమిషన్ (సిఎంసి) ప్రజలకు పిలుపునిస్తోంది. గత సంవత్సర కాలంలో భారతదేశంలో పీడిత ప్రజల విముక్తికై సాగుతున్న ప్రజాయుద్ధంలో దాదాపు 150 మంది నేలతల్లి ఉత్తమ పుత్రికలు, పుత్రులు, సాధారణ ప్రజలు తమ నులివెచ్చని నెత్తురు ధారబోశారు. ఈ యోధులందరికీ జోహార్లరిస్తూ వారి ఆశయ సాధనకై ప్రతినబూనుదాం.

దోపిడి పాలకవర్గాలు ఈ సంవత్సర కాలంలో వందలాది మంది స్థానిక ప్రజాసంఘాల, విప్లవ ప్రజా ప్రభుత్వాల కార్యకర్తలను, ప్రజలను పోలీసులు అరెస్టు చేసి నల్లచట్టాలు మోపి జైలుపాలు చేశారు. విప్లవ సాంస్కృతికోద్యమాన్ని ఉక్కుపాదంతో అణచివేయడం కోసం ర్యూర్బండ్ అభేన్ కళాకారుడు కామ్రేడ్ జీతన్ మరాండీ సహా నలుగురికి ఉరిశిక్ష విధించారు. దీనిని వ్యతిరేకిస్తూ, ఉరిశిక్ష రద్దుకై బలమైన ప్రజా ఆందోళనను నిర్మించాల్సిన అవసరం ఉంది. సిపిఐ (మావోయిస్టు) నాయకత్వాన్ని దెబ్బతీయడంలో భాగంగా సాగుతున్న శత్రు ఇంటెలిజెన్స్ కుక్కల వేటలో 2011 ఏప్రిల్ 29న ముగ్గురు కేంద్రకమిటీ సభ్యులు, జూన్ నెలలో పీబీఎం కామ్రేడ్ భూపేష్ దా, అనేక మంది ఇతర నాయకత్వ కామ్రేడ్స్, కార్యకర్తలు శత్రు చేత జిక్కారు. వీరిని జీవితాంతం జైలులో బంధించేందుకు శత్రువు కుట్రలు పన్నుతున్నారు. ఈ రాజకీయ ఖైదీల విడుదలకై ప్రజలు ఎక్కడికక్కడీ పోరాటాలు చేపట్టాలని సిఎంసి పిలుపు నిస్తోంది.

ఫాసిస్టు ఆపరేషన్ గ్రీన్ హంట్ కు వ్యతిరేకంగా మన పిఎల్జిఏ బలగాలు దేశవ్యాప్తంగా గత 2010 డిసెంబర్ నుంచి 2011 అక్టోబర్ వరకు నిర్వహించిన దాడులలో సుమారు 150 మంది కిరాయి పోలీసు మూకలను నిర్మూలించి, 180 మందిని గాయపర్చి, 60 ఆయుధాలను

స్వాధీనం చేసుకోవడంలో విజయవంతమయ్యాయి. ఇంతేకాక పిఎల్జిఏ బలగాలు నిరంతరాయంగా సాగించిన సింగిల్ యాక్షన్లలో సుమారు 170 మంది ప్రజావ్యతిరేకులను నిర్మూలించాయి. ఇందులో ప్రత్యేకించి ప్రజా మిలీషియా బలగాల పాత్ర చెప్పుకోదగ్గది.

ప్రస్తుతం ఆపరేషన్ గ్రీన్ హంట్ ఫాసిస్టు దాడి రెండవ ఫేజ్ కొనసాగుతున్నదని దోపిడి కేంద్ర, రాష్ట్ర ప్రభుత్వాలు ప్రకటించాయి. 2009 మధ్య నుండి సోనియా-మనోహన్ సింగ్-చిదంబరం ముఠా దేశ ప్రజలకు వ్యతిరేకంగా ప్రారంభించిన ఈ అన్యాయమైన యుద్ధం (గ్రీన్ హంట్ సైనిక దాడి), ఆదివాసీ ప్రాంతాల్లో నిక్షిప్తమై వున్న ఖనిజ సంపదను దళారీ పెట్టుబడిదారీ కంపెనీలకు, బహుశజాతి కార్పొరేట్ సంస్థలకు దోచి పెట్టేందుకేనేదీ నేడు అందరికీ తెలిసినదే. ఈ 'ప్రజలపై యుద్ధాన్ని' మరింత పాశవికంగా కొనసాగించడం కోసం దండకారణ్యంలో ఈ సంవత్సరం మే చివర్లో ప్రభుత్వం శిక్షణ పేరిట బ్రిగేడ్ స్థాయిలో సైన్యాన్ని దింపింది. వాస్తవానికి కార్పొరేట్ దోపిడికి అడ్డంగా నిలిచిన విప్లవోద్యమాన్ని సమూలంగా నిర్మూలించే లక్ష్యంతో పోలీసు-పారా మిలిటరీ బలగాలు నిర్వహిస్తున్న కౌంటర్-ఇన్ సర్జన్సీ ఆపరేషన్స్ కు దాదాపు గత ఆరేళ్లుగా సైన్యాధికారులు మార్గదర్శకత్వం వహిస్తున్నారు. ఛత్తీస్ గఢ్ లోని కాంకేర్, ఉత్తర ఛత్తీస్ గఢ్ లోని అంబికాపూర్ లతో సహా వివిధ రాష్ట్రాల్లో సైన్యమే స్వయంగా కౌంటర్-టెర్రరిజం జంగిల్ వార్ ఫేర్ సూక్ష్మను ఏర్పాటు చేసి పోలీసు-పారామిలిటరీ బలగాలకు ప్రత్యేక శిక్షణనిస్తున్నది. ఎన్నో సార్లు సైనిక ఉన్నతాధికారులు బస్సు పర్యటనలు చేశారు. సల్వాజుడుం అత్యంత క్రూరంగా నడుస్తున్న రోజుల్లోనే అమెరికన్ కాన్సులేట్ అధికారులు పలు మార్లు కాంకేర్ లోని జంగిల్ వార్ ఫేర్ స్కూలును పర్యటించి వెళ్లడం, రాయ్ పూర్ లో రమణ్ సింగ్ తో, పోలీసు వున్నతాధికారంతో మంతనాలు జరపడం ఇది అమెరికా సామ్రాజ్యవాదుల మార్గదర్శకత్వంలోనే జరుగుతున్నదన్న దానికి తిరుగులేని వుదాహరణలు.

ఫాసిస్టు ఆపరేషన్ గ్రీన్ హంట్ సైనిక దాడిలో ప్రజలపై దాడులు, హత్యలు-మహిళలపై లైంగిక అత్యాచారాలు, గృహ దహనాలు-లూటీలు, పంటల విధ్వంసం, కోళ్లు పండులు వేకల అవహరణ సాధారణ విషయమైంది. దండకారణ్యంలో చింతల్ నార్ హత్యలు-అత్యాచారాలు, గృహదహనాలు-లూటీలు, పశ్చిమబెంగాల్ లోని లాల్ గఢ్ ప్రాంతం నేతాయి గ్రామంలో సిపిఎం గుండాలు, కేంద్ర-రాష్ట్ర సంయుక్త బలగాల అండతో సాగించిన నరసంహారం, ఝార్ఖండ్ లోని గుమ్లా జిల్లా జామ్ గాయి గ్రామంలో పిఎల్ఎఫ్ ఐ గుండాల హత్యాకాండ ఇందుకు ప్రత్యక్ష తారాణం. విప్లవ ప్రతిఘాతుక సల్వాజుడుం, సేంద్ర, నాగరిక్ సురక్షా సమితి, శాంతి సంఘాలు, బీహార్, ఝార్ఖండ్ లోని పలు రకాల హంతక దళాలు సహా ప్రభుత్వ సాయుధ బలగాలు హతమారుస్తున్న వాళ్లలో నూటికి 99 మంది నిరాయుధ ప్రజలే. ఇది ప్రజలపై యుద్ధం అనడానికి ఇదో పెద్ద నిదర్శనం.

దండకారణ్యాన్ని మావోయిస్టు గెరిల్లాల స్థావరం అని చిత్రిస్తూ, ఆదివాసీ ప్రాంతాల్లో భూమి బదలాయింపును నిషేధించే చట్టాలు, పెసా చట్టం మొదలైన వాటన్నింటినీ ఉల్లంఘిస్తూ భారత సైన్యం 'శిక్షణ' పేరుతో అక్కడ కాలుమోపింది. కాని, నిజానికి భారత సైన్యం లక్ష్యం. వాళ్ల ఆదిమ సంస్కృతిని, అతి ప్రాచీనమైన మానవ సముదాయాన్ని తుడిచిపెట్టడం కోసమూ, మావోయిస్టుల నాయకత్వంలో వాళ్లు నెలకొల్పుకుంటున్న జనతన సర్కార్లను మొగ్గలోనే తుంచి వేయడం కోసమూ అక్కడి నుంచి వాళ్లను తరిమివేయడమే. ఇందుకోసం 'సైనిక బలగాల ప్రత్యేక అధికారాల చట్టం'లోని మెజారిటీ అంశాల్ని, ఆత్మరక్షణ పేరుతో అమలు చేయడానికి కేంద్ర ప్రభుత్వం అవసరమైన అన్ని అధికారాల్ని ఇచ్చింది. దీంతో దేశ సరిహద్దుల్ని కాపాడాల్సిన సైన్యం భారతదేశం నడిబొడ్డున తన స్వంత ప్రజలపై యుద్ధానికి సిద్ధమైంది. కాశ్మీరు, ఈశాన్య జాతుల పోరాటాలపై భారత సైన్యం, పరామిలటరీ బలగాలు సాగించిన హత్యాకాండలను, అత్యాచారాలను నేడు మధ్యభారతానికి విస్తరించాలనే సామ్రాజ్యవాదుల, బహుళ జాతి కంపెనీల ప్రయోజనాలని కాపాడాలనే భారత పాలకవర్గాల కుట్రలకు వ్యతిరేకంగా భారతదేశవ్యాప్తంగా అన్ని ఆదివాసీ ప్రజా సముదాయాలు ఉద్యమించాలి. అన్ని వర్గాల, సెక్షన్ల ప్రజలు, ప్రజాస్వామికవాదులు, దేశభక్త శక్తులు, ప్రజా సంఘాలు వీరికి అండగా నిలవాలి.

### **ప్రియమైన ప్రజలారా!**

సామ్రాజ్యవాద ఎల్పిజి విధానాల వికృతమైన అభివృద్ధి పర్యవసానంగా అంతర్జాతీయంగా సుదులు తిరుగుతున్న ఆర్థిక మాంద్యం ప్రభావం మన దేశంపైన కూడా తీవ్రంగానే పడింది. అవినీతి పెరిగిపోవడం, నిరుద్యోగం, అధిక ధరలు, దారిద్ర్యం, విస్తాపిత సమస్య వల్ల, భూములు, అడవులు, నీరు కోల్పోవడం వల్ల కార్మిక, కర్షక, మధ్యతరగతి పీడిత ప్రజానీకానికి పరిస్థితులు దుర్భరంగా మారడంతో వారికి విప్లవం తప్ప మరో మార్గం ఏదీ లేకుండా పోయింది. విప్లవానికి భౌతిక పరిస్థితులు పరిపక్వమవుతున్నాయి. అన్ని సెక్షన్ల ప్రజల సమ్మెలు, ఆందోళనలు పెరుగుతున్నాయి. ఆర్థిక పోరాటాలు రాజకీయ పోరాటాలుగా మారుతున్నాయి. వెనుకబడిన ఆదివాసీ రైతాంగ ప్రజల రాజకీయ ఆందోళనలు తీవ్రమవుతున్నాయి. లాల్ గఢ్, కళింగనగర్, నారాయణపట్నా, యాంటీ-పోస్కో, నియమగిరి, మాలీ, దేవమాలీ, సింగరేణి, ఓపెన్ కాస్టులు, పోలవరం, సోంపేట, కాకరాపల్లి, జైతాపూర్, గ్రేటర్ నోయిడా వంటి పోరాటాలు, ఝార్ఖండ్ లో పట్టణాభివృద్ధి పేరుతో నిర్వాసితులైన ప్రజల పోరాటం, దేశవ్యాప్తంగా ఎన్ఈజిడిలకు వ్యతిరేకంగా పోరాటాలు, అధిక ధరలు, అవినీతి వ్యతిరేక పోరాటాలు, రైతాంగ సమస్యలపై పోరాటాలు, దళిత, మహిళా సెక్షన్ల పోరాటాలు, పెంపొందుతున్న ప్రజల రాజకీయ చైతన్యానికి అద్దం పడుతున్నాయి. ప్రత్యేక తెలంగాణ రాష్ట్రం ఏర్పాటు కొరకు మిలిటెంట్ గా ప్రజలు కదులుతున్నారు. కాశ్మీరు జాతి విముక్తి పోరాటం ఆరని మంటలా కొనసాగుతూనే ఉంది. ప్రజల మిలిటెంట్ పోరాటాలను పక్కదారి పట్టించేందుకు, సామ్రాజ్యవాదుల కనుసన్నలలో, చెప్పుచేతల్లో ఉండే

ఎన్జిఓలు, అన్నాహజారే వంటి వారి నేతృత్వంలో అహింస పేరుతో నిరాహారదీక్షల పోరాట రూపం ముందుకు తెస్తున్నారు. పీడిత ప్రజలకు ఆశాజ్యోతిగా నిలిచిన మన మావోయిస్టు పార్టీపైన, ఆందోళనలలో కదులుతున్న కార్మిక, కర్షక, మధ్యతరగతి, పీడిత ప్రజానీకంపైన దోపిడి పాలకుల ఫాసిస్టు దమనకాండ పెరుగుతోంది. ఆర్థిక, రాజకీయ సంక్షోభం అంతటా మరింత తీవ్రతరమవుతన్న పరిస్థితుల్లో విశాల ప్రజానీకం విప్లవ తత్వాన్ని ప్రదర్శిస్తూ, చివరి ఊపిరి వరకూ పోరాటం అనే నినాదంతో ప్రజా ఆందోళనలు చేయాలి. దైనందిన సమస్యల నుంచి రాజకీయ సమస్యల వరకూ అన్నింటిలోనూ పెద్దయెత్తున కదలాలి. నిశ్చయాత్మకమైన రాజకీయ పోరాటాలు సాగించకుండా పీడిత ప్రజలు ఆర్థిక ప్రయోజనాలు పొందడం సాధ్యం కావని గుర్తించి, ఈ ఆందోళనలను “ప్రజాయుద్ధం ద్వారా రాజకీయ అధికారం స్వాధీనం చేసుకోవాలి” అనే నినాదంతో జత చేసి ఉన్నతస్థాయికి అభివృద్ధి చేయాలి.

**కేంద్ర మిలటరీ కమిషన్ పిలుపు :**

కార్మిక-కర్షకులారా, ఆదివాసీ వ్రజలారా, శ్రమజీవులారా, మహిళలారా, విద్యార్థి-యువజనులారా, మేధావులారా! కేంద్ర, రాష్ట్ర ప్రభుత్వాలు కొనసాగిస్తున్న ‘ప్రజలపై యుద్ధం’ గ్రీన్ హాంట్ ఆపరేషన్ ను ఓడించడానికై అనేక ఉద్యమాలు దేశవ్యాప్తంగా జరుగుతున్నాయి. ఇందులో వేలాదిగా ప్రజలు, ప్రత్యేకించి ఆదివాసీ రైతాంగం కదులుతున్నారు. ఈ ఉద్యమాలతో సకల వర్గాల, సెక్షన్ల ప్రజలూ మమేకం కండి! ఆదివాసీలంతా టెర్రరిస్టులనే ముద్ర వేసి లేగదూడలపై ఎగబడ్డ తోడేళ్ల గుంపులాగా, ఆదివాసీలను వందలాదిగా ఊచకోత కోయడాన్ని, వారి మాన, ప్రాణాలనూ, స్వాస్థీ హరించివేస్తున్న కిరాయి పోలీసుల పాశవిక దాడుల్ని అడ్డుకునేందుకు క్రియాశీలంగా కదలండి! మావోయిస్టులు హింసావాదులు కారు. నిజం చెప్పాలంటే శాంతికాముకుల్లో వారు అగ్రశ్రేణిలో నిలుస్తారు. వారిపై విషం కక్కుతున్న బూర్జువా ప్రచార సాధనాల దుష్ప్రచారాన్ని నమ్మకండి! మీరు విప్లవోద్యమ పక్షం వహించండి! ఈ శత్రుదాడిని ఓడించకపోతే, విప్లవోద్యమాన్ని, మావోయిస్టు పార్టీని, ప్రజా విముక్తి గెరిల్లా సైన్యాన్ని, ప్రత్యామ్నాయ ప్రజా రాజ్యాధికార నిర్మాణాలను, ప్రజా సంఘాలను తుడిచిపెట్టే శత్రు కుట్రలను ఓడించకపోతే విప్లవోద్యమం సాధించిన విలువైన ఫలాలన్నీ నాశనమైతాయి. కాబట్టి శత్రువును ఓంటరిచేసి దెబ్బతీయటంలో మీ వంతు పాత్రను నెరవేర్చండి! పెద్దయెత్తున పిఎల్జివీలో చేరి ప్రజాసైన్యపు బలగాన్ని అనేక రెట్లు పెంచి దాన్ని బలోపేతం చేయండి! భూమి-అధికారం-ప్రజాస్వామ్యం- ప్రజాసైన్యనిర్మాణం-స్వావలంబన నినాదాలతో నేడు దేశంలో అనేక ప్రాంతాలలో ఉవ్వెత్తున సాగుతున్న ప్రజా ఉద్యమాలతో మమేకం కండి! వారితో చేతులు కలపండి! పిఎల్జివీ చేపట్టే సాయుధ ప్రతిఘటనా పోరాటాలలో భుజం-భుజం కలపండి! దోపిడివర్గాలను సమూలంగా నాశనం చేయకుండా మౌలికమార్పు ఏదీ రాదు. వారు విడిలించే ఎంగిలిమెతుకుల్లాంటి సంస్కరణల వల్ల ప్రజల జీవితాలు మరింతగా నాశనమైపోతాయే తప్ప

అవి ప్రజలకు ఒరగబెట్టేదేమీ లేదు. ప్రజా ఐక్యతను దెబ్బతీసే కుట్రలో భాగమే సంస్కరణలని చాటిచెబుతూ, వాటిని తిప్పికొట్టి, ప్రత్యామ్నాయ నూతన ప్రజాస్వామిక వ్యవస్థ కోసం ముందడుగేద్దాం! రండి! పోరాడ సాహసిస్తే అంతిమ విజయం ప్రజలదే!

- ☆ దండకారణ్యం, బీహార్-ఝార్ఖండ్లను విముక్తి ప్రాంతాలుగా చేసే లక్ష్యంతో పిఎల్జిఎను పిఎల్ఎగా, గెరిల్లా యుద్ధాన్ని మొబైల్ యుద్ధంగా అభివృద్ధి చేద్దాం!
- ☆ మావోయిస్టు విప్లవోద్యమ నిర్మూలనకు భారత దోపిడివర్గాలు శిక్షణ పేరుతో సైన్యాన్ని మోహరించడాన్ని వ్యతిరేకిద్దాం!
- ☆ భారత పీడిత ప్రజలపై దోపిడీ, పీడన, అణచివేత సాగిస్తున్న భారత కిరాయి సైన్యానికి మహాత్తర ప్రజాయుద్ధం ద్వారా బుద్ధిచెబుదాం!
- ☆ భారత కమ్యూనిస్టు పార్టీ (మావోయిస్టు) వర్ధిల్లాలి!

దేవ్ జీ

సెంట్రల్ మిలటరీ కమీషన్ తరపున  
సీపీఐ (మావోయిస్టు)

**పీడిత ప్రజల ప్రియతమ నాయకుడు, భారత విప్లవోద్యమ నేత,**

**సీపీఐ (మావోయిస్టు) పొలిట్ బ్యూరో సభ్యుడు**

**కామ్రేడ్ మల్లోజుల కోటేశ్వరరావు (కిషన్ జీ/రాంజీ)**

**క్రూర హత్యను ముక్తకంఠంతో ఖండించండి!**

**నవంబర్ 29 నుండి డిసెంబర్ 5 వరకు దేశవ్యాప్త నిరసన వారాన్ని,**

**డిసెంబర్ 4-5 తేదీలలో 48 గంటల 'భారత్ బంద్'ను**

**విజయవంతం చేయండి!!**

నవంబర్ 24, 2011 భారత విప్లవోద్యమ చరిత్రలో చీకటిదినంగా మిగిలిపోతుంది. సీపీఐ (మావోయిస్టు)ను 'దేశ అంతర్గత భద్రతకు అతి పెద్ద ప్రమాదం'గా ప్రచారం చేస్తూ దేశవ్యాప్త దమనకాండను, పీడిత ప్రజలకు వ్యతిరేకంగా అన్యాయమైన యుద్ధాన్ని సాగిస్తున్న ఫాసిస్టు సోనియా-మన్మోహన్ సింగ్ -ప్రణబ్-చిదంబరం-జయరాం రమేష్ పాలక ముఠా బెంగాల్ ముఖ్యమంత్రి మమతా బెనర్జీతో కుమ్మక్కయ్యూ కామ్రేడ్ మల్లోజుల కోటేశ్వరరావును కుట్రపూరితంగా సజీవంగా పట్టుకొని హత్య చేసింది. గత సంవత్సరం జూలై 1న పార్టీ అధికార ప్రతినిధి కామ్రేడ్ ఆజాద్ ను హత్య చేసిన ఈ ముఠా మరోసారి పంజా విసురుతూ తన రక్తదాహాన్ని తీర్చుకుంది. అధికారంలోకి రాకముందు కామ్రేడ్ ఆజాద్ హత్యపై మొసలి కన్నీరు కార్చిన మమతా బెనర్జీ అధికారంలోకి వచ్చిన తర్వాత ఒక వైపు మావోయిస్టు పార్టీతో చర్చల నాటకం ఆడుతూనే మరో అగ్రనేత కామ్రేడ్ కోటేశ్వరరావును హతమార్చి తన ప్రజావ్యతిరేక, ఫాసిస్టు ముఖాన్ని బైటపెట్టుకుంది. కేంద్ర ఇంటలిజెన్స్ సంస్థలు, శశిమ బెంగాల్, ఆంధ్రప్రదేశ్ హంతక ఇంటలిజెన్స్ సంస్థలు చాలా పథకం ప్రకారం ఆయన వెంటబడి సంయుక్త ఆపరేషన్ లో భాగంగా పిరికిగా హత్య చేసి ఎన్ కౌంటర్ అనే కట్టుకథను ప్రచారం చేస్తున్నాయి. కేంద్ర హోంశాఖ కార్యదర్శి ఆర్.కే. సింగ్ ఎన్ కౌంటర్ లో చనిపోయింది ఎవరో నూటికి నూరు శాతం ఇంకా తెలియదనీ, శవాన్ని గుర్తుపట్టాల్సి వుందనీ అంటూనే మావోయిస్టు వుద్యమానికి ఇది గట్టి దెబ్బ అని ప్రకటించడం ద్వారా ఈ హత్య వెనుక వున్న కుట్రను తనంతట తానే బైటపెట్టాడు. విప్లవోద్యమ అగ్ర నాయకత్వాన్ని మట్టుబెట్టడం ద్వారా మావోయిస్టు పార్టీని సమూలంగా నిర్మూలించగలమని పగటి కలలు గంటున్న దోపిడీ పాలకవర్గాలకు, వారికి మార్గదర్శకత్వం వహిస్తున్న సామ్రాజ్యవాదులకు పీడిత ప్రజలు ప్రజాయుద్ధంతో తప్పక గోరీ



కడతారు.

పార్టీలో, ప్రజలలో ప్రహ్లాద్‌గా, రాంజీగా, కిషన్‌జీగా, బిమల్‌గా సుపరిచితుడైన కామ్రేడ్ కోటేశ్వర్ భారత విప్లవోద్యమ కీలక నేతల్లో ఒకరు. గత 37 సంవత్సరాలుగా అలుపెరుగని యోధుడిగా, ఎత్తిన తుపాకీ దింపకుండా పీడిత ప్రజల విముక్తి కోసం పోరాడుతూ సమ్మిస సిద్ధాంతం కోసం నిండు ప్రాణాలర్పించిన కామ్రేడ్ కోటేశ్వర్ 1954లో ఉత్తర తెలంగాణాలోని కరీంనగర్ జిల్లాకు చెందిన పెద్దపల్లి పట్టణంలో జన్మించాడు. స్వాతంత్ర సమరయోధుడైన తండ్రి వెంకటయ్య, అభ్యుదయ భావాలు గల తల్లి మధురమ్మల పెంపకంలో పెరిగి పెద్దవాడైన కామ్రేడ్ కోటేశ్వరరావు చిన్నతనం నుండే దేశం పట్ల, పీడిత ప్రజల పట్ల ప్రేమను పెంచుకున్నాడు. పెద్దపల్లి పట్టణంలో హైస్కూలు విద్యను అభ్యసిస్తున్న సమయంలో 1969లో వెల్లువెత్తిన ప్రత్యేక తెలంగాణా వ్యవస్థాపన చురుగ్గా పాల్గొన్నాడు. కరీంనగర్‌లోని ఎస్‌ఆర్‌ఆర్ కళాశాలలో డిగ్రీ చదువుతూ మహాత్తర నక్సల్బరీ, శ్రీకాకుళ వ్యవస్థాపన ప్రేరణతో విప్లవోద్యమంలో చేరాడు. 1974 నుండి పార్టీలో క్రియాశీల కార్యకర్తగా పని చేయడం ప్రారంభించాడు. ఎమ్మెస్సీ చీకటి రోజుల్లో కొంతకాలం జైలు నిర్బంధానికి గురైన కామ్రేడ్ కోటేశ్వరరావు ఆ తర్వాత పార్టీ ఆర్గనైజర్‌గా తన స్వంత జిల్లాయైన కరీంనగర్‌లో ప్రజల్లో కృషిని ప్రారంభించాడు. పార్టీ ఇచ్చిన 'గ్రామాలకు తరలండి' పిలుపును అందుకొని ఆయన గ్రామాలకు వెళ్లి రైతాంగంతో పరిచయాలు ఏర్పర్చుకున్నాడు. 1978లో 'జగిత్యాల జైత్రయాత్ర'గా ప్రసిద్ధి గాంచిన రైతాంగ వ్యవస్థాపన వెల్లువలో ప్రముఖ పాత్ర పోషించిన వాళ్లలో ఆయన ఒకరు. ఆ క్రమంలో అప్పటి సీపీఐ (ఎం-ఎల్) ఆదిలాబాద్-కరీంనగర్ సంయుక్త జిల్లా కమిటీ సభ్యుడిగా ఎన్నికయ్యాడు. 1979లో ఆ కమిటీ రెండు జిల్లా కమిటీలుగా విడిపోయినపుడు ఆయన కరీంనగర్ జిల్లా కమిటీ కార్యదర్శి అయ్యాడు. 1980లో జరిగిన పార్టీ ఆంధ్రప్రదేశ్ రాష్ట్ర 12వ మహాసభలో పాల్గొని రాష్ట్రకమిటీలోకి ఎన్నికయ్యి కార్యదర్శి బాధ్యతలు చేపట్టాడు.

1985 వరకు ఏపీ రాష్ట్రకమిటీ నాయకత్వంలో రాష్ట్రవ్యాప్తంగా వ్యవస్థాపనాన్ని విస్తరింపజేయుడంలో, గెరిల్లాజోన్ లక్ష్యంతో కొనసాగుతున్న ఉత్తర తెలంగాణా వ్యవస్థాపనాన్ని అభివృద్ధి చెయ్యడంలో కీలక పాత్ర పోషించాడు. 1980లో దండకారణ్యానికి విప్లవోద్యమాన్ని విస్తరింపజేయుడంలో, అభివృద్ధి చెయ్యడంలో ఆయనది ప్రముఖ పాత్ర. 1986లో ఆయన దండకారణ్య వ్యవస్థాపనకి బదిలీ అయ్యి ఫారెస్ట్ కమిటీ సభ్యుడిగా బాధ్యతలు చేపట్టాడు. దండకారణ్యంలో ఆయన గెరిల్లా దళాలకు, ప్రజలకు నాయకత్వం, మార్గదర్శకత్వం వహించాడు. 1993లో ఆయన అప్పటి కేంద్ర ఆర్గనైజింగ్ కమిటీ (సీవోసీ)లోకి సభ్యుడిగా కో-ఆప్ట్ చేసుకోబడ్డాడు.

1994 నుండి ఆయన ప్రధానంగా బెంగాల్ సహా తూర్పు, ఉత్తర భారతంలో విప్లవోద్యమ విస్తరణలో, అభివృద్ధిలో ఎనలేని కృషి చేశాడు. ముఖ్యంగా పశ్చిమ బెంగాల్‌లో నక్సల్బరీ

వుద్యమ వెనుకంజ తర్వాత ముక్కలు చెక్కలైన విప్లవ శక్తుల్ని కూడగట్టి విప్లవోద్యమాన్ని పునర్మించడంలో ఆయన పోషించిన పాత్ర ఎంతో గొప్పది. ఆయన బెంగాల్ పీడిత ప్రజలతో, విప్లవ శిబిరంలోని వివిధ సెక్షన్లతో గాఢంగా మమేకమై, బంగా భాషను పట్టుదలగా నేర్చుకొని అక్కడి ప్రజల హృదయాల్లో చెరగని ముద్రవేశాడు. పలు విప్లవ గ్రూపులతో ఐక్యతను సాధించడంలో, పార్టీని బలోపేతం చేయడంలో ఆయన విరామమెరుగక కృషి చేశాడు. 1995లో జరిగిన మునుపటి సీపీఐ (ఎం-ఎల్) (పీపుల్స్ వార్) ప్రత్యేక కాన్ఫరెన్స్ లో కామ్రేడ్ కోటేశ్వరరావు కేంద్రకమిటీ సభ్యుడిగా ఎన్నికయ్యాడు. 1998లో పీపుల్స్ వార్, పార్టీయూనిటీ పార్టీల ఐక్యత కోసం ఆయన పట్టుదలగా కృషి చేశాడు. 2001లో జరిగిన మునుపటి పీపుల్స్ వార్ పార్టీ కాంగ్రెస్ లో తిరిగి కేంద్రకమిటీ సభ్యుడిగా ఎన్నికై పాలిట్ బ్యూరో సభ్యుడిగా ఎన్నికయ్యాడు. ఉత్తర రీజనల్ బ్యూరో కార్యదర్శి బాధ్యత చేపట్టి బీహార్, ఝార్ఖండ్, పశ్చిమ బెంగాల్, ఢిల్లీ, హర్యానా, పంజాబ్ రాష్ట్రాలలో విప్లవోద్యమానికి నాయకత్వం వహించాడు. అదే సమయంలో మునుపటి పీపుల్స్ వార్, ఎంసీసీబల మధ్య జరిగిన ఐక్యతా చర్చలలో ఆయన కీలక పాత్ర పోషించాడు. 2004లో రెండు పార్టీల విలీనం తర్వాత ఏర్పడిన ఐక్య కేంద్రకమిటీలో, పాలిట్ బ్యూరోలో సభ్యుడిగా వుంటూ తూర్పు రీజనల్ బ్యూరోలో భాగంగా పని చేశాడు. పశ్చిమ బెంగాల్ రాష్ట్ర వుద్యమంపై ప్రధానంగా కేంద్రీకరిస్తూ ఆయన ఈఆర్ బీ అధికార ప్రతినిధిగా కొనసాగాడు.

ఆయన పార్టీలో పత్రికల పనిలో, రాజకీయ విద్యా రంగంలో ప్రముఖ పాత్ర పోషించాడు. 'క్రాంతి', 'ఎర్రజెండా', 'జంగ్', 'ప్రభాత్', 'వ్యాన్ గార్డ్' తదితర పత్రికల నిర్వహణలో పాలు పంచుకున్నాడు. పశ్చిమ బెంగాల్ నుండి వెలువడిన పలు విప్లవ పత్రికల నిర్వహణలో ఆయన ప్రత్యేక కృషి వుంది. ఈ పత్రికల్లో ఆయన ఎన్నో సిద్ధాంత, రాజకీయ వ్యాసాలు రాసాడు. రాజకీయ విద్యపై ఏర్పడిన కేంద్ర సబ్-కమిటీలో సభ్యుడిగా వుంటూ పార్టీ శ్రేణులకు మార్బ్బిజం-లెనినిజం-మావోయిజం సిద్ధాంతాన్ని బోధించే కృషిలో ప్రముఖ పాత్ర పోషించాడు. మొత్తం పార్టీ చరిత్రలో విప్లవోద్యమ విస్తరణలో, పార్టీ డాక్యుమెంట్లను సంపద్యంతం చేసే కృషిలో, వుద్యమాన్ని అభివృద్ధి చేయడంలో ఆయన మరపురాని పాత్ర పోషించాడు. 2007 జనవరిలో జరిగిన పార్టీ ఐక్యతా కాంగ్రెస్ - 9వ కాంగ్రెస్ లో తిరిగి కేంద్రకమిటీ సభ్యుడిగా ఎన్నికై పాలిట్ బ్యూరో సభ్యుడిగా, తూర్పు రీజనల్ బ్యూరో సభ్యుడిగా కొనసాగాడు.

పశ్చిమ బెంగాల్ లో సోషల్ ఫాసిస్టు సీపీఎం ప్రభుత్వం అనుసరిస్తున్న ప్రజావ్యతిరేక, కార్పొరేట్ అనుకూల విధానాలకు వ్యతిరేకంగా 2007 నుండి పెల్లుబికిన సింగూర్, నందిగ్రాం ప్రజా వుద్యమాలకు, ప్రత్యేకించి పోలీసు అత్యాచారాలకు వ్యతిరేకంగా పశ్చిమ బెంగాల్ లోని లాల్ గడ్డ ప్రాంతంలో వెల్లవెత్తిన గొప్ప ప్రజా తిరుగుబాటుకు ఆయన అందించిన రాజకీయ మార్గదర్శకత్వం ప్రముఖమైంది. బెంగాల్ రాష్ట్రకమిటీని, పార్టీ శ్రేణుల్ని ఈ వుద్యమాలకు

నాయకత్వం వహించేలా నడిపిస్తూ మరోవైపు మీడియా ద్వారా కూడా ఆయన పార్టీ ప్రచారాన్ని చొరవగా నిర్వహించాడు. 2009లో చిదంబరం ముఠా చర్చల పేరుతో, కాల్పుల విరమణ పేరుతో ప్రజల్ని ముఖ్యంగా మధ్యతరగతిని పక్కదారి పట్టించడానికి ప్రయత్నిస్తుంటే ఆయన దాన్ని ఎండగట్టడానికి విశేషంగా కృషి చేశాడు. ప్రజాయుద్ధం ప్రాముఖ్యతను అడుగుడుగునా ఎత్తిపడుతూ విప్లవ రాజకీయాల్ని విశాల ప్రజల్లోకి వ్యాపింపజేయడానికి ఎనలేని కృషి చేశాడు. ఇలా దాదాపు నాలుగు దశాబ్దాలుగా అప్రతిహతంగా సాగిన ఆయన విప్లవ ప్రస్థానం నవంబర్ 24, 2011న అర్ధాంతరంగా ముగిసింది.

ప్రజలారా! ప్రజాస్వామికవాదులారా!

ఈ దారుణ హత్యను ప్రతి ఒక్కరూ ఖండించాలి. విప్లవోద్యమ నాయకత్వాన్ని నిర్మూలించి దేశ పీడిత ప్రజలకు సరైన మార్గదర్శకత్వం, కార్మికవర్గ నాయకత్వం లేకుండా చేయాలనేదే పాలకుల కుట్ర. దేశాన్ని నిట్టనిలువుగా దోచుకోవడానికి, ఇక్కడి నీటినీ, భూముల్నీ, అడవుల్నీ బడా, విదేశీ పెట్టుబడిదార్లకు ధారాదత్తం చేసి తమ వంతు ముడుపుల్ని స్పిన్ బ్యాంకుల్లో దాచుకోవడానికి ఈ బడాచోర్లకు, దళాలీలకు మావోయిస్టు వుద్యమమే అతి పెద్ద అడ్డంకిగా వుండనేది తెలిసింది. అందుకే ఆపరేషన్ గ్రీన్ హాంట్ పేరుతో గత రెండేళ్లుగా సాగిస్తున్న బహుముఖ, దేశవ్యాప్త క్రూర దాడి. అందులో భాగమే ఈ దారుణ హత్య. విప్లవోద్యమాన్ని, విప్లవోద్యమ నాయకత్వాన్ని కంటికి రెప్పలా కాపాడుకోవడం నేడు దేశభక్తులైన, స్వాతంత్ర్యప్రియులైన ప్రజలందరి కర్తవ్యం. ఇలా కాపాడుకోవడమంటే మన దేశ భవిష్యత్తును, మన భావి తరాల భవిష్యత్తును కాపాడుకోవడమే.

57 సంవత్సరాల వయస్సులోనూ కష్టభరితమైన గెరిల్లా జీవితంలో యువతీయువకులతో పోటీ పడుతూ, తను ఎక్కడున్నా చుట్టూ కేడర్లలో, ప్రజల్లో ఉత్సాహాన్ని రేకెత్తించే కామ్రేడ్ కోటేశ్వరరావు జీవితం ప్రత్యేకించి నేటి యువతరానికి గొప్ప ప్రేరణగా నిలుస్తుంది. ఆయన విసుగూ, విరామం లేకుండా గంటల తరబడి అధ్యయనంలో, పార్టీ పనిలో పాలు పంచుకునే వాడు. దూరభారాల్ని లెక్క చేయకుండా, చాలా తక్కువగా నిద్రపోతూ, సాదాసీదాగా జీవిస్తూ, ఎక్కువగా కష్టించే వాడు. అన్ని వయస్సుల వాళ్లతో, అన్ని రకాల సామాజిక నేపథ్యాలు గల వాళ్లతో సులువుగా కలిసిపోతూ, అందరిలోనూ విప్లవోత్సాహాన్ని ఇనుమడింపజేసేవాడు. కామ్రేడ్ కోటేశ్వరరావు మృతితో భారత విప్లవోద్యమానికి తీవ్ర నష్టం జరిగిందనడంలో సందేహం లేదు. అయితే ప్రజలు చాలా గొప్పవాళ్లు. చరిత్ర నిర్మాతలు. ప్రజలూ, ప్రజా వుద్యమాలే కోటేశ్వరరావు వంటి సాహసికులైన, అంకితభావం గల విప్లవకారుల్ని సృష్టించాయి. కోటేశ్వరరావు అందించి వెళ్లిన ఆశయస్ఫూర్తితో, జగిత్యాల నుండి జంగల్ మహల్ అడవుల దాకా వెదజల్లి పోయిన విప్లవ పరిమళాలతో సాయుధమైన కార్మికకర్షకులు, విప్లవకారులు భారత నూతన ప్రజాస్వామిక విప్లవోద్యమాన్ని తప్పక విజయవధంలో పురోగమింపజేస్తారు. సామ్రాజ్యవాదుల్ని,

వారి తాబేదార్లయిన భారత భూస్వామ్య, దళారీ పెట్టుబడిదారీ వర్గాల్ని, వాళ్ల ప్రతినిధులైన సోనియా, మన్మోహన్ సింగ్, చిదంబరం, మమతా బెనర్జీ తదితర దళారీ పాలకుల్ని నామరూపాలు లేకుండా చేస్తారు.

కామ్రేడ్ కోటేశ్వరరావు దారుణ హత్యకు నిరసనగా నవంబర్ 29 నుండి డిసెంబర్ 5 వరకు నిరసన వారం, డిసెంబర్ 4-5 తేదీలలో 48 గంటల 'భారత్ బండ్'ను విజయవంతం చేయాలని మా కేంద్రకమిటీ దేశ ప్రజాసీకానికి విజ్ఞప్తి చేస్తున్నది. నిరసన వారం సందర్భంగా సభలు, ఊరేగింపులు, ధర్నాలు, నల్లబ్యాడ్జీలు ధరించడం, చక్కాజాలు వంటి వివిధ కార్యక్రమాల్ని చేపట్టాలని కోరుతున్నాం. డిసెంబర్ 4-5 తేదీలలో జరిగే భారత్ బండ్ లో భాగంగా రైళ్లు, రోడ్లు, విద్యా, వ్యాపార సంస్థల్ని మూసివెయ్యాలని, అన్ని రకాల పారిశ్రామిక కార్యకలాపాల్ని నిలిపివెయ్యాలని కోరుతున్నాం. వైద్య సేవల్ని బండ్ నుండి మినహాయిస్తున్నాం.

**అసండ్**

సెంట్రల్ రీజనల్ బ్యూరో కార్యదర్శి  
కేంద్ర కమిటీ  
సీపీఐ (మావోయిస్టు)

**అభయ్**

అధికార ప్రతినిధి  
కేంద్ర కమిటీ  
సీపీఐ (మావోయిస్టు)

**భారత విప్లవోద్యమ మిత్రులకూ, శ్రేయోభిలాషులకూ  
సీపీఐ (మావోయిస్టు) విప్లవాభివందనాలు!**

**కామ్రేడ్స్, మిత్రులారా!**

2011 నవంబర్ 24వ తేదీన భారత విప్లవం తన గొప్ప నాయకుడినీ, భారత పీడిత ప్రజానీకం తమ అత్యంత విశ్వసనీయమైన సేవకుడినీ కోల్పోయాయి. నవంబర్ 24 భారత విప్లవోద్యమ చరిత్రలో ఒక చీకటి రోజుగా మిగిలిపోతుంది. 2010 జూలై 1న మా పోలిట్ బ్యూరో సభ్యుడు, స్పోక్స్ పర్సన్ కామ్రేడ్ ఆజాద్ ను పట్టుకొని హత్య చేసిన భారత పాలకవర్గాలు సంవత్సరంన్నర కాకుండానే మరో పోలిట్ బ్యూరో సభ్యుడైన కామ్రేడ్ కోటేశ్వర్లును (కోటన్న, ప్రహ్లాద్, రాంజీ, కిషన్ జీ, బిమల్ పేర్లతో ప్రజలకు, పార్టీ శ్రేణులకు సుపరిచితుడు) ఒక కోవర్డ్ ఆపరేషన్ లో సజీవంగా పట్టుకొని దారుణ చిత్రహింసలకు గురిచేసి బూటకపు ఎన్ కౌంటర్ లో హత్య చేశాయి. దేశంలో సాగుతున్న ప్రజాస్వామిక, జాతీయ విముక్తి వుద్యమాలను, విప్లవోద్యమాన్ని ఉక్కుపాదంతో అణచివెయ్యడానికి ప్రపంచంలోనే అతి పెద్ద ప్రజాస్వామ్యంగా చెప్పుకునే భారత భూస్వామ్య, దళారీ నిరంకుశ పెట్టుబడిదారీ పాలకవర్గాలు సామ్రాజ్యవాదుల, ప్రత్యేకించి ఆమెరికా సామ్రాజ్యవాదుల దన్నుతో ప్రయత్నిస్తున్నాయి. ముఖ్యంగా 2009 నుండి 'ఆపరేషన్ గ్రీన్ హంట్' పేరుతో ప్రజలపై అన్యాయమైన యుద్ధాన్ని కొనసాగిస్తున్నాయి. తాము రాసుకున్న రాజ్యాంగాన్నీ, చట్టాలను కూడా నిర్లక్ష్యంగా వుల్లంఘిస్తూ ప్రజలనూ, వుద్యమకారులనూ, వుద్యమ నేతలనూ కాల్చి చంపుతున్నాయి. బ్రిటిష్ వలసవాద పాలకుల అడుగుజాడల్లో నడుస్తూ 'ఎన్ కౌంటర్' అనే అబద్ధంతో తమ చట్టవిరుద్ధ హత్యలన్నిటినీ సమర్థించుకోవడానికి విఫల ప్రయత్నం చేస్తున్నాయి. దేశంలో ఎక్కడైనా నేడు 'ఎన్ కౌంటర్' అంటే అర్థం రాజ్యం కుట్రపూరితంగా చేసే హత్యగా స్థిరపడిపోయింది.

1954 నవంబర్ 26న ఆంధ్రప్రదేశ్ రాష్ట్రంలోని మహత్తర తెలంగాణా సాయుధ పోరాట వారసత్వం గల కరీంనగర్ జిల్లాకు చెందిన పెద్దపల్లి పట్టణంలో జన్మించిన కామ్రేడ్ కోటేశ్వర్లు దాదాపు గత నాలుగు దశాబ్దాలుగా భారత విప్లవోద్యమానికి నాయకత్వం వహిస్తూ వచ్చాడు. ప్రజాస్వామ్య భావాలు గల తల్లిదండ్రుల పెంపకంలో పెరిగిన కామ్రేడ్ కోటేశ్వర్లుకు బాల్యం నుండే దేశభక్తి, పీడిత ప్రజల పట్ల ప్రేమ అలవడ్డాయి. మహత్తర నక్సల్బరీ తిరుగుబాటు తర్వాతి తరానికి చెందిన అగ్రశ్రేణి ప్రతినిధి ఆయన. భారత విప్లవానికి మావోయిస్టు దీర్ఘకాల ప్రజాయుద్ధ పంథానే మార్గమని నిర్దేశించిన నక్సల్బరీ తిరుగుబాటు కొద్ది సంవత్సరాల్లోనే అణచివేతకు గురైనప్పటికీ అది దేశం నలుమూలలా వేసిన ప్రభావం చాలా గొప్పది. దాని

ఒరవడిలో అనేక ప్రాంతాల్లో రైతాంగ పోరాటాలు చెలరేగాయి. కాలేజీల్లో, విశ్వవిద్యాలయాల్లో విద్యార్థిలోకాన్ని అది తట్టి లేపింది. 'నక్కల్బరీ ఏక్ హీ రాస్తా' అనే నినాదం దేశం నలుమూలలా మారుమోగింది. ఈ నేపథ్యమే కామ్రేడ్ కోటేశ్వర్లును మావోయిస్టు విప్లవకారుడిగా మలిచింది. మొట్టమొదట 1970 దశాబ్దం చివరలో తన స్వంత జిల్లాయైన కరీంనగర్లో కరడుగట్టిన భూస్వామ్యానికి వ్యతిరేకంగా రైతాంగాన్ని సంఘటితం చేసి పలు పోరాటాలకు ఆయన నాయకత్వం వహించాడు. 'జగిత్యాల జైత్రయాత్ర'గా సుప్రసిద్ధమైన రైతాంగ ఉద్యమంలో ఆయన కీలక పాత్ర పోషించాడు. అనతి కాలంలోనే అది కరీంనగర్, ఆదిలాబాద్ జిల్లాలతో పాటు మొత్తం వుత్తర తెలంగాణా అంతా పాకిపోయింది. ఒకవైపు రైతాంగాన్ని భూస్వామ్య వ్యతిరేక పోరాటాల్లోకి సమీకరిస్తూనే విద్యార్థులను, రచయితలను, మేధావులను, కార్మికులను... అన్ని పీడిత వర్గాలనూ, సెక్షన్లనూ విప్లవ పోరాటాల్లోకి ఆకర్షించడానికి ఆయన విశేషంగా కృషి చేశాడు. ఆ క్రమంలో ఆయన మొదట పార్టీ ఆర్గనైజర్గా పని చేస్తూ, జిల్లా కమిటీ కార్యదర్శిగా, ఆ తర్వాత 1980లో ఆంధ్రప్రదేశ్ రాష్ట్రకమిటీ కార్యదర్శిగా ఎన్నికై ప్రజల, పార్టీ శ్రేణుల మన్ననలందుకున్నాడు. 1986 నుండి ఆయన ఆంధ్రప్రదేశ్ సరిహద్దుల్ని దాటి మధ్య, తూర్పు, ఉత్తర భారతంలో విప్లవోద్యమ అభివృద్ధిలో, విస్తరణలో కీలక పాత్ర పోషించాడు. దండకారణ్యంలో దాదాపు ఎనిమిదేళ్ల పాటు, పశ్చిమ బెంగాల్లో దాదాపు 18 ఏళ్లు ప్రత్యేకించి కేంద్రీకరించి పని చేశాడు. 1993 నుండి తుదిశ్వాస విడిచే వరకూ ఆయన కేంద్రకమిటీ సభ్యుడిగా, ఆ తర్వాత పొలిట్ బ్యూరో సభ్యుడిగా, ఉత్తర, తూర్పు రీజియన్ల బ్యూరోలకు బాధ్యత వహిస్తూ పని చేశాడు. పార్టీలో రాజకీయ విద్య, పత్రికా, ప్రచార రంగం తదితర అనేక రంగాల్లో విశేషంగా కృషి చేసి బహుముఖ ప్రజ్ఞాశాలిగా వెలుగొందాడు. పార్టీ డాక్యుమెంటులను సంపద్యంతం చేయడంలో, పార్టీ రాజకీయ-సైనిక పంథాను, పాలసీలను అభివృద్ధి చేయడంలో ఆయన ప్రముఖ పాత్ర పోషించాడు. వివిధ జాతి విముక్తి పోరాట సంస్థలతో, దక్షిణాసియాలోని మావోయిస్టు శక్తులతో జరిగిన సమావేశాల్లో, ద్వైపాక్షిక చర్చలలో కేంద్రకమిటీకి ప్రాతినిధ్యం వహించాడు. నక్కల్బరీ వెనుకంజ తర్వాత ముక్కలు చెక్కలైన మార్క్సిస్టు-లెనినిస్టు గ్రూపులను, వ్యక్తులను సమైక్యం చేయడంలో, ముఖ్యంగా నక్కల్బరీ కాలం నుండి విడివిడిగా రెండు ప్రపంతులుగా కొనసాగిన మా-లె, ఎంసీసీ సంస్థల మధ్య ఐక్యతను సాధించడం కోసం ఆయన ఎంతగానో కృషి చేశాడు. అలా ఆయన పాత్ర భారత విప్లవోద్యమ చరిత్రలో శాశ్వతంగా నిలిచిపోతుంది.

1970 దశకం చివరలో జగిత్యాల రైతాంగ వుద్యమంలో కీలక పాత్ర పోషించిన కామ్రేడ్ కోటేశ్వర్లు 21వ శతాబ్దపు తొలి దశాబ్దం చివరలో ప్రఖ్యాతి గాంచిన లాల్ గండ్ ప్రజా తిరుగుబాటుకు రూపశిల్పిగా నిలిచాడు. భారత విప్లవోద్యమం ఎదుర్కొన్న అనేక ఆటుపోట్ల మధ్య సాహసంగా, చొరవగా, నిబ్బరంగా నిలిచి ఎల్లప్పుడూ ప్రజలను, కేంద్రను అంటి పెట్టుకొని

పని చేసిన ఉత్తేజకరమైన నాయకుడాయన. ఆయన ఒక చొరవ గల ఆర్గనైజర్, యోధుడైన కమాండర్, ఆత్మీయతను పంచే గైడ్. వర్గ శత్రువులకు ఆయన వునికి మొదటి నుండి కొరకరాని కొయ్యగానే వుండింది. ఆయన తనపై జరిగిన ఎన్నో దాడులను, హత్యా ప్రయత్నాలను విజయవంతంగా ఎదుర్కొన్నాడు. శత్రువుపై రాజకీయంగా, సైనికంగా దాడి చేసి ఏ అవకాశాన్నీ చేజారిపోనివ్వకుండా నిరంతరాయంగా, రాజీ లేకుండా పోరాడిన అలుపెరుగని యోధుడాయన. అందుకే సోనియా-మన్మోహన్-చిదంబరం-ప్రణబ్-జయరాల నాయకత్వంలోని దేశ పాలక ముఠా పశ్చిమ బెంగాల్ ముఖ్యమంత్రి మమతా బెనర్జీతో కుమ్మక్కయ్యి కుట్ర పన్ని అత్యంత పాశవికంగా హత్య చేసింది. ఆయన మృతదేహంపై వున్న అమానుష చిత్రహింసల గుర్తులు శత్రువు ఫాసిస్టు స్వభావానికి, పిరికితనానికి, ఓటమికి సంకేతాలుగా నిలుస్తాయి. మరోవైపు ఆయన శత్రు చేతిలో దారుణ హింసలన్నిటినీ భరించి మృత్యువు ముంగిట్లో కూడా విజేతగా నిలిచాడు. జంగల్ మహల్ అడవుల్లో ఆయన చిందించిన రక్తంతో అంతర్జాతీయ శ్రామికవర్గ అరుణ పతాకం మరింత ఎరుపెక్కింది.

కామ్రేడ్ కోటేశ్వర్లు ఎలియాస్ కిషన్ జీ హత్యతో భారత విప్లవోద్యమం ఒక గొప్ప నాయకుణ్ణి కోల్పోయింది. ఇది మా పార్టీకి చాలా పెద్ద నష్టం. వరుసగా గత కొద్ది సంవత్సరాలుగా ప్రధాన నాయకత్వ శక్తుల్ని నష్టపోతూ వస్తున్న మా పార్టీకి ఈ పరిస్థితుల్లో ఇది పూడ్చుకోలేని నష్టమే. అయినప్పటికీ ఈ నష్టాల్ని అధిగమించి భారత విప్లవోద్యమాన్ని విజయపథంలో దృఢంగా పురోగమింపజేయడానికి మా పార్టీ దృఢంగా పోరాడుతుంది. నాయకుల్ని హతమార్చి వుద్యమాల్ని రూపుమాపగలమని పగటి కలలు గంటున్న దోపిడీ పాలకవర్గాలకు ప్రజలూ, ప్రజా వుద్యమాలే కోటేశ్వర్లు, ఆజాద్ వంటి వందల, వేల నాయకుల్ని సృష్టిస్తారనే సత్యం అర్థం కాదు. దోపిడీపీడనలు, అణచివేతలు వున్నంత కాలం ప్రజలు విప్లవిస్తూనే వుంటారు. కోటేశ్వర్లు వంటి యోధులు పుట్టుకొస్తూనే వుంటారు. అందుకు కోటేశ్వర్లు సహా వేలాది అమరవీరులు నెలకొల్పిన ఆదర్శాలు, వాళ్లు నిర్వహించిన త్యాగపూరిత పోరాటాలు ప్రేరణగా నిలుస్తాయి.

అమరుడు కామ్రేడ్ కోటేశ్వర్లుకు మా కేంద్ర కమిటీ అశ్రు నయనాలతో తలవంచి వినమ్రంగా నివాళులర్పిస్తున్నది. పుత్రశోకంతో విలపిస్తూనే తన కొడుకు బాటలో పోరాడాలని పిలుపునిస్తున్న అమ్మ మధురమ్మకు, ఇతర కుటుంబ సభ్యులకూ, స్నేహితులకూ మా కేంద్ర కమిటీ ప్రగాఢ సానుభూతిని ప్రకటిస్తున్నది. కామ్రేడ్ కోటేశ్వర్లు దారుణ హత్యతో ఆవేదనకు, దుఃఖానికి గురైన పార్టీ, పీఎల్ జీఏ, ప్రజా సంఘాల కార్యకర్తలకూ, విప్లవ ప్రజానీకానికి దీనిని అధిగమిస్తూ ప్రజాయుద్ధాన్ని తీవ్రతరం చేయాలని పిలుపునిస్తున్నది. కామ్రేడ్ కోటేశ్వర్లు ఆశయ సాధన కోసం ఆయన బాటలో నడవాలనీ, పార్టీలో, ప్రజాసైన్యంలో విస్తృతంగా చేరాలని యువతరానికి పిలుపునిస్తున్నది. ప్రభుత్వాలు, పోలీసు బలగాలు విధించిన అనేక ఆంక్షలను, దిగ్బంధాలను

ఎదిరించి కామ్రేడ్ కోటేశ్వర్లు మృతదేహాన్ని పశ్చిమ బెంగాల్ నుండి పెద్దపల్లికి తీసుకొచ్చిన ప్రజాస్వామికవాదులకు, విప్లవాభిమానులకు, అంతిమయాత్రలో పెద్ద ఎత్తున పాల్గొని మృతవీరుడికి నివాళులర్పించిన ప్రజలకు మా పార్టీ విప్లవాభివందనాలు తెలుపుతున్నది. కామ్రేడ్ కిషన్ జీ దారుణ హత్యను ఖండించిన వివిధ ప్రజా సంఘాలకూ, పౌరహక్కుల సంఘాలకూ, వివిధ విప్లవ పార్టీలకూ, ప్రజాస్వామికవాదులకూ, రచయితలకూ, పాత్రికేయులకూ, మీడియామిత్రులకూ, కళాకారులకూ, ప్రత్యేక తెలంగాణా వుద్యమకారులకూ, మా కేంద్రకమిటీ వినప్రంగా కృతజ్ఞతలు తెలుపుతున్నది. ఈ హత్యను నిర్బంధంగా ఖండిస్తూ వ్యాసాలు, రిపోర్టులు రాసిన రచయితలకు, మేధావులకు అరుణాభివందనాలు తెలుపుతున్నది. కామ్రేడ్ కిషన్ జీ హత్యను, భారత ప్రభుత్వం తన దేశ ప్రజలపై సాగిస్తున్న యుద్ధాన్ని ఖండిస్తూ, మా పార్టీకి సంతాప సందేశాలు పంపిన వివిధ దేశాల విప్లవ, ప్రజాస్వామిక సంస్థలకు మా కేంద్రకమిటీ విప్లవాభివందనాలు తెలియజేస్తున్నది.

అసంపూర్తిగా మిగిలిపోయిన కామ్రేడ్ కిషన్ జీ సహా వేలాది అమరవీరుల ఆశయాన్ని తుదకంటా కొనసాగిస్తామని, భారత నూతన ప్రజాస్వామిక విప్లవాన్ని జయప్రదం చేసి సోషలిజం, కమ్యూనిజం సాధించే బాటలో అడ్డంకులన్నిటినీ అధిగమిస్తూ పురోగమిస్తామని యావత్తు పార్టీ, పీఎల్ జీఏ, విప్లవ ప్రజా సంఘాలు, భారత విప్లవ ప్రజానీకం తరపున మా కేంద్ర కమిటీ మరోసారి దృఢంగా ప్రతిన బూనుతున్నది. భూస్వామ్యాన్ని, దళారీ నిరంకుశ పెట్టుబడిదారీ విధానాన్నీ సామ్రాజ్యవాదాన్ని భూస్థాపితం చేసే దాకా, అన్ని రకాల విప్లవ ప్రతీఘాతుకత్వాన్ని అంతమొందించే దాకా విశ్రమించబోమని భారత వీడిత ప్రజానీకానికి, ప్రపంచ వీడిత ప్రజలందరికీ హామీ ఇస్తున్నది.

- కామ్రేడ్ కిషన్ జీ అమర్ రహే!
- మార్క్సిజం-లెనినిజం-మావోయిజం వర్దిల్లాలి!
- కార్మికవర్గ అంతర్జాతీయతత్వం వర్దిల్లాలి!

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)



**ప్రజావ్యతిరేక, నిరంకుశ, ఫాసిస్టు ఎన్.సి.టి.సి.ని రద్దు చేయాలి!**

2012 మే 5న కేంద్ర ప్రభుత్వం రాష్ట్రాల ముఖ్యమంత్రులతో నేషనల్ కౌంటర్ టెర్రరిజం సెంటర్ (ఎన్.సి.టి.సి.) ఏర్పాటు విషయంలో తుది నిర్ణయం తీసుకోవడానికి, అందులో భాగంగా పోలీసు, ఇంటలిజెన్స్ వ్యవస్థల్లో కొన్ని మార్పులు చేయడానికి ఒక సమావేశాన్ని ఏర్పాటు చేసింది. సామ్రాజ్యవాదుల, ప్రత్యేకించి అమెరికా సామ్రాజ్యవాదుల సలహాతో, వారి మార్గదర్శకత్వంలో, వారి సమానాలో ఏర్పడబోతున్న ఎన్.సి.టి.సి. అనేది ఒక పచ్చి ఫాసిస్టు సంస్థ. దీన్ని ఏర్పాటు చేయడం ద్వారా భారతదేశ పాలకవర్గాలు తమ సమస్యలపై, ప్రజాస్వామిక హక్కులకై పోరాడుతున్న దేశ ప్రజలను, విడిపోయే హక్కుతో సహా జాతుల స్వయంనిర్ణయాధికారానికై పోరాడుతున్న జాతుల పోరాటాలను, హిందూ మతోన్మాద దాడులను, హిందూ మత దురహంకారాన్నీ వేర్వేరు రూపాల్లో నిరసిస్తూ ప్రతిఘటిస్తున్న ముస్లిం మైనారిటీలను, ప్రత్యేకించి ప్రభుత్వ బూటకపు అభివృద్ధి సమూహాను తిరస్కరిస్తూ ప్రజల ప్రత్యామ్నాయ అభివృద్ధి సమూహాను నిర్మిస్తూ నూతన ప్రజాస్వామ్య విప్లవం ద్వారా భారతదేశ పీడిత ప్రజలందరి విముక్తికై పోరాడుతున్న మావోయిస్టు ఉద్యమాన్నీ మరింత క్రూరంగా, మరింత కేంద్రీకృతమైన పద్ధతుల్లో అణచివేయాలని చూస్తున్నాయి. గతంలోని అణచివేత చట్టాలన్నిటికన్నా మరింత క్రూరంగా ప్రజల ప్రజాస్వామిక హక్కులన్నిటినీ హరించివేసే యుఎపిఎ చట్టంలో ప్రభుత్వ సాయుధ బలగాలకు కట్టబెట్టిన విచ్చలవిడి అధికారాల ఆధారంగా ఏర్పడబోయే ఈ సంస్థ 'దేశప్రజల సార్వభౌమత్వానికీ, శాంతికీ, భద్రతకూ, స్వేచ్ఛకూ, ప్రజాస్వామ్యానికీ, జీవించే హక్కుకూ అతి పెద్ద ముప్పు'గా పరిణమించనుంది.

2009 డిసెంబర్ లో ఎన్.సి.టి.సి. ఏర్పాటు గురించిన ప్రతిపాదనను చేస్తూ కేంద్ర హోంమంత్రి చిదంబరం శాంతిభద్రతలనూ, పరిశోధక విభాగాల్నీ విడదీయాలనీ, దేశం నేడు ఎదుర్కొంటున్న, రాబోయే 5-10 ఏండ్లలో ఎదుర్కొనబోయే అంతర్గత భద్రతా సవాళ్లను దృష్టిలో ఉంచుకున్నప్పుడు హోంమంత్రిత్వ శాఖ బాధ్యతల్ని విడగొట్టాలనీ, హోంమంత్రి కీలక బాధ్యత అయిన అంతర్గత భద్రత పైనే పూర్తిగా కేంద్రీకరించాలనీ అన్నాడు. "దేశ స్థాయిలో భద్రతా వ్యవస్థను సమూలంగా పునర్నిర్మించాల" ని అన్నాడు. దేశం ఎదుర్కొంటున్న అని ఇతను చెబుతున్న అంతర్గత భద్రతా సవాళ్లన్నీ నిజానికి సామ్రాజ్యవాదుల, భూస్వాముల, దళారీ నిరంకుశ బూర్జువాలు మన దేశ సహజ వనరులనూ, సంపదలనూ విచ్చలవిడిగా దోచుకోవడంలో ఎదుర్కొంటున్న అడ్డంకులే. ఆ సవాళ్లు మన దేశంలోని అత్యంత పేదవారూ, అత్యంత పీడితులూ అయిన ప్రజలు కార్పొరేట్ సంస్థలకు దేశాన్ని తెగనమ్మకుండా అడ్డుకుంటూ

చేస్తున్న పోరాటాలే. ప్రత్యేకించి నేడు సిపిఐ (మావోయిస్టు) నేతృత్వంలో అత్యధికంగా ఆదివాసులూ, దళితులూ అయిన కార్మిక-కర్షక ప్రజానీకం తమపై దోపిడీ, పీడనాన్ని ఎదిరిస్తూ చేస్తున్న సాయుధ ప్రతిఘటన ఆ సవాళ్లలో ముఖ్యమైనది. సామ్రాజ్యవాదులకు దేశం తలుపులను బార్లా తెరిచిన నూతన ఆర్థిక విధానాలను ప్రవేశపెట్టిన తర్వాత, సామ్రాజ్యవాద ఎల్ఐసీ వ్యూహానికనుగుణంగా దేశంలోని అన్ని రంగాలనూ పునర్నిర్మాణం (రీస్ట్రక్చర్) చేయడం జరుగుతోంది. అందులో భాగమే దేశస్థాయిలో అంతర్గత భద్రతా వ్యవస్థను పునర్నిర్మాణం చేయాలనే ఈ ప్రతిపాదన. అన్ని రంగాల్లో జరుగుతున్న ఈ పునర్నిర్మాణాల ఏకైక లక్ష్యం సామ్రాజ్యవాద బహుళజాతి సంస్థలకు, దళారీ నిరంకుశ బూర్జువా కార్పొరేట్ సంస్థలకు సూపర్ లాభాలను సమకూర్చడమే. ఆ లాభాలకు అడ్డం వచ్చే ఏవైనా పాలకవర్గాల రథచక్రాల కింద నలిగిపోవల్సిందే - అది ప్రజాస్వామ్యమే గానీ, దేశ సార్వభౌమత్వమే గానీ, ప్రజలు పోరాడి సాధించుకున్న హక్కులే గానీ. ఈ పునర్నిర్మాణాల స్వాభావిక లక్షణం మరింత ఫాసిజీకరణ, మరిన్ని కేంద్రీకృత అధికారాలు - అన్ని రంగాల్లోనూ, అన్ని పార్టీల్లోనూ.

ఈ ప్రతిపాదన కేంద్ర హోంమంత్రిని అంతర్గత భద్రత విషయంలో ఎదురులేని చక్రవర్తిగా చేసేస్తుంది. దేశంలోని ఇంటలిజెన్స్ వ్యవస్థలన్నీ దీని కిందకి వచ్చేస్తాయి. మన దేశ రాజ్యాంగంలో నామమాత్రంగా వున్న ఫెడరల్ వ్యవస్థకు కూడా ఇది ఇక మునుగుల్ని చించేసి సంపూర్ణంగా కేంద్రానికి అధికారాన్ని కట్టబెడుతుంది. రాష్ట్రాల్ని సంపూర్ణంగా అదుపు చేయడానికి కేంద్రానికి జేబుసంస్థగా ఇది వుంటుంది. అన్ని కౌంటర్ టెర్రరిజం చర్యలనూ ఇది అదుపు చేస్తుంది, సమన్వయం చేస్తుంది. రాష్ట్ర ప్రభుత్వ అంగాలు (పోలీసులు సహా) దీనికి సమాచారం, డాక్యుమెంటు, రిపోర్టులు సమర్పించాలి. రక్షణ, ఆర్థిక మంత్రిత్వ శాఖల ఇంటలిజెన్స్ సంస్థలు కూడా దీనికి తమ ప్రతినిధుల్ని పంపాలి. సోకాల్డ్ టెర్రరిజాన్ని అణచివేయడంలో పాల్గొంటున్నవం సంస్థలనైనా ఆ మేరకు దీని పరిధి, అదుపులోకి తీసుకురావాలని చూస్తున్నారు. ఇది ఐబీ కింద వుంటుంది కనుక ఐబీ చేతికి, ఎన్.సి.టి.సి. డైరెక్టర్ చేతికి అపరిమితమైన అధికారాన్ని ఇది కట్టబెడుతుంది. దేశ అంతర్గత భద్రతకు సంబంధించిన అన్ని విషయాలకూ ఇతనే జవాబుదారీ అవుతాడు అని హోంమంత్రి పేర్కొన్నాడు. ఇంటలిజెన్స్, పరిశోధన, ఆపరేషన్స్ కూడా దీని పరిధిలోకి వస్తాయి. ఇంకా మరెన్నో విచ్చలవిడి అధికారాలతో పారదర్శకత లేని, జవాబుదారీ లేని పరమ నిరంకుశ రాజ్యాంగేతర సంస్థగా దీన్ని తీర్చిదిద్ది పాలకవర్గాలు తమ స్వంత రాజ్యాంగంలో రాసుకున్న నామమాత్రపు ప్రజాస్వామిక సూత్రాలను కూడా ఘోరంగా ఉల్లంఘిస్తున్నాయి. మరింత ఆందోళనకరమైన విషయం ఏంటంటే అన్ని రకాల రాజకీయ ఉద్యమాలనూ పాలకవర్గాలు 'టెర్రరిజం' అని ముద్ర వేస్తున్నాయి. ప్రజల మౌలిక సమస్యలన్నిటినూ, సామ్రాజ్యవాద అనుకూల విధానాల్లో భాగంగా విస్తాపన, అణు విద్యుత్, సెజ్ తదితర మండుతున్న సమస్యల నుండి దృష్టిని మళ్లిస్తూ 'టెర్రరిజం' అనేదాన్నే భూతంలా చూపిస్తున్నారు.

అందుకని అన్ని కౌంటర్ టెర్రరిజం చర్యలనూ దీని కిందకు తీసుకురావడం అంటే రాజకీయ ఉద్యమాలన్నిటినీ టెర్రరిజం పేరు పెట్టి అణచివేయడమేనని అర్థం చేసుకోవాలి.

ఇంత కేంద్రీకృతమైన అధికారాలు నిజానికి రాష్ట్ర ప్రభుత్వాల పరిధిలోకి వచ్చే శాంతి భద్రతల అంశాన్ని అపహాస్యం చేస్తున్నాయి. దీనిని పట్టుకునే మమతా బెనర్జీ, నవీన్ పట్నాయక్, నరేంద్ర మోడీ, ప్రకాష్ సింగ్ బాదల్, జయలలిత వంటి కాంగ్రెసేతర ముఖ్యమంత్రులు రాష్ట్ర ప్రభుత్వాల హక్కుల్ని ఇది తుంగలో తొక్కుతుందనీ, ఫెడరల్ వ్యవస్థకు ఇది భంగకరం అనీ గగ్గోలు పెడుతున్నారు. వారి నిజమైన బాధ ఫెడరల్ వ్యవస్థకు భంగం అనేనా? ముమ్మాటికీ కాదు. ప్రజలపై ఇది మరింత అణచివేతకు దారి తీస్తుందని అసలే కాదు. అసలా అంశమే వారి ప్రస్తావనలో లేదు. నిజానికి అధికార కాంగ్రెస్ గానీ, కాంగ్రెసేతర పాలక పార్టీలు గానీ ప్రజల పచ్చినెత్తురు తాగే పరమ నియంతలే. ఒక్కొక్కరి చరిత్రా ప్రజా ఉద్యమాల్ని రక్తప్రబేరుల్లో ముంచి, మట్టి నుండి వికసించిన స్థానిక ప్రజల నాయకులనూ, విప్లవోద్యమ నాయకులనూ నిర్దాక్షిణ్యంగా నిర్మూలిస్తున్న చరిత్రే. వారందరిదీ కార్పొరేట్ సంస్థలకముందు సాష్టాంగపడుతూ, వారి ముడుపులను పీకల నిండా మెక్కుతూ, వారి ప్రయోజనాలతో తమ ప్రయోజనాలను పీటమూడి వేసుకుంటూ, దాన్ని ప్రతిఘటించే అన్ని రకాల ప్రజాస్వామిక, విప్లవ శక్తులను అడ్డం తొలగించడానికి ఎంతకైనా బరి తెగిస్తున్న చరిత్రే. మరి ఎన్.సి.టి.సి. ని వ్యతిరేకిస్తున్నట్టుగా ఎందుకింత హంగామా? చిదంబరంగారు బందిపోట్ల నాయకుడిగా వారి మధ్య ఉన్న పంపకాల, హక్కుల ఒప్పందాలను ఉల్లంఘిస్తూ తమ పరిధిలోకి కూడా దూరిపోయి తాము చేయాల్సిన అణచివేతను కూడా ఆయనే చేస్తాననడమే వారి అసలు బాధ. ఎవరికీ జవాబుదారీ లేకుండా పరమ నిరంకుశంగా పాలన సాగించే వీరు ఆ మేరకు కేంద్ర హోంమంత్రిత్వ శాఖకు జవాబుదారీ కావల్సి వుంటుంది కనుక ఈ ఆందోళన. దొంగలు దోపిడీ సామును పంచుకోవడంలో ఎదురయ్యే కొట్లాటలాంటిదే ఇది తప్ప మరొకటి కాదు. ఈ ఎన్.సి.టి.సి.కి అపరిమిత అధికారాల్ని కట్టబెట్టడానికి ఆధారపడిన యుఎపిఎ చట్టానికి చేసిన సవరణల్ని 2008 డిసెంబర్ లో వీరంతా ఏకగ్రీవంగా, ఎటువంటి చర్చా, ఎదిరింపు లేకుండా పార్లమెంటులో ఆమోదించిన అత్యంత అప్రజాస్వామికమైన పద్ధతి చాలు వీరంతా ఎంత తోడుదొంగలో అర్థం కావడానికి. నిస్సందేహంగా మే 5న ఈ బందిపోట్లందరూ తమ మధ్య ఉన్న సోకాల్డ్ 'విభేదాల్ని' 'సామరస్యంగా' 'సుహృద్భావ' వాతావరణంలో పరిష్కరించుకుని మరింత 'ఐక్యంగా' తెర మీద కనిపించబోతున్నారు. ఈ ఐక్యత 'ప్రజల మీద యుద్ధా'న్ని మరింత 'ఐక్యంగా' తీవ్రతరం చేయడానికే అనేది వేరే చెప్పనవసరం లేదు.

### ప్రజలారా! ప్రజాస్వామికవాదులారా!

ఇప్పటికే 'ప్రజల మీద యుద్ధం' అయిన ఆపరేషన్ గ్రీన్ హంట్ లో భాగంగా రోజురోజుకూ

ప్రజాస్వామిక హక్కులు హరించవేయబడుతూ వస్తున్నాయి. ప్రభుత్వ సాయుధ బలగాలు అన్ని రకాల ప్రతిఘటనలనూ (సాయుధ, నిరాయుధ) ఉక్కుపాదంతో అణచివేస్తూనే ఉన్నాయి. ఎన్.సి.టి.సి. కనుక ఏర్పడితే ఇప్పటికే యుఎపిఎ కింద నిషేధానికి గురైన మా పార్టీ వంటివాటితో పాటు ఇక ప్రతి పోరాడే సంస్థా నిషేధానికి గురవుతుంది, ప్రజల ప్రతి నిరసనా నేరం అవుతుంది. ప్రతి పోరాటం చట్టవిరుద్ధం అవుతుంది. పోరాట ప్రాంతాలన్నీ కాన్సంట్రేషన్ క్యాంపులవుతాయి. భారతదేశం హిట్లర్ పాలనలోని జర్మనీ అవుతుంది. దేశ వ్యవహారాలన్నిటిలో ముఖ్యంగా అంతర్గత భద్రతా సంబంధిత విషయాల్లో అమెరికా జోక్యం మరింతగా పెరుగుతుంది.

అందువల్ల దేశాన్ని బహుళజాతి కంపెనీలకు అమ్మివేయడానికి, వారితో చేసుకున్న వందలాది ఎంఓయూల్ని అమలులోకి తేవడాన్ని అడ్డుకుంటున్న సంస్థలన్నిటినీ సమూలంగా నిర్మూలించడానికి మార్గాన్ని సుగమం చేసుకోవడానికి పచ్చి ఫాసిస్టు సంస్థగా పాలకవర్గాలు ముందుకు తెస్తున్న ఈ ఎన్.సి.టి.సి. ప్రతిపాదనను రద్దు చేయాలని డిమాండ్ చేస్తూ పెద్దెత్తున ఉద్యమాన్ని నిర్మించాల్సిందిగా సిపిఐ (మావోయిస్టు) కేంద్రకమిటీ పిలుపునిస్తోంది. అమెరికా హోంల్యాండ్ సెక్యూరిటీ నమూనాలో, దేశ ప్రయోజనాలను అమెరికా భద్రతా, ఇంటలిజెన్స్ సంస్థలకు ముడివేస్తూ రూపొందించబడుతున్న ఈ సంస్థ 'టెర్రరిజంపై యుద్ధం' పేరుతో పోరాడే సంస్థలను నిషేధించడం, ప్రజల ప్రజాస్వామిక హక్కులను కాలరాచివేయడం ద్వారా దేశంలో కార్పొరేట్ దోపిడీకి ఎటువంటి ప్రజాప్రతిఘటన అనేదే లేకుండా చేయాలని చూస్తోంది. ప్రజాఉద్యమాల, ప్రత్యేకించి విప్లవోద్యమాల నాయకత్వాన్ని నిర్మూలించడానికి, తద్వారా ఇలాంటి ప్రజాప్రతిఘటనకు నాయకత్వం లేకుండా చేయడానికి కంకణం కట్టుకుని ప్రయత్నం చేస్తోంది. ఈ కుట్రలను గ్రహించి కార్మికులూ, కర్షకులూ, విద్యార్థులూ, మేధావులూ, రచయితలూ, జర్నలిస్టులూ, వృత్తి పనివారూ, మీడియా మిత్రులూ, మహిళలూ, మైనారిటీలూ, ఆదివాసులూ, దళితులూ, ప్రజాస్వామికవాదులూ, ప్రగతిశీలురూ, దేశభక్తులూ, ప్రతి ఒక్కరూ ఈ నిరంకుశ ఎన్.సి.టి.సి. రద్దును ముక్తకంఠంతో డిమాండ్ చేస్తూ ఆ కుట్రలను వమ్ము చేయాల్సిందిగా ప్రజలకు పిలుపునిస్తోంది. ఎన్.సి.టి.సి.కి ఆధారంగా తీసుకున్న యుఎపిఎననీ, ఎఎఫ్ఎస్పిఎ, సిజిఎస్పిఎస్ఎ, మకోకా తదితర అణచివేత చట్టాలను కూడా తక్షణం రద్దు చేయాలని కోరుతూ పెద్దెత్తున కదలి రావల్సిందిగా కోరుతోంది.

అభయ్,

అధికార ప్రతినిధి, కేంద్ర కమిటీ  
 సీపీఐ (మావోయిస్టు)

బుటువాన్ రెయిడ్ లో

66 ఆయుధాలు స్వాధీనం చేసుకున్న నూతన ప్రజా సైన్యానికి భారత కమ్యూనిస్టు పార్టీ (మావోయిస్టు) విప్లవాభినందనలు!

ఫిలిప్పైన్స్ లో మిండనావో ద్వీపంలోని బుటువాన్ నగరంలో ఒక భద్రతా ఏజెన్సీ ఆధ్వర్యంలోని ఆయుధాగారంపై 2012 ఏప్రిల్ 22న నూతన ప్రజా సైన్యం (ఎన్పిపి) ఉత్తర-మధ్య మిండనావో కమాండ్ కింద ఉన్న 4వ ఫ్రంట్ పరిధిలోని బలగాలు విజయవంతంగా నిర్వహించిన రెయిడ్ లో 66 ఆధునిక రైఫిళ్లను స్వాధీనం చేసుకున్నందుకు ఎన్పిపి కమాండర్లను, ఎర్రపోరాటయోధులను భారత కమ్యూనిస్టు పార్టీ (మావోయిస్టు) అభినందిస్తున్నది. ఎన్పిపి స్వాధీనం చేసుకున్న ఆయుధాలలో అధికంగా ఎకె-47 రైఫిళ్లు ఉండగా, కొన్ని సైపర్ రైఫిళ్లు, పిస్టళ్లు ఉండడం విశేషం.

బుటువాన్ నగరంలోని లిబెర్టీ బరంగేలో మైనింగ్ కంపెనీలు ఏర్పర్చుకున్న ఎర్త్ సేవర్ భద్రతా ఏజెన్సీ నుంచి ఎన్పిపి ఈ ఆధునిక ఆయుధాల్ని స్వాధీనం చేసుకుంది.

ఈ సాహసిక ఎన్పిపి రెయిడ్ ఫిలిపిన్ ప్రజల్ని, ఫిలిపిన్ విప్లవ బలగాలను ఎంతగానో ఉత్సాహపరిచింది. ఫిలిప్పైన్స్ దేశవ్యాప్తంగా ఉన్న ఇతర ఎన్పిపి యూనిట్లకు ఈ దాడి ఒక నమూనాగా నిలిచింది. ప్రజలు, ఎన్పిపి బలగాలు ఉత్తర-మధ్య కమాండ్ లోని ఎన్పిపి బలగాలకు జేజేలు పలికారు. ఈ దాడితో ఉత్సాహం పొందిన అనేక మంది యువతీ, యువకులు ఎన్పిపిలోకి చేరేందుకు ముందుకు వస్తున్నారు. తమ దేశంలో సాయుధ వ్యవసాయ విప్లవాన్ని పురోగమింపజేసేందుకు వూనుకుంటున్నారు. ఈ సంతోషంలో మా పార్టీ సిపిఐ (మావోయిస్టు) కూడా పాలుపంచుకుంటోంది. ఫిలిప్పైన్స్, భారతదేశం, టర్కీ తదితర దేశాలలో పురోగమిస్తున్న విప్లవోద్యమాలను ఈ ఘటన ఎంతగానో ఉత్సాహపరిచింది.

గత కొద్ది సంవత్సరాలుగా ఫిలిప్పైన్స్ కమ్యూనిస్టు పార్టీ నాయకత్వంలోని ఎన్పిపి విప్లవ గెరిల్లాలు ఫిలిప్పైన్స్ అభివృద్ధి నిరోధక పోలీసు (ఎపిపి), సైనిక బలగాలపై (ఎఎఫ్పి) వందలాది ఎత్తుగడల ఎదురుదాడులు నిర్వహించారు. వందలాది ఆయుధాలను స్వాధీనం చేసుకున్నారు. ఈ దాడులు ఫిలిప్పైన్స్ ప్రజాయుద్ధాన్ని పురోగమింపజేయడంలో కీలకమైన పాత్ర పోషించాయి. ప్రస్తుతం ఫిలిప్పైన్స్ విప్లవం వ్యూహాత్మక ఆత్మరక్షణా దశ నుంచి వ్యూహాత్మక ప్రతిష్ఠంబన దశకు పథకం ప్రకారం పురోగమించేందుకు కృషి సాగిస్తోంది. ఇందులో భాగంగానే ఎన్పిపి విప్లవ గెరిల్లా బలగాలు బుటువాన్ రెయిడ్ నిర్వహించాయి. ఈ ఘటన జరిగిన కొద్ది

రోజులలోనే, 2012 ఏప్రిల్ 25న ఇఫుగావో ప్రాంతంలో ఎన్పిఏ నిర్వహించిన ఒక వీరోచిత ఆంబుష్లో 86వ ఇన్ఫాంట్రీ బెటాలియన్కు చెందిన ఆపరేషన్స్ ఆఫీసర్తో సహా 11 మంది సైనికులు మట్టిగరిచారు. ఈ సంవత్సరంలో ఫిలిప్పైన్స్ సైన్యానికి ఇది మరో పెద్ద దెబ్బ.

దోపిడి వ్యవస్థను కూలదోసి నూతన ప్రజాస్వామిక వ్యవస్థను స్థాపించడంలో శత్రు నిర్మూలన, ఆయుధాల స్వాధీనం అత్యంత కీలకమైన పాత్ర పోషిస్తాయని మార్క్సిస్టు మహాపాఠ్యాయుడు మావో పదే పదే మనకు బోధించాడు. ఒక వైపు పెద్ద సంఖ్యలో శత్రువును నిర్మూలిస్తూనే, మరోవైపు శత్రు బలగాల నుంచి స్వాధీనం చేసుకున్న ఆయుధాలతో విప్లవ ప్రజా సైన్యాలను నిర్మాణం చేయడం, శిక్షణ ఇవ్వడం, ప్రజాయుద్ధాన్ని మరింత పురోగమింపజేయడం, ప్రత్యామ్నాయ ప్రజా రాజ్యాధికారాన్ని స్థాపించడం నేడు అంతర్జాతీయంగా దీర్ఘకాల ప్రజాయుద్ధ పంథాను అనుసరిస్తున్న విప్లవకారుల ముందున్న కర్తవ్యం. ప్రపంచ సోషలిస్టు విప్లవ పురోగమనానికి బుటువాన్ లాంటి చర్యలు అనేకం నిర్వహించాల్సిన అవసరం నేడు ఉంది. తద్వారా ప్రజా రాజ్యాధికారాన్ని నిర్మిస్తూ, పటిష్టం చేస్తూ విస్తరింపజేయాలి. బుటువాన్ రెయిడ్ ద్వారా ప్రపంచ విప్లవకారుల ముందు ఒక నమూనాను నిలిపిన ఎన్పిఏకూ, ఫిలిప్పైన్స్ కమ్యూనిస్టు పార్టీకి మా పార్టీ విప్లవాభినందనలు తెలియజేస్తోంది. మావో రూపొందించిన ప్రజాయుద్ధం మార్గంలో పయనిస్తున్న కమ్యూనిస్టు విప్లవ పార్టీలు, గ్రూపులు, విప్లవకారులు బుటువాన్ రెయిడ్ను తప్పక ఆదర్శంగా తీసుకొని ముందుకు పురోగమిస్తారు.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**ప్రపంచ ప్రఖ్యాత రచయితల్లో ఒకరైన  
కామ్రేడ్ యాన్ మిర్బాల్ భారత పర్యటనలను  
కేంద్ర ప్రభుత్వం రద్దు చేయ తలపెట్టడాన్ని ఖండిస్తున్నాం!**

కామ్రేడ్ యాన్ మిర్బాల్ స్వీడన్ దేశస్థుడు. ఆయన ప్రపంచ ప్రఖ్యాత రచయితల్లో ఒకరు. ఆయన జనచైనా సహా ప్రపంచంలోని అనేక దేశాలను పర్యటించి ప్రపంచ పీడిత ప్రజల పక్షాన నిలిచి కళలు, సంస్కృతి, చరిత్ర, పర్యావరణం మొదలైన అనేక అంశాలపై గత ఆరు దశాబ్దాలకు పైగా ఆయన తన రచనా వ్యాసంగాన్ని కొనసాగిస్తున్నారు. ఆయన తన 82 ఏండ్ల వృద్ధాప్యంలో ఒక ప్రజాస్వామిక కార్యక్రమానికి హాజరు కావడానికై భారతదేశాన్ని సందర్శించి ఇక్కడ భారత కమ్యూనిస్టు పార్టీ (మావోయిస్టు) నాయకత్వంలో కొనసాగుతున్న విప్లవోద్యమ ప్రాంతంలో పర్యటించి “భారతదేశంపై అరుణతార” పుస్తకాన్ని రచించారు. భారత కమ్యూనిస్టు పార్టీ (మావోయిస్టు) అగ్రశ్రేణి నాయకత్వాన్ని కలిశారు. ఆ పుస్తక ఆవిష్కరణ సందర్భంగా మరోసారి ఆయన మన భారతదేశంలోని రాజధాని ఢిల్లీ సహా వివిధ పట్టణాల్లో పర్యటించి తన భావాలను అనేకమంది రచయితలతో, ప్రజాస్వామిక వాదులతో, విద్యార్థులతో, పాత్రికేయులతో పంచుకున్నారు. ఆయన పర్యటనలు గానీ, ప్రచురణలు గానీ అన్నీ బహిరంగంగా అందరికీ తెలిసి కొనసాగుతున్నవే. అలాగే ఆయన భావాలూ అందరికీ తేటతెల్లమే. ఆయన తను ఒక కమ్యూనిస్టునని స్పష్టంగానే చెప్పుకున్నారు. భారతదేశంలో దోపిడీ పాలకవర్గాలు సుదీర్ఘకాలంగా విప్లవోద్యమ అణచివేత చర్యలను కొనసాగించడాన్ని ఆయన స్పష్టంగా గత మూడు దశాబ్దాలకు పైగా పరిశీలిస్తున్నారు. 1980ల మొదట్లో ఆయన ఆంధ్రప్రదేశ్ పర్యటించి ‘ఇండియా అవేట్స్’ పుస్తకాన్ని రచించారు. భారత ప్రజాతంత్ర విప్లవోద్యమానికి సంఘీభావంగా గత కొంత కాలంగా ప్రపంచ వ్యాప్తంగా ప్రజాస్వామిక శక్తులను కూడగట్టడానికి కృషి చేస్తున్న వారికి ఆయన యిస్తున్న మద్దతు శ్లాఘనీయమైనది. పీడిత ప్రజల పక్షాన నిలిచి ఆయన తన రచనా పటిమతో తన సామ్రాజ్యవాద వ్యతిరేక, ప్రజాస్వామిక, కమ్యూనిస్టు భావాలను నిర్భయంగా వెల్లడిస్తున్నారు. అమెరికా సామ్రాజ్యవాదం కఠినమైన నిబంధనలు పెట్టడం ద్వారా ఆయన్ని అమెరికాకు రాకుండా పరోక్షంగా నిషేధించిన విషయం జగద్విదితమే. ప్రస్తుతం నయా ఫాసిస్టు అమెరికా రాజ్యం అడుగుజాడల్లో భారతప్రభుత్వం ఆయన భారత పర్యటనపై నిషేధాన్ని విధించ పూనుకోవడం దాని ప్రజాస్వామ్య ముసుగును పూర్తిగా బహిర్గతం చేస్తూ, ఫాసిస్టు స్వభావాన్ని, నిజాల వెల్లడింతల పట్ల పిరికితనాన్ని స్పష్టం చేస్తుంది. ప్రపంచ సుప్రసిద్ధ రచయిత

పట్ల భారత ప్రభుత్వం అనుసరిస్తున్న ఫాసిస్టు వైఖరిని మా పార్టీ నిర్బంధ్యంగా ఖండిస్తోంది. దేశంలోని మేధావులను, ప్రజాస్వామికవాదులను, రచయితలను, కళాకారులను, విద్యార్థులను, పాత్రికేయులను, అన్ని సముదాయాల ప్రజలను భారత ప్రభుత్వ నిరంకుశ వైఖరిని ఖండించాల్సిందిగా విజ్ఞప్తి చేస్తోంది.

భారతదేశంతో కామ్రేడ్ యాన్ మిర్డాలి కే కాకుండా ఆయన తండ్రి గున్నర్ మిర్డాలి, తల్లి ఆల్వా మిర్డాలికు ఘనిష్ట సంబంధాలున్నాయి. నోబుల్ బహుమతి గ్రహీతలైన ఆయన తల్లిదండ్రులలో తల్లి స్వీడన్ రాయబారిగా భారతదేశంలో దాదాపు ఐదేళ్ళకాలం (1955-61) పనిచేసింది. ఈ జంటకు జవహర్‌లాల్ నెహ్రూ ఇంటర్నేషనల్ అండర్‌స్టాండింగ్ అవార్డ్‌ను భారత ప్రభుత్వం ఇచ్చి సత్కరించింది. వారి పుత్రుడైన కామ్రేడ్ మిర్డాలి ఢిల్లీ విశ్వవిద్యాలయంలో అనేక విషయాలపై తరచుగా ప్రసంగాలు చేస్తున్నారు. ఈ రకంగా మన దేశంతో సుద్దీర్ఘకాలంగా సంబంధాలలో వుంటూ ఇక్కడి పీడిత ప్రజల సమస్యలను, వెతలను ప్రత్యక్షంగా తెలుసుకుంటూ తన శక్తి మేరకు వాటికి అక్షర రూపమిచ్చి ప్రపంచ ప్రజలకు అందజేస్తున్న భారత ప్రజల గొప్ప మిత్రుణ్ణి భారతదేశం రాకుండా అడ్డుకోవడానికి భారత ప్రభుత్వం అనుసరిస్తున్న వైఖరి అత్యంత సిగ్గుచేటైనది. భారతదేశంలోని అతి విలువైన సంపదలను తమ ఇష్టానుసారంగా దోచుకుపోవడానికి బహుశజాతి కార్పొరేషన్‌లను, బడా పెట్టుబడిదారులను ఎర్ర తివాచీలు వరిచి ఆహ్వానిస్తున్న భారత ప్రభుత్వం మరోవైపు నిజమైన ప్రజాస్వామిక, ప్రగతిశీల భావాలతో వారిని అడ్డుకొంటున్న వారిని మాత్రం సహించలేక పోతున్నది. ఎన్‌రాన్, డోవ్ కెమికల్స్, పోస్కో, మోన్‌కాంటో, వేదాంత, అరెవా యింకా మరెన్నో అంతర్జాతీయ కార్పొరేట్ తిమింగలాలకు భారత ప్రభుత్వం ఆహ్వానాలు పలుకుతున్నది. వారిని అంటకాగే జిందల్, మిట్టల్, ఎస్సార్, టాటా, అంబానీలను ఆకాశానికెత్తుతూ వారికి సేవలు చేస్తున్నది. మన దేశంలోని విశాల ప్రాంతాల్లో నిక్షిప్తమై వున్న అతి విలువైన భూములు, అడవులు, కొండలు, నీరు, ఖనిజాలు, రకరకాల ఇతర ప్రాకృతిక వనరులను వారి దోపిడీ నుంచి కాపాడుకోవడానికి ఆదివాసీ ప్రజలు జీవన్మరణ పోరాటం చేస్తుంటే కేంద్ర, రాష్ట్ర ప్రభుత్వాలు అడవుల్లో లక్షలాది పోలీసు, అర్థసైనిక బలగాలను మొహరించి గత మూడేళ్ళుగా అత్యంత క్రూరంగా గ్రీన్‌హంట్ సైనికదాడులను కొనసాగిస్తూ రక్తపులేరులను ప్రవహింప చేస్తున్నది. పట్టణాలలోకి, నగరాలలోకి గ్రీన్‌హంట్ దాడులు విస్తరించి, అక్కడి ప్రజాస్వామికవాదులను, ఆదివాసీ శ్రేయోభిలాషులను, ప్రజా రచయితలను, కళాకారులను, పాత్రికేయులను రకరకాలుగా వేధిస్తూ, అరెస్టులు చేస్తూ, ఇంటరాగేట్ చేస్తూ, అమానుషంగా హింసిస్తూ, తప్పుడు కేసుల్లో ఇరికిస్తోంది. ఇప్పుడు గ్రీన్‌హంట్ దాడులు దేశ సరిహద్దులు సైతం దాటాయనడానికి కామ్రేడ్ యాన్ మిర్డాలిపై సాగుతున్న దాడే ఒక ప్రత్యక్ష ఉదాహరణ. విప్లవోద్యమానికి నాయకత్వం వహిస్తున్న విప్లవ పార్టీని సమూలంగా నిర్మూలించడానికి మొహరించిన భద్రతా బలగాలకు తోడు భారత సైన్యాలను ఏ క్షణానైనా



రంగంలోకి దించడానికి భారత ప్రభుత్వం సిద్ధమైంది. ఇలాంటి ప్రభుత్వ వైఖరిని ఖండిస్తూ, సామ్రాజ్యవాదుల అత్యంత ప్రమాదకర ధోరణులును వెల్లడిచేస్తూ పీడిత ప్రజల పట్ల, విప్లవోద్యమం పక్షం దృఢంగా నిలిచిన కామ్రేడ్ యాన్ మిర్డల్ సరసన నిలిచి భారత ప్రభుత్వ వైఖరికి వ్యతిరేకంగా ప్రజా రచయితలు, కవులు, కళాకారులు, ప్రజాస్వామికవాదులు, ఆదివాసీ శ్రేయోభిలాషులు మరో మాటలో పీడిత జన పక్షపాతులంతా దృఢంగా పోరాడుతారని మా పార్టీ పూర్తిగా విశ్వసిస్తున్నది.

ఈ దేశంలోని పాలకవర్గాలు కళాకారుల పట్ల, రచయితల పట్ల, పాత్రికేయులు, సినీ నిర్మాతలు, దర్శకుల పట్ల ఫాసిస్టు స్వభావంతో వ్యవహరించటం ఇవాళ కొత్తేమీ కాదు. ఈ దేశంలో ఎంతో మంది రచయితలు, ప్రజాస్వామికవాదులు అసంఖ్యామైన కుట్ర కేసుల పాలై కటకటాలకు తోయబడ్డ వారున్నారు. ఇటీవలే 2010 జూలై 1 నాడు హేమచంద్ర పాండే అనే ఢిల్లీ పాత్రికేయుణ్ణి బూటకపు ఎన్కౌంటర్లో ఆంధ్రప్రదేశ్ పోలీసులు కాల్చిచంపారు. కాశ్మీరు ప్రజల న్యాయమైన పోరాటాన్ని సమర్ధించిన ఫలితానికి ప్రముఖ రచయిత్రీ అరుంధతీరాయ్పై భారత శిక్షాస్మృతి పడగ విప్పింది. సుప్రీం కోర్టు న్యాయవాది ప్రశాంత భూషణ్పై మతోన్మాద గూండా శక్తులు చేయి చేసుకున్నాయి. గతంలో సప్టర్హామ్నీని పొట్టనబెట్టుకొన్న రాజ్యం తాజాగా ప్రజా కళాకారుడు జీతేన్ మరాండికి మరణ శిక్ష విధించి ప్రజాపోరాట వత్తిడితో ఉపసంహరించుకొంది. ఈ మధ్యకాలంలోనే పశ్చిమ బెంగాల్ నయా ఫాసిస్టు సామ్రాజ్ఞి ముఖ్యమంత్రి మమతా బెనర్జీ తనపై కార్మాన్ వేశాడన్న ఆగ్రహంతో ప్రొఫెసర్ అభిషేక్ మహాపాత్రను అరెస్ట్ చేయించింది. ఆ చర్యను ప్రశ్నించిన జాడవ్పూర్ యూనివర్సిటీ విద్యార్థులను మావోయిస్టు లంటూ వేధింపులకు గురి చేసింది. ఇలా దేశంలో రోజురోజుకూ పాలకవర్గాల ఫాసిస్టు దాడులు సర్వత్రా వ్యాపిస్తూ అత్యంత క్రూరంగా గ్రీన్ హాంట్ ప్రతాపాన్ని చూపుతున్నాయి. బ్రిటిష్ హయాంలో ఎందరెందరో రచయితలు, కళకారులు, విప్లవకారులు దేశభక్తిని చాటినందుకు ఉరికంబాలెక్కారు. ఆ సామ్రాజ్యవాదుల ప్రత్యేకించి ఈనాటి అమెరికా సామ్రాజ్యవాదుల అడుగులకు మడుగులొత్తుతూ భారత రాజ్యం దేశంలో అణచివేత చర్యలను తీవ్రతరం చేస్తోంది. కామ్రేడ్ యాన్ మిర్డల్ కలానికి మరింత శక్తినిచ్చే ఒక విశాలమైన, బలమైన సంఘీభావ ఉద్యమాన్ని నిర్మించాల్సిందిగా, ఆయన భారత పర్యటన రద్దు వైఖరిని వెనక్కి తీసుకునేలా భారత ప్రభుత్వంపై పోరాడాల్సిందిగా మా పార్టీ విజ్ఞప్తి చేస్తోంది.

అభయ్,

అధికార ప్రతినిధి, కేంద్ర కమిటీ

సీపీఐ (మావోయిస్టు)

**బాసగూడ నరమేధానికి కారకులైన వారిని కఠినంగా శిక్షించాలి!  
బస్తర్ నుండి అన్ని పారామిలటరీ, మిలటరీ బలగాలను  
తక్షణం వెనక్కి తీసుకోవాలని డిమాండ్ చేయండి!**

28-6-2012న ఛత్తీస్ గఢ్ లోని బస్తర్ ప్రాంతంలో ఇప్పటివరకు జరిగిన అతి పాశవికమైన నరమేధాల్లో ఒకటైన బాసగూడ నరమేధంలో 17మంది అమాయక, సాధారణ, నిరాయుధ గ్రామీణులు రక్తపిపాసులైన ఓ వెయ్యిమంది సిఆర్పిఎఫ్-కోబ్రా, రాష్ట్ర పోలీసు బలగాలు, కోయ కమాండోలు, ఎస్పీవోల కాల్పుల్లో ప్రాణాలు కోల్పోయారు. ఈ కిరాయి బలగాలు సార్కిన్ గూడ గ్రామంలో తమ పంటల గురించి, వాటికి సంబంధించిన పండుగల గురించి మాట్లాడుకోవడానికి ఒక దగ్గర జమ అయ్యి చర్చించుకుంటున్న ఆదివాసీ ప్రజలను చుట్టుముట్టి విచక్షణారహితంగా, ఏకపక్షంగా, క్రూరంగా కాల్పులు జరిపి అనేకమంది ప్రజలను చంపి జలియన్ వాలాబాగ్ మారణకాండను తలపించారు. ఆ కాల్పుల్లో మరెంతోమంది గ్రామీణులు గాయపడ్డారు. చనిపోయినవారిలో తొమ్మిదిమంది 12 నుండి 16 సంవత్సరాల మధ్య వయస్సుగల పిల్లలు. గాయపడినవారిలో కూడా పిల్లలు, స్త్రీలు, వృద్ధులు వుండినారు. ఈ కిరాయి మూకలు రాత్రంతా తమ బీభత్సకాండను కొనసాగించి మరి కొంతమంది గ్రామస్తులను కాల్చి చంపారు, వారి ఇండ్లను లూటీ చేశారు, స్త్రీలపై లైంగిక దాడులకు పాల్పడ్డారు. గాయపడినవారికి సహాయం చేయబోయిన గ్రామీణులను 'మీకూ ఇదే గతి పడుతుంద'ని బెదిరించారు. అదే రోజు దగ్గరలోని సిమ్లిపెంట గ్రామంలో ఇవే ఫాసిస్టు ప్రభుత్వ బలగాలు మరో ఇద్దరు ఆదివాసీ గ్రామీణులను చంపడంతో చనిపోయిన ఆదివాసీ రైతాంగం సంఖ్య 19కి పెరిగింది.

సామ్రాజ్యవాదుల, ప్రత్యేకించి అమెరికా సామ్రాజ్యవాదుల సంపూర్ణ అండదండలతో, సహకారంతో భారత పాలకవర్గాలు 2009 మధ్య నుండి మొదలుపెట్టిన ఆపరేషన్ గ్రీన్ హంట్ ప్రస్తుత రెండవ దశలో భాగంగా కిరాయి బలగాలు ఈ మారణకాండకు పాల్పడ్డాయి. పకడ్బందీ పథకం ప్రకారం జరిపిన ఈ నరమేధానికి బ్లూప్రింట్ సోనియా-మన్మోహన్-బిదంబరం-జైరాం రమేష్ల ఆధ్వర్యంలో, కేంద్రంలోనూ, ఛత్తీస్ గఢ్ లోనూ వారి 'సమ్మకస్తులైన లెఫ్టినెంట్లు' అయిన - హోంశాఖ కార్యదర్శి ఆర్.కె. సింగ్, సిఆర్పిఎఫ్ డిజి విజయ్ కుమార్-రమన్ సింగ్-ననకీరాం కంవర్-లాంగ్ కుమేర్-అనిల్ నవానీ-రానివాస్ మొదలైనవారి కనుసన్నల్లో తయారైంది. వీరంతా మావోయిస్టు ఉద్యమ ప్రాంతాల్లో ఈ దేశవ్యాప్త, బహుముఖ, విప్లవ ప్రతిఘాతుక భారీ సైనిక దాడిని అత్యంత దారుణంగా కొనసాగిస్తున్నవారే. సాధారణ గ్రామీణుల నరమేధం అనేది ఈ "ప్రజలపై యుద్ధం"లో అత్యంత సర్వసాధారణమైన అణచివేత చర్యల్లో ఒకటిగా మారిపోయింది. ఛత్తీస్ గఢ్ లో జూన్ నెలలో మావోయిస్టులపై ఒక భారీ దాడిని

చేపడతామని రమన్ సింగ్, ననకీరాం కంవర్లు ఇచ్చిన ప్రకటనలు రాబోయే ముప్పుకు ముందున్న హెచ్చరిక చేసినాయి. ఎందుకంటే “మావోయిస్టులపై దాడి” అంటేనే సామాన్యులు బూటకపు ఎన్కౌంటర్లు, లాకప్పు హత్యలు, నరమేధాల్లో ప్రాణాలు కోల్పోవడం అత్యంత సాధారణ దృశ్యంగా మారిపోతుంది అనేది ఇటువంటి దాడులను నిశితంగా పరిశీలించేవారందరికీ తెలిసిన విషయమే.

దండకారణ్యంలో జనవరి 2009 నాటి సింగారం నరమేధం మొదలుకొని వెచ్చాపాడ్, సింగన్మడుగు, పాలచెలిమ, గొంపాడ్, గుమియాపాల్, కోకవాడ, తాకిలోడ్, ఓంగ్నార్ మారణకాండలు, అలాగే తాడిమెట్ల-మోర్పల్లి-చింతల్నార్లో జరిగిన భారీ విధ్వంసం-హత్యలు దాకా కేంద్ర, రాష్ట్ర కిరాయి బలగాలు ఇప్పటివరకు ఆదివాసీలపై అనేక నరమేధాలకు పాల్పడినాయి. అయితే వీటికి పాల్పడినవారెవరికీ - అది ఈ యుద్ధానికి ‘జనరల్స్’ అయిన సోనియా, మన్మోహన్, చిదంబరం, రమన్ సింగ్, ననకీరాం కంవర్, విజయ్ కుమార్, లాంగ్కుమేర్ లేదా ఓ కల్లూరి వంటి వారు గానీ, ఘటనాస్థలంలోని పోలీసు-పారామిలటరీ అధికారులకు గానీ, వారి ఆదేశాలను పాటించే సాధారణ జవాన్లు గానీ - ఎవ్వరిపైనా కేసులు పెట్టించి లేదు, వారికి శిక్షలు పడింది లేదు. నేరస్తులందరూ న్యూఢిల్లీ, రాయ్పూర్లలోని అధికార కేంద్రాల్లో బోర విరుచుకుని తిరుగుతూనే ఉన్నారు. మధ్య భారతదేశంలో అచ్చోసిన ఆంబోతుల్లా పోలీసు-పారామిలటరీ బలగాలు రోజువారీగా తమ విధ్వంసకాండల్నీ, లూటీల్నీ, అరాచకాల్నీ, ఇండ్లను-ఆస్తుల్నీ తగులబెట్టే కార్యక్రమాల్నీ, లైంగిక అత్యాచారాలను నిర్దాక్షిణ్యంగా కొనసాగిస్తూనే ఉన్నారు.

బాసగూడ నరమేధం పాలకవర్గాలు తాము చేసిన దారుణకాండను సమర్థించుకోవడానికి ఎంత అధోపాతాళానికి దిగజారగలవు, ఎన్ని అబద్ధాలు చెప్పి, వాస్తవాల్నీ కప్పిపుచ్చి, తిమ్మిని బమ్మిని చేయగలవు అనేదానికి కూడా ఒక ఘోరమైన తార్కాణంగా వున్నది. మొదటగా వారు, వెయ్యిన్నొకటోసారి పాచిపళ్ల పాత పాటనే మళ్లీ పాడుతూ సాయుధ మావోయిస్టులు తమపై దాడి చేశారనీ, తాము ఎదురుకాల్పులు జరిపినప్పుడు ఈ ‘మావోయిస్టులు’ చనిపోయారనీ చెప్పారు. ఘటనాస్థలం నుండి ఆయుధాలు, పేలుడు పదార్థాలు స్వాధీనం చేసుకున్నామని కూడా బొంకారు. కాల్పులు జరిగాయనడానికి నిదర్శనంగా గాయపడిన ఆరుగురు జవాన్లను చూపించారు. ‘ఇరవైమంది మావోయిస్టులు’ చనిపోయారనగానే ఆనందం పట్టలేక హిట్లర్ బంధుగణంలోని చిదంబరంగారు నిజాల్నీ మాట్లాడే ఓ అరుదైన క్షణంలో ఇది సమాచారం పై ఆధారపడిన, ‘పకడ్బందీ పథకం ప్రకారం జరిగిన దాడే’ అని బైటపెట్టేశారు. అయితే ప్రతి ఒక్క వాస్తవమూ ఇది ఒక దారుణ మారణకాండ తప్ప మరొకటి కాదని ఘోషిస్తుండడంతో, ఆ గ్రామ ప్రజలు, చుట్టుపక్కల గ్రామాల ప్రజలూ రోడ్ల మీదకు వచ్చి ప్రపంచానికంతా వాస్తవాల్నీ చాటడంతో, ఛత్తీస్ గఢ్లోని కాంగ్రెస్ పార్టీ కూడా దీనిపై ఎంక్వయిరీకి కమిటీని వేయక తప్పని స్థితిలో ఈ అపర భారత గొబెల్స్ గారు తాను వాగిన చెత్తను వెనక్కి తీసుకోక తప్పలేదు. ఒక పక్క మొత్తం ఆ గ్రామ ప్రజానీకం, తన పార్టీ కూడా వాస్తవాల్నీ బయటపెట్టినప్పటికీ, చిదంబరం

సిగ్గులేకుండా, సమయానుకూలంగా రమన్ సింగ్ ప్రభుత్వంపైకి దోషం అంతా నెట్టేసి, దీనిపై ఎంక్వయిరీ అవసరమా లేదా తేల్చుకోవలసింది రాష్ట్ర ప్రభుత్వమేనంటూ, కేంద్ర ప్రభుత్వానికి దీనితో ఎటువంటి ప్రమేయం లేదంటూ చేతులు దులుపుకున్నాడు. తనని తానే ఖండించుకుంటూ ఒకవైపు ఇది 'పారదర్శకమైన, నిజాయితీతో కూడిన దాడి' అని చెప్తూనే మరోవైపు అమాయక ప్రజలు చనిపోయి వుంటే విచారిస్తున్నానని మొసలి కన్నీరు కార్చే సాహసం చేశాడు. తన తప్పుడు మాటల్ని ఏ బుర్ర వున్న మనిషి అయినా నమ్ముతాడా లేదా అనే సందేహం కూడా లేకుండా రమన్ సింగ్ మావోయిస్టులు సామాన్య ప్రజల్ని మానవ కవచాలుగా ఉపయోగించుకున్నారనీ అందుకే వారు చనిపోయారనీ ప్రకటించాడు! యజమానికంటే ఎక్కువ విశ్వాసపాత్రమైన పెంపుడు కుక్కలా ననకీరాం కంవర్ అయితే ఏకంగా మావోయిస్టులతో ఎవరు వున్నా వారు మావోయిస్టులేనంటూ, 'మావోయిస్టులతో వున్నందుకు' గ్రామీణులు చనిపోతారు లేదా అందువల్ల వారు చనిపోదగ్గవారు అని ప్రకటించేశాడు.

నగ్నశత్ర్యం ఏంటంటే అక్కడ గ్రామీణులతో ఏ మావోయిస్టులూ లేరు, అక్కడ ఎటువంటి ఎదురుకాల్పులూ జరగలేదు. కిరాయి బలగాలు గ్రామస్థుల్ని నలువైపుల నుండి చుట్టుముట్టి వారిని కాల్చి చంపాయి, మరి కొందరిని వారి ఇంట్ల నుండి బైటకి లాగి కాల్చి పడేశాయి. జవాన్లకు అయ్యాయని చెప్పన్న గాయాలు కూడా గత కొన్ని సందర్భాల్లో జరిగినట్టు ఉత్త బూటకం అయినా అయి వుండాలి లేదా వారు తాము పరస్పరం జరుపుకున్న కాల్పుల్లో అయినా గాయపడి వుండాలి.

బస్తర్ లో శిక్షణ పేరిట భారత సైన్యాన్ని దించిన, లాజిస్టిక్ సపోర్టు (యుద్ధరంగంలో సహాయకరంగా వుండడం) పేరిట, ఆత్మరక్షణ పేరిట వైమానిక దళాల దాడుల్ని ఆరంభించిన నేపథ్యంలో ఈ నరమేధం జరిగింది. జరగబోయే దారుణాలకు ఇది ఒక సంకేతం లాంటిది. అందుకని ఎవరూ కూడా దీన్ని యుద్ధరంగంలోని బలగాలు చేసిన పొరపాటుగా భావించే పొరపాటు అస్సలు చేయద్దు. ఈ దేశంలో ప్రజల పట్ల అక్కరగల ప్రజాస్వామికవాదులందరూ రోజురోజుకూ మరింతగా గుర్తిస్తున్నట్టుగా, మా పార్టీనే అనేకసార్లు ప్రకటించినట్టుగా ఈ "ప్రజలపై యుద్ధం" అనేది మన దేశ అపార సహజ సంపదలను దోచుకునే ఏకైక లక్ష్యంతో, ఆ దోపిడీకి అడ్డంకిగా నిలిచే ఎటువంటి శక్తులనైనా అణచివేసే ఉద్దేశంతో కొనసాగుతోంది. సామ్రాజ్యవాదుల, భారత పాలకవర్గాల దృష్టిలో సిపిఐ (మావోయిస్టు) పార్టీ, దాని నాయకత్వంలోని ప్రజలూ మన దేశాన్ని దోచుకోవడానికి, ముఖ్యంగా ఆదివాసీ ప్రాంతాలను దోచుకోవడానికి సామ్రాజ్యవాదులకూ, మన దేశ దళారీ నిరంకుశ పెట్టుబడిదారులకూ, పెద్ద భూస్వాములకూ అతి పెద్ద 'అడ్డంకి'గా (దోపిడీదార్ల 'అంతర్గత భద్రత'కు అతి పెద్ద ముప్పు) అని చదువుకోండి) కనిపిస్తున్నాయి. మా ఉద్యమ ప్రాంతాలపై భారీ మిలటరీ దాడి చేపట్టడానికి ఇదే కారణం. మావోయిస్టులను అణచివేయడం పేరుతో పాలకవర్గాలు దేశంలోని అన్ని రకాల ప్రజాస్వామిక, దేశభక్త శక్తులనూ అణగదొక్కుతున్నాయి. అందుకనే ఇది కేవలం మావోయిస్టులపై దాడి కాదనీ ఇది వాస్తవానికి "ప్రజలపై యుద్ధం" అని గుర్తించాలని మేం మరోసారి ప్రజలందరికీ

విజ్ఞప్తి చేస్తున్నాం. బాసగూడ నరమేధానికి వెనుక వున్న వాస్తవం ఇదే.

పాలకవర్గాల దృష్టిలో దేశంలోని సామాన్య పౌరుల, ఆదివాసుల జీవితాలకు ఎటువంటి విలువా లేదనేది అనేక పోలీసు కాల్పుల ఘటనల్లో, ఇటువంటి నరమేధాల్లో వందలసార్లు రుజువైపోయింది. కొత్త విషయం ఏంటంటే వాళ్లిప్పుడు బహిరంగంగా ఆ విషయాన్ని ఇల్లెక్కి కూస్తున్నారు. మావోయిస్టులతో ఎవరు వున్నా వారు చనిపోవచ్చు అనీ, లేదా చనిపోదగినవారు అనీ వాళ్లు చెప్తున్న తలకిందులు తర్వాన్ని సంపూర్ణంగా ఎండగట్టాలి, ఖండించాలి. ఎందుకంటే ఇది ఈ దేశ పౌరుల ప్రాణాలకూ, ముఖ్యంగా ఆదివాసుల ప్రాణాలకూ ఎటువంటి రక్షణ వుండదనే మునుగులు లేని బెదిరింపు తప్ప మరొకటి కాదు. పెద్దెత్తున డ్రోన్ దాడులకు చేసుకుంటున్న సన్నాహాలనూ, రేపు ఆ దాడుల్లో చనిపోబోయే ఆదివాసుల మరణాలనూ ఒక ఆప్లనిస్తాన్లో లాగానో, మరో పాకిస్తాన్లో లాగానో 'కొల్లాటరల్ డామేజి' (అనివార్యంగా జరిగే నష్టాలు) పేరుతో వారు సమర్థించుకుంటారు కూడా. ఇప్పటికే 2011 డిసెంబర్లో బస్తర్లోని పెద్ద కేడ్వాల్, చిన్న కేడ్వాల్ గ్రామాల్లో ప్రభుత్వ బలగాలు ఒక ఏరియల్ ఆపరేషన్ జరిపి బలగాల మోహరింపు కోసం డజనుకు పైగా హెలికాప్టర్లను వినియోగించాయి. ఇటీవల దండకారణ్యం, బీహార్, రుహర్, ఛత్తీస్ గఢ్-ఒడిశా సరిహద్దు, ఆంధ్రా-ఒడిశా సరిహద్దు ప్రాంతాల్లో బ్రిగేడ్ స్థాయి బలగాలతో చేసిన అన్ని భారీ మిలటరీ ఆపరేషన్లలో యుఎవి (మానవ రహిత విమానాలు) లను వినియోగించారు. రాబోయే కాలంలో మావోయిస్టు ప్రాంతాల్లో జరిగే దాడులన్నీ ఈ తరహాలోనే వుంటాయని వారు బహిరంగంగా ప్రకటించారు.

దేశంలోని పౌరులందరికీ, ప్రజాస్వామికవాదులకూ, ఆదివాసీ హితోభిలాషులకూ, అన్ని పౌరహక్కుల సంఘాలకూ బాసగూడ పాశవిక నరమేధాన్ని నిర్బంధ్యంగా ఖండించాలనీ, దానికి పాల్పడినవారిని కఠినంగా శిక్షించాలని డిమాండ్ చేయాలనీ విజ్ఞప్తి చేస్తున్నాం. బస్తర్ నుండి అన్ని పారామిలటరీ, మిలటరీ బలగాలనూ వెనక్కి తీసుకోవాలని డిమాండ్ చేయండి. మేం ప్రత్యేకించి మీడియావారికి ఈ నరమేధానికి సంబంధించిన వాస్తవాలని వెలికి తీసి వెలువరించాలని విజ్ఞప్తి చేస్తున్నాం. ఎందుకంటే కొందరు ప్రభుత్వ అనుకూల కార్పొరేట్ మీడియావారు వాస్తవాల్ని దాచడానికీ, 'ప్రభుత్వ బలగాలకూ, మావోయిస్టులకూ మధ్య నలిగిపోతున్న ప్రజల మరణాలు'గా ఈ నరమేధాన్ని చిత్రీకరించడానికీ ప్రయత్నిస్తున్నారు. పై డిమాండ్లతో దేశవ్యాప్తంగా ఒక విశాలమైన ఐక్య ఆందోళనను నిర్మించాల్సిందిగా మేం ప్రతి ఒక్కరికీ విజ్ఞప్తి చేస్తున్నాం. దేశంలోని, ప్రపంచంలోని విప్లవకర, ప్రజాస్వామిక శక్తులన్నిటికీ ఈ నరమేధాన్ని ఖండించాలనీ, భారతదేశంలో మావోయిస్టు ఉద్యమాన్ని అణచడానికి యుఎవిల మోహరింపును వ్యతిరేకించాలనీ, "ప్రజలపై యుద్ధం" అయిన ఆపరేషన్ గ్రీన్ హంట్ ను నిలిపివేయాలని డిమాండ్ చేయాలనీ విజ్ఞప్తి చేస్తున్నాం.

అభయ్,  
అధికార ప్రతినిధి, కేంద్ర కమిటీ  
సీపీఐ (మావోయిస్టు)

**సవ్యసాచి పండా పాలకవర్గాలతో గొంతు కలిపి మా పార్టీపై చేసిన  
విషపూరిత, నిరాధార, బూటకపు ఆరోపణలన్నింటినీ  
సిపిఐ (మావోయిస్టు) కేంద్రకమిటీ నిర్వచనంగా తిరస్కరిస్తున్నది!  
విప్లవ విద్రోహానికై అతన్ని పార్టీ నుండి బహిష్కరిస్తున్నది!**

మా ఒడిషా రాష్ట్ర ఆర్గనైజింగ్ కమిటీ (ఎస్ఓసి) కార్యదర్శి సవ్యసాచి పండా మా పార్టీ ప్రధాన కార్యదర్శి పేరిట రాసిన 16 పేజీల ఉత్తరాన్ని 14-7-2012న మీడియాకు విడుదల చేశాడు. అందులో అతను పాలకవర్గాలతో గొంతు కలిపి సిపిఐ (మావోయిస్టు)పై, దాని నాయకత్వంలో నడిచే విప్లవోద్యమంపై విషం కక్కుతూ, అభూత కల్పనలతో అనేక నిరాధారమైన, తప్పుడు ఆరోపణలను చేశాడు. పార్టీనీ, విప్లవోద్యమాన్నీ విచ్ఛిన్నం చేసే దుష్ట తలంపుతో అతను ఈ ఉత్తరాన్ని విడుదల చేసి, మార్క్సిజం-లెనినిజం-మావోయిజం సిద్ధాంతాన్నీ, కార్మికవర్గ వాన్ గార్డ్ పార్టీనీ విడిచిపెట్టాడు. పార్టీని విడిచిపెట్టాననీ, సంపూర్ణంగా ప్రజాయుద్ధ పంథాను-విప్లవాచరణను వదులుకున్నాననీ బహిరంగంగా ప్రకటించుకుని తన ఆధునిక రివిజనిస్టు రూపాన్ని బహిష్కరించుకున్నాడు. అత్యంత గర్వనీయమైన, నీచమైన పద్ధతుల్లో కుట్రపూరితంగా అతను పార్టీకి, విప్లవానికి, పీడిత ప్రజల, ప్రత్యేకించి ఒడిషా పీడిత ప్రజల విముక్తితో ముడిపడిన మహత్తర ఆశయాలకూ ద్రోహం చేసి, తనను తాను రెనెగేడ్ గా రుజువు చేసుకున్నాడు.

సవ్యసాచి పండా మొదట కొంతకాలం సిపిఎంలోనూ, తదుపరి సిపిఐ (ఎం.ఎల్.) (లిబరేషన్)లోనూ పని చేశాడు. అతను విప్లవోద్యమంచే ప్రభావితమై మితవాద అవకాశవాద లిబరేషన్ పార్టీని వదిలి 1998లో సిపిఐ (ఎం.ఎల్.) (పార్టీ యూనిటీ)లో చేరాడు. పార్టీల ఐక్యత ద్వారా అతను మునుపటి సిపిఐ (ఎం.ఎల్.) (పీపుల్స్ వార్)లోనూ, తదుపరి సిపిఐ (మావోయిస్టు)లోనూ కొనసాగాడు. అతను 2003-05 మధ్యలో ఏవోబి ఎస్ జెడ్ సి సభ్యుడిగా, 2005 నుండి ఒడిషా రాష్ట్ర ఆర్గనైజింగ్ కమిటీ సభ్యుడిగా, 2008 నుండి దాని కార్యదర్శిగా పని చేశాడు. 15 ఏండ్ల కాలం అతను విప్లవ పార్టీలో పని చేసినప్పటికీ ఒక సినలైన కార్మికవర్గ విప్లవకారుడిగా తనను తాను మలచుకోవడంలో విఫలమయ్యాడు. అతని విప్లవ వ్యతిరేక అవకాశవాద రాజకీయ అభిప్రాయాలనూ వైఖరులనూ, కార్యాచరణనూ అతని తోటి కామ్రేడ్స్,

క్యాడర్, సిసి కామ్రేడ్స్ అనేకసార్లు విమర్శించారు. గత సంవత్సరం డిసెంబర్ లో జరిగిన రాష్ట్ర స్థాయి ప్రత్యేక ప్లీనంలో తనపై విమర్శలు వచ్చినప్పుడు కూడా అతను వాటిలో కొన్నింటిని మాత్రం నామమాత్రంగా ఆమోదించి, మరి కొన్నింటిని దాటవేశాడు. ఒక నిజమైన కార్మికవర్గ విప్లవకారుడిగా తన తప్పుల్ని నిజాయితీగా గుర్తించి వాటిని సరి చేసుకోవడానికి బదులుగా అతను విప్లవోద్యమాన్ని వదిలి పిరికిపందలా పారిపోయాడు.

తన 16 పేజీల ఉత్తరం నిండా అతను రాసినవన్నీ పచ్చి అబద్ధాలు, వక్రీకరణలు, వాస్తవాల్ని తిమ్మిని బమ్మిని చేసే కుయుక్తులే తప్ప వాటిలో ఇసుమంత కూడా వాస్తవం లేదు. ఇవన్నీ ఒడిషాలోని పార్టీని, విప్లవోద్యమాన్ని నీరుగార్చి, విచ్ఛిన్నం చేసి నాశనం చేయాలనే, మహాత్తర విప్లవాయానికి అంకితమైన, త్యాగనిరతిగల, నిస్వార్థపూరిత అనన్య త్యాగాలకు వెరవని పార్టీగా, దేశవిముక్తికి అంకితమైన పార్టీగా, పీడిత ప్రజలకు ఆశాజ్యోతిగా మా పార్టీకున్న ప్రతిష్ఠను దెబ్బ తీసి పాలకవర్గాలకు సేవ చేసే తన స్వార్థపూరిత రాజకీయాలను నేరవేర్చుకోవాలనే ఘోరమైన దురుద్దేశంతో రాసినవేననేది బహిరంగ రహస్యమే. విప్లవోద్యమంపై తాము చేసే దుష్ప్రచారానికి సాధికారత సాధించవచ్చుననే భ్రమతో పండాలాంటివారిని పాలకవర్గాలు ముందుకు తేవడం అనేది చరిత్రలో తరచుగా జరుగుతున్నదే. పండాలాంటి అవకాశవాదులను ముందుపెట్టి ఇలాంటి అభూతకల్పనలను విప్లవోద్యమం ఆరంభం నుండి ఎడతెరిపి లేకుండా కామ్రేడ్స్ చారు మజుందార్, కన్స్టాన్ట్ చటర్జీ తదితర మా నాయకులు చాలామందిపై, పార్టీపై, విప్లవోద్యమంపై శత్రువు గుప్పిస్తూనే ఉన్నాడు.

పండా చేసిన ఆరోపణలలోకి, వాటికి గల కారణాలలోకి వెళ్లే ముందు మేం స్పష్టంగా చెప్పదల్చుకున్నదేమంటే మా పార్టీ ఎప్పటికప్పుడు తన కార్యచరణను సరిదిద్దుకుని, మెరుగుపర్చుకుని మరింత ఉన్నత కర్తవ్యాలతో పురోగమించడానికి సమావేశాలు, ప్లీనాలు, కాన్ఫరెన్సులు నిర్వహిస్తుంది. తన తప్పులను గుర్తించి వాటిని విమర్శ-ఆత్మవిమర్శలు, సమీక్షలు, ప్రత్యేకంగా చేపట్టే దిద్దుబాటు క్యాంపెయిన్ ల ద్వారా సరిదిద్దుకుంటుంది. ఇది నిరంతరంగా కొనసాగే ప్రక్రియ. ఈ విషయాలన్నీ తెలిసి కూడా పండా తన పదహారు పేజీల బూటకపు ఆరోపణలతో ప్రజల ముందుకు వచ్చాడంటే అతని దురుద్దేశాలు అర్థం చేసుకోవచ్చు. అసలు విషయం ఏంటంటే యిలాంటి ప్రక్రియలో తనను తాను సరిదిద్దుకోడానికి సిద్ధపడకనే అతను పార్టీని వదిలిపెట్టడానికి నిశ్చయించుకున్నాడు.

పండాగారు చేసిన కుళ్లికంపు కొట్టే చెత్త ఆరోపణల జాబితా పెద్దదే గానీ వాటిలో ప్రముఖంగా

ముందుకు తెచ్చిన కొన్ని ఆరోపణలు ఇలా ఉన్నాయి:

1. మావోయిస్టులకు మతిలేని హింస, అమాయక ప్రజలను చంపడం మామూలైపోయాయి అమాయక, నిరాయుధ పోలీసులను విచక్షణారహితంగా చంపాలని క్యూడర్‌కు ఆదేశాలిస్తున్నారు.
2. పార్టీలో తెలుగు, కోయ కామ్రేడ్స్ ఆధిపత్యం నడుస్తోంది 3. ఆదివాసులను మావోయిస్టులే అందరికంటే ఎక్కువ దోపిడీ చేస్తున్నారు, వారితో వంట చేయిస్తారు, బరువులు మోయిస్తారు కార్యకర్తలను పండుగల సందర్భంగా కూడా కుటుంబాలను కలవనివ్వరు ఆదివాసీ మహిళల్ని మావోయిస్టులు లైంగికంగా వేధిస్తున్నారు. 4. గణపతి బీభత్సంపై, భయంపై ఆధారపడిన ఒక నియంతృత్వాన్ని స్థాపించాలని చూస్తున్నాడు.

రాజ్యం తనకున్న సకల అస్త్రాలతోనూ తమ హక్కుల కొరకు పోరాడే ప్రజలపై అణచివేతకు పూనుకుంటుంది. ఇక ఆ పోరాటం ప్రజల విముక్తి కోసం, అంటే పీడిత ప్రజల రాజ్యాధికారం కోసం అయినప్పుడు రాజ్యం తీవ్రమైన అణచివేతకే పాల్పడుతుంది. దాని పోలీసు, పారామిలటరీ, మిలటరీలు ముందుండి ఆ దాడిని కొనసాగించగా, దాని ఇతర సకల అంగాలూ ఆ దాడిలో ఒక పథకం ప్రకారం సమన్వయంతో, అత్యంత క్రూరంగా, కుట్రపూరితంగా పాల్గొంటాయి. అందుకని ప్రజలకు ఈ హింసను ఎదిరించడానికి సాయుధ పోరాటం అత్యవసరమౌతుంది. మార్క్సిజం గురించి ఏ, బి, సి, డిలు తెల్సినవారెవరికైనా విప్లవ హింస గురించిన ఈ మౌలిక, ప్రాథమిక విషయం తెలిసే వుంటుంది. మితవాద అవకాశవాద సిపిఐ (ఎం.ఎల్.) లిబరేషన్ పార్టీని విడనాడి విప్లవ పార్టీ పంథాను ఆమోదించి పార్టీలో చేరి, ఐక్యతా కాంగ్రెస్ పంథాను ఆమోదించినప్పుడు పండాకు ఈ పార్టీ పంథా తెలవదనుకోలేం. అయితే పండా పార్టీ నుండి తనను తాను వేరుపరుచుకోవాలనుకున్నాడు కాబట్టి అవకాశవాదంతో మావోయిస్టులది మతిలేని హింస అనీ, అమాయక ప్రజలను చంపుతున్నారనీ విషం కక్కుతూ తను వీటన్నిటినీ వ్యతిరేకిస్తున్నట్టుగా చూపించుకోవడానికి తాపత్రయపడ్డా, తద్వారా భారత రాజ్యం తన విషయంలో దయాపూరితమైన వైఖరిని తీసుకోవాలని ఆశిస్తున్నాడు. ప్రజలను నానారకాలుగా హింసిస్తూ, వారి జీవితాలను సకల పార్కాల్లో నాశనం చేస్తూ, హత్యలు చేస్తూ రాజ్య బీభత్స నిర్బంధకాండని కొనసాగిస్తున్న దానిలో పాలుపంచుకుంటున్న ప్రభుత్వ సాయుధ బలగాలు, అధికారులు, లక్ష్యణానంద, జగబంధులాంటి వర్గశత్రువులు అతనికి యిప్పుడు హఠాత్తుగా అమాయకులుగా కనిపిస్తున్నారు. పాలకవర్గాల పాదాల వద్ద మోకరిల్లడానికి అతను స్వామికి మించిన స్వామిభక్తిని ప్రదర్శిస్తూ అబద్ధపు కూతల్లో శత్రు దుష్ప్రచారాన్ని తలదన్నుతున్నాడు.



ఒడిషాలో తెలుగు, కోయ కామ్రేడ్స్ ఆధిపత్యం నడుస్తోంది అనే ఆరోపణ చేయడం ద్వారా పండా 'విభజించు, పాలించు' అనే బ్రిటిష్ వలసవాదుల, వారి అడుగుజాడల్లో నడుస్తున్న భారత పాలకవర్గాల అరిగిపోయిన, నీచమైన ఎత్తుగడనే తిరిగి అవలంబిస్తున్నాడు. దీర్ఘకాలిక ప్రజాయుద్ధ పంథాననుసరించి సిపిఐ (మావోయిస్టు) వ్యూహాత్మక దృష్టితో ఒంటరి స్థలాల నుండి దేశవ్యాప్తంగా, చిన్నప్రాంతాల నుండి విశాల ప్రాంతాలకు విస్తరించడానికి చిన్న శక్తి నుండి బలమైన శక్తిగా ఎదుగుతూ అంతిమంగా దేశవ్యాపితంగా రాజ్యాధికారం స్వాధీనం చేసుకోవడానికి విప్లవోద్యమాన్ని నిర్మిస్తుంది. ఇందుకనుగుణంగా వ్యూహాత్మక దృష్టితో మొదటి నుండీ తన శక్తులను వివిధ ప్రాంతాలలో మోహరించి పని చేస్తుంది. స్థానికంగా ప్రజాపునాదిని పెంపొందించుకుంటూ పార్టీనీ, సైన్యాన్నీ అభివృద్ధి చేస్తూ ప్రాంతాలవారీగా అధికారాన్ని స్థాపిస్తుంది. ఈ పంథాలో సాగుతూ వ్యూహాత్మకంగా బలాబలాల్లో మార్పు తీసుకువస్తూ, అంతిమంగా పట్టణాలను చుట్టుముట్టి దేశవ్యాపితంగా రాజ్యాధికారం స్వాధీనం చేసుకుంటుంది. దీనిని దృష్టిలో పెట్టుకుని మా పార్టీలోని ప్రతి మెంబర్ దేశంలో ఎక్కడికైనా వెళ్లి పని చేయడానికి సిద్ధం కావల్సి ఉంటుంది. అంతేగాక అంతర్జాతీయవాదులైన కమ్యూనిస్టులు ప్రపంచంలోని ఏ దేశానికైనా-ప్రాంతానికైనా వెళ్లి అక్కడి ప్రజలతో భుజం భుజం కలిపి, వారి విముక్తికై పని చేయడానికి సిద్ధంగా వుండాలి. భారతదేశంలో విప్లవ చరిత్రను మొత్తంగా చూసినప్పుడు, తమ ప్రాంతాలనూ, రాష్ట్రాలనూ వదిలి ఇతర ప్రాంతాలకూ, రాష్ట్రాలకూ వెళ్లిన కామ్రేడ్స్ చేసిన దృఢమైన విప్లవ కృషి ఫలితంగానే విప్లవోద్యమం దేశంలోని వేర్వేరు ప్రాంతాలకు విస్తరించిందని తెలుస్తుంది. ఆ కామ్రేడ్స్ భాషల్ని నేర్చుకున్నారు, అక్కడి ప్రజల సంస్కృతిని గౌరవించారు, వారితో మమేకమయ్యారు. నూతన ప్రాంతాల్లో నిర్మితమైన ఉద్యమాలు ఇలాంటి కామ్రేడ్స్ సమిష్టిగా చేసిన కృషికి నిదర్శనంగా నిలుస్తున్నాయి. పండా ఈనాడే కాదు, తన సంకుచిత ప్రాంతీయవాద దృష్టివల్ల వేరే రాష్ట్రాల నుండి కామ్రేడ్స్ వచ్చి ఒడిషాలో పని చేయడాన్ని ఎన్నడూ జీర్ణించుకోలేకపోయాడు. ఆ కామ్రేడ్స్ నిస్వార్థాన్ని మెచ్చుకోవడానికి బదులుగా, అతను వారికీ, ఒడియా కామ్రేడ్స్కీ మధ్య విభేదాలు సృష్టించడానికి కుట్రపూరితంగా ముఠాకోరు పద్ధతుల్లో నిరంతరం ప్రయత్నించాడు. ఉద్యమావసరాల రీత్యా ఇతర రాష్ట్రాల నుండి ఒడిషాలో పని చేయడానికి వచ్చిన కామ్రేడ్స్ విషయంలో అతను ప్రాంతీయ దురహంకారాన్ని ప్రదర్శిస్తూ పెత్తందారీతనంగా, అప్రజాస్వామికంగా, సెక్టేరియన్ గా వ్యవహరించాడు. వాస్తవానికి ఒడియా ప్రజలూ, ఒడియా కామ్రేడ్స్ ఆంధ్రప్రదేశ్, ఝార్ఖండ్, ఛత్తీస్ గఢ్ రాష్ట్రాల నుండి కామ్రేడ్స్ తమ కోసం, తమతో కలిసి పని చేయడానికి వస్తున్నారనే విషయాన్ని సంతోషంగా ఆహ్వానించారు,

ఆ వాస్తవాన్ని ఆమోదించారు. పండాతో వున్న కొద్దిమంది కామ్రేడ్స్ ప్రజాయుద్ధ పంథా గురించి వునరాలోచించి ఆయన చెప్తున్న అబద్ధాల్ని గ్రహిస్తారనీ, త్వరలోనే అతని కుట్రలను అర్థం చేసుకుని, అతన్ని ఎండగడారనీ ఆశిస్తున్నాం.

విప్లవోద్యమంలో భాగంగా ఆదివాసీల విముక్తి లక్ష్యాన్నే వదిలిపెట్టేసిన పండా మావోయిస్టులచే 'ఆదివాసీల దోపిడీ' గురించి పాలకవర్గ నరహంతకుల్లా మా పార్టీపై ఆరోపణలు చేస్తూ మొసలి కన్నీరు కార్చడం అనేదాన్ని మించిన మోసం మరొకటుండదు. తాను పార్టీలో వున్నకాలంలో ఏనాడూ సమిష్టి శ్రమలో పాల్గొనని పండాగారి కళ్లకు పాలకవర్గాల కళ్లద్దాలు అమిరాక ఆదివాసీ కామ్రేడ్స్ స్వచ్ఛందంగా, అత్యున్నత విప్లవ చైతన్యంతో విప్లవం కోసం తమ శారీరక శక్తినంతటినీ వెలికితీస్తూ పాటుపడ్డం 'మావోయిస్టులు చేసే దోపిడీ'గా కనిపిస్తున్నది. ఇంతకీ మావోయిస్టులు ఎవరు? ఆదివాసులు ఎవరు? పార్టీలోని ఆదివాసీ కామ్రేడ్స్ మావోయిస్టులు కారా? విప్లవాన్ని వీడి పాలకవర్గాల వకాల్తా పుచ్చుకున్న అభినవ అవకాశవాది పండాకు విప్లవోద్యమ రోజువారీ జీవితంలో అవసరం అయ్యే వ్యక్తిగత శ్రమ, సమిష్టి జీవనంలో అవసరమయ్యే సైనిక, టెక్నికల్, ఉత్పత్తి-అభివృద్ధి, సంక్షేమ తదితర రంగాలలో అవసరమయ్యే శ్రమ, ప్రజా ఉద్యమంలో ప్రజలు చేసే వివిధ రకాల శ్రమ ఆదివాసీ ప్రజలను మావోయిస్టులు చేసే దోపిడీగా కనిపించడం మాకు ఆశ్చర్యం ఏమీ కలిగించలేదు. కార్మికవర్గ పార్టీలో ప్రతి ఒక్కరూ రోజువారీ జీవితంలో భాగంగా తమ, తమ పనులు చేసుకుంటారు. సమిష్టి శ్రమలో పాల్గొంటారు. బరువులూ మోస్తారు. అనారోగ్యంగా ఉన్నవాళ్లకూ, శారీరకంగా బలహీనంగా ఉన్నవారికీ, ప్రత్యేక పనులు ఉన్నవారికీ ఇతరులు సహాయం చేస్తారు. అసలు ప్రజాసైన్యం అంటేనే ప్రధానంగా అది యుద్ధం చేస్తూనే తనకవసరమైన వంట, బరువులు మోయడం లాంటి అనివార్యమైన పనులను తనకు తాను చేసుకుంటుంది. జాతి, లింగం, ప్రాంతం వగైరా ఎటువంటి భేదాలు లేకుండా ప్రతి ఒక్కరూ ప్రజాయుద్ధంలో పై పనులను చేయాల్సిందే, దేశంలోని వివిధ గెరిల్లాజోన్లలో అలాగే చేస్తూ వచ్చారు, చేస్తున్నారు కూడా. నిజానికి, మావోయిస్టు పార్టీది స్త్రీ పురుషుల మధ్య, చదువుకున్నవారికీ చదువుకోనివారికీ మధ్య, నాయకులకూ కార్యకర్తలకూ మధ్య తేడాల్ని చూపని ప్రజాస్వామిక, సోషలిస్టు సంస్కృతి. ఆదివాసులు మా పార్టీపట్ల పెద్దెత్తున ఆకర్షితులు కావడానికి ఇది ఒక ప్రధాన కారణం. మా పార్టీ ఇటువంటి సంస్కృతినే పెద్దెత్తున లక్షలాది ప్రజల్లోకి తీసుకెళుతున్నది.

పార్టీలోగల మహిళలపై/ఆదివాసీ మహిళలపై మావోయిస్టులు అత్యాచారాలను

చేస్తున్నారనే, లైంగికంగా వేధిస్తున్నారనే ఆరోపణల్ని రాజ్యం పదే పదే చేస్తూనే ఉంది. విప్లవద్రోహిగా మారిన పండా పాలకవర్గాల్లాగానే అత్యంత నీచంగా కాకుండా మావోయిస్టులపై మరెలా దాడి చేస్తాడు? గతంలో మా పార్టీ అన్నిసార్లు దానికి సమాధానంగా చెప్తూ వచ్చిన జవాబే నేడూ ఈ ఆరోపణకు జవాబు. అయితే ఆ ఆరోపణకు అత్యుత్తమంగా జవాబు యిచ్చింది, ఇస్తున్నది మాత్రం వందల సంఖ్యలో పార్టీలో చేరుతున్న మహిళా కామ్రేడ్లు, వేలాది-లక్షలాది విప్లవ మహిళా సంఘాల సభ్యులతోపాటు ఉద్యమ ప్రాంతాల మహిళలూ, నక్కబ్బరీ నాటి నుండి 45 ఏండ్లుగా పీడిత ప్రజల ముక్తి కోసం తమ ప్రాణాల్ని అర్పించిన వందలాది మహిళా అమరులే.

1925లో భారతదేశంలో కమ్యూనిస్టు పార్టీ ఏర్పడినప్పటి నుండి ఇప్పటివరకు చూసుకుంటే, 90 ఏండ్లకు పైబడిన భారత కమ్యూనిస్టు ఉద్యమ చరిత్రలో ప్రజలతో, వారి సంస్కృతితో, ప్రజాజీవనానికి సంబంధించిన అన్ని పార్టీలతో కమ్యూనిస్టు పార్టీ యింతగా మమేకం అయినది గత పాతికేళ్లుగానే అంటే అతిశయోక్తి కాదు. మా పార్టీ మమేకం అప్పడమే కాదు ప్రజా జీవనంలోని రాజకీయ, సాంస్కృతిక పార్టీలలోని ప్రగతిశీల అంశాలన్నిటినీ ఎత్తివట్టి, వాటిని తనలో లీనం చేసుకుని, వాటిని మరింత అభివృద్ధి చేసి విప్లవకరంగా మారుస్తున్నది. కార్యకర్తలు పండుగలకు ఇండ్లకు పోతామంటే పార్టీ వెళ్లనివ్వడం లేదని రాష్ట్ర ఆర్గనైజింగ్ కమిటీ కార్యదర్శిగా బాధ్యతలు నిర్వహించిన పండాగారు ఆరోపణ చేయడాన్ని విప్లవ ప్రజానీకం ఎలాగూ నమ్మరు గానీ విప్లవోద్యమ వాస్తవాలతో అంతగా పరిచయం లేనివారికి విప్లవ పార్టీ ఇంత ఘోరంగా వుంటుందా అనే భావం కలిగించడానికి అవకాశవాదంతో చేసిన దాడికి ఇది మరొక నిదర్శనం మాత్రమే.

గణపతి బీభత్సంపై, భయంపై ఆధారపడిన నియంతృత్వాన్ని స్థాపించాలనుకుంటున్నారు అనే ఆరోపణ ఎంత హాస్యాస్పదమైనదంట నిజానికి దానికి వివరణ కూడా అవసరం లేదు. సిపిఐ (మావోయిస్టు) ఒక బూర్జువా పార్టీలాంటిది కానే కాదు. అది దేశంలోని నేటి అర్థ వలస, అర్థ భూస్వామ్య రాజ్యాన్ని విప్లవ హింస ద్వారా ధ్వంసం చేసి, నూతన ప్రజాస్వామిక విప్లవ అధికారాన్ని, అంటే కార్మికవర్గ నాయకత్వం, కార్మిక-కర్షక సమైక్యత పునాదిపై ఆధారపడిన నాలుగు వర్గాల - కార్మిక, కర్షక, పెటీబూర్జువా, జాతీయ బూర్జువా వర్గాల - ప్రజాస్వామిక నియంతృత్వాన్ని స్థాపించడాన్ని తక్షణ లక్ష్యంగా, తర్వాత సోషలిజం, కమ్యూనిజం స్థాపనను అంతిమ లక్ష్యంగా నిర్ణయించుకుంది. ఈ విషయం పండాగారికి తెలియదేమీ కాదు.

పార్లమెంటరీ ప్రజాస్వామ్యం ముసుగులో దేశంలో కనీవినీ ఎరుగని నిరంకుశ పాలనను చెలాయిస్తున్న సామ్రాజ్యవాదులతో మిలాఖతు అయిన దళారీ నిరంకుశ బూర్జువా, భూస్వామ్య వర్గాల నియంతృత్వ వ్యవస్థతో రాజీవడి అందులో స్థానం సంపాదించుకునే స్వార్థపూరిత ఉద్దేశంతోనే పండా కామ్రేడ్ గణపతిపై, మా పార్టీపై తప్పుడు ఆరోపణను చేస్తున్నాడు.

వాస్తవానికి, పండానే ఒడిషాలో తన నియంతృత్వాన్ని స్థాపించాలని ప్రయత్నిస్తున్నాడు. రాష్ట్ర ప్రత్యేక స్త్రీసంఘం చేసిన సమీక్షలను, నిర్ణయాలను చూసిన అతను పార్టీ క్యాడర్ ఇకనెంతమాత్రం తన పెత్తనాన్ని అంగీకరించడానికి సిద్ధంగా లేరనే విషయాన్ని గ్రహించాడు. వారు అతని పెత్తందారీ వ్యవహారాన్నీ, ఇతర రాష్ట్రాల కామ్రేడ్స్ పట్ల అతని అప్రజాస్వామిక, సెక్టేరియన్ వైఖరినీ విమర్శించారు. తన పెత్తందారీ పద్ధతుల్ని ఇకనెంతమాత్రం కొనసాగించడం వీలుకాదని గుర్తించిన ఈ అవకాశవాది పార్టీని విడిచిపెట్టాలని నిర్ణయించుకుని అప్పటి నుండి అందుకవసరమైన సన్నాహాల్ని రెట్టించాడు.

నిజానికి, రాష్ట్ర స్థాయి ప్రత్యేక స్త్రీసంఘం ముగిసాక అతను ఒడిషా రాష్ట్ర ఇన్‌ఛార్జి సిసి కామ్రేడ్‌ను కాంటాక్టు చేయడమే మానివేశాడు. అప్పటి నుండి, దాదాపు అర్థ సంవత్సరంపాటు అతను తన ప్రకటనల్లో, ఇంటర్వ్యూల్లో పార్టీపై విషాన్ని కక్కుతూ వచ్చాడు. అది పార్టీలో రాజకీయ, నిర్మాణపరమైన సమస్యల్ని సృష్టించి, ఒడిషా ఉద్యమానికి తీవ్ర నష్టాన్ని కలిగించింది. ఎందుకంటే అతను వాటిలో స్పెషల్ స్త్రీసంఘం నిర్ణయాలకు, పార్టీ పంథాకూ, విధానాలకూ వ్యతిరేకమైన వైఖరులను తీసుకుంటుండీనాడు. తన నాయకత్వంలో ఇటలీ పర్యాటకులను బందీగా పట్టుకున్న సందర్భంలో అతను పచ్చి అవకాశవాద పద్ధతులకు పాల్పడ్డాడు. అతను మొత్తం ఒడిషా రాష్ట్రానికంతా ఏకపక్షంగా కాల్పుల విరమణ ప్రకటించాడు. కానీ నిజానికి ఒడిషా-దాని సరిహద్దులలోని గణనీయమైన ప్రాంతాల్లో రెండు రాష్ట్ర సరిహద్దు పార్టీ కమిటీలు పని చేస్తున్నప్పుడు అతను అలా ప్రకటించడం సరైనది కాదు, అలా మిగతా రెండు కమిటీలకూ ఆదేశాలిచ్చే అధికారమూ అతనికి లేదు. తాను ఏకపక్ష కాల్పుల విరమణ ప్రకటించాక ఏఓబి కామ్రేడ్స్ ఒక ఎంఎల్ఎని బందీగా పట్టుకున్న ఒక ఎస్ఐని చంపిన సందర్భంగా అతను ఏఓబి కామ్రేడ్స్‌ను బహిరంగంగా విమర్శించడమే కాక వారికి చంపడం ఫ్యాషన్ అయిపోయింది అనేంతదాకా వెళ్లాడు.

ఒడిషా ఎస్ఓసి పరిధిలోని మొత్తం పార్టీ చేసిన సమీక్షల్ని పక్కకు బెట్టి, వర్గశత్రువులైన లక్ష్మణానంద, జగబంధుల్ని ఖతం చేయడం తప్పు అని ప్రకటించేశాడు. శత్రువుతో చేయి

కలిపి కామ్రేడ్ నిఖిల్ పేరిట ప్రకటనలు ఇస్తూ వేర్వేరు సముదాయాల నుండి, వేర్వేరు రాష్ట్రాల నుండి వచ్చి పని చేస్తున్న కామ్రేడ్స్ మధ్య విభేదాల్ని సృష్టించే ప్రయత్నం చేస్తూ ఒక విషపూరిత క్యాంపెయిన్ ను మొదలుపెట్టాడు. పండా పార్టీని వీడి వెతిపోతాడనీ, కొత్త గ్రూపును ఏర్పరుస్తాడనీ మీడియాలో వరుసగా కథనాలు వెలువడుతుంటే నిరంతరం మీడియా సంబంధంలో వుండే పండా ఎటువంటి వివరణ ఇవ్వకపోవడం అనేది యాదృచ్ఛికంగా జరిగినది కాదు. అతను ప్రత్యేక స్టేషన్ తర్వాత నుండే పార్టీని వదిలిపోవడానికి పథకరచన చేస్తూ, అవకాశవాద పద్ధతులకూ, విచ్చిన్నకర కార్యకలాపాలకూ బాహాటంగా పాల్పడ్డాడనేది స్పష్టాతిస్పష్టం. తన దిగజారుడుతనానికి పరాకాష్టగా అతను చివరికి పార్టీని వదిలిపోయాడు.

ఒడిషా ఉద్యమ క్రమంలో ముందుకు వచ్చిన కొన్ని రాజకీయ సమస్యలపై పండా మితవాద అవకాశవాద వైఖరిని తీసుకుని చివరికి దీర్ఘకాలిక ప్రజాయుద్ధ పంథాని తిరస్కరించే రివిజనిస్టు స్థాయికి దిగజారాడు. అతని సెక్టేరియన్, బ్యూరాక్రటిక్, అతిప్రజాస్వామ్య, క్రమశిక్షణారాహిత్య, ముఠాతత్వ, నిర్మాణరాహిత్య, కేరీరిస్టు, కీర్తికందూతి ధోరణులు ఒడిషా పార్టీకి, ఉద్యమానికి చాలా తీవ్రంగా నష్టం కలిగించాయి. అతను సుఖమైన జీవితాన్ని కోరుకునేవాడు, అతనిలో కష్టపడేతత్వం కూడా ఉండేది కాదు. సంఘటితక్రమంలో వున్న ఒడిషా రాష్ట్ర పార్టీకి, రాష్ట్ర ఆర్గనైజింగ్ కమిటీకి తీవ్ర నష్టాలు కలిగిన పరిస్థితిని, సిసిపై శత్రుదాడి కేంద్రీకృతమై తీవ్ర నష్టాలు కలిగిన పరిస్థితిని ఈ అవకాశవాది రాష్ట్రంలో విచ్చిన్నకర కార్యకలాపాలు కొనసాగించడానికి వినియోగించుకున్నాడు. వీటన్నింటికి మూలం వ్యక్తిని కేంద్రంగా నిలిపే అతని శృతి మించిన వ్యక్తివాదంలో ఉంది. వీటితో పాటు విప్లవోద్యమంపై సామ్రాజ్యవాదుల, ప్రత్యేకించి అమెరికా సామ్రాజ్యవాదుల పూర్తి మద్దతుతో భారత పాలకవర్గాలు కొనసాగిస్తూ వచ్చిన విప్లవ ప్రతీఘాతుక యుద్ధంలో 2009 మధ్య నుండి ఆపరేషన్ గ్రీన్ హాట్ పేరిట గణనీయమైన మార్పు వచ్చింది. అప్పటి నుండి మా ఉద్యమంపై దేశవ్యాప్త, బహుముఖ, భారీ సైనికదాడి కొనసాగుతున్న నేపథ్యంలోనే పండా దిగజారుడుతనాన్ని, విద్రోహాన్ని చూడాల్సి ఉంటుంది. ఈ దాడిలో పార్టీకి దేశవ్యాప్తంగా తీవ్రమైన నష్టాలు జరిగాయి. ఒడిషాలో వర్గపోరాటం ఇప్పటికీ బలహీనంగానే వున్నప్పటికీ అది కూడా ఈ దాడికి తీవ్రంగానే గురయ్యింది. 2010 చివరి నుండి అది తీవ్రమైన నష్టాల్ని చవిచూసింది. ఈ దాడి యింకా తీవ్రతరం కానుంది. మన దేశంలాంటి వెనుకబడిన దేశాల సహజ సంపదలనూ-ముడి వనరుల్ని దోచుకోవడానికి తమకు అడ్డం వచ్చే ప్రతి సంస్థనూ, ప్రజలనూ అణచివేయడానికి ప్రధాన కారణం బహుళజాతి,

దేశ దళారీ కార్పొరేట్ ప్రయోజనాలే. ప్రపంచ ఆర్థిక వ్యవస్థని చుట్టుముట్టిన ఆర్థిక సంక్షోభం ఎంత తీవ్రతరమైతే దాని నుండి బయటపడ్డానికి విప్లవ పార్టీపై, దాని నాయకత్వంపై, పీడిత తాడిత ప్రజలపై కొనసాగించే దాడిని వారు అంతగా తీవ్రతరం చేస్తారు. విప్లవ పార్టీ నాయకులెవరైనా గానీ ఇటువంటి నేపథ్యంలో విప్లవోద్యమాన్ని నడపడం అంటే కత్తి మీద సామే. నిజమైన పార్టీ నాయకులెవరైనా దేశంలోనూ, ప్రపంచంలోనూ నెలకొన్న అడ్డుతమైన విప్లవ పరిస్థితులను ఉపయోగించుకుని ప్రజలను రాజకీయంగా సంసిద్ధం చేస్తూ, ప్రజాయుద్ధాన్ని అభివృద్ధి చేయడానికి, విప్లవానికి అనుకూలంగా మలచడానికి కృషి చేస్తారు. అందుకు విప్లవ సిద్ధాంతం పట్ల నిబద్ధత, గట్టి పట్టుదల, సాహసోపేతంగా నిర్ణయాలు తీసుకోవడం, పార్టీనీ, ప్రజాసైన్యాన్నీ, ప్రజలనూ ఏకతాటిపై కదిలించడం, త్యాగనిరతి అవసరమౌతాయి. విప్లవ అవసరాలకూ, కర్తవ్యాలకూ అనుగుణంగా తనను తాను మలుచుకోవడానికీ, పార్టీని మలచడానికీ ఉక్కులాంటి సంకల్పం అవసరమౌతుంది. ఇటువంటి లక్షణాలు ప్రదర్శించలేనివారు విప్లవానికి నాయకత్వాన్ని అందించడంలో విఫలమౌతారు లేదా అశక్తులవుతారు. అలాంటివారిలో కొందరు యుద్ధరంగం నుండి పిరికిపందల్లాగ పారిపోతారు లేదా శత్రుపంచన చేరిపోతారు. దీన్ని కప్పిపుచ్చుకోవడానికి ఈ అవకాశవాదులు, విప్లవ ద్రోహులు పాలకవర్గాల కొమ్ము కాస్తూ పార్టీపై, నాయకత్వంపై అన్ని రకాల ఆరోపణలను చేస్తారు. మా పార్టీ చరిత్రలోనే కాకుండా వివిధ దేశాల విప్లవాలలో గతంలోనూ ఇటువంటి రెనెగేడ్లు వుండినారు, పండా అలాంటివారిలో చివరివాడూ కాదు.

పై విషయాలన్నిటినీ దృష్టిలో వుంచుకుని, అతనిపై వచ్చిన ఆరోపణలన్నిటినీ రాజకీయపరంగా అతని ముందు ఉంచి, అతనికి తన తప్పుల నుండి బయటపడ్డానికి అవకాశం ఇస్తూ అతన్ని సరిజేసేందుకు మా కేంద్రకమిటీ ప్రత్యేక కృషినారంభించింది. కానీ రాష్ట్ర ప్రత్యేక ప్లీనం తర్వాత నుండి అతను సంబంధిత సిసి కామ్రేడ్తో సంబంధాలు తెంచుకొని వరుసగా పార్టీపై, ఉద్యమంపై, నాయకత్వంపై బాహాటంగా దాడి చేస్తూ వచ్చాడు. వీటన్నిటి పరాకాష్టగా అతను ఈ విషపూరితమైన లేఖను మీడియాకు విడుదల చేయడం ద్వారా తనను తాను రెనెగేడ్ గా రుజువు చేసుకున్నాడు. అందువల్ల మా కేంద్రకమిటీ సవ్యసాచి పండాను పార్టీ నుండి బహిష్కరిస్తూ, ఆ విషయాన్ని ఒడిషాలోని మా పార్టీ కామ్రేడ్స్ అందరికీ, విప్లవ ప్రజానీకానికంతటికీ, దేశంలోని మొత్తం విప్లవ క్యాంపుకూ తెలియజేస్తోంది.

పండా మా పార్టీ, ఉద్యమం, నాయకత్వం పట్ల తీసుకున్న శత్రుపూరిత అవకాశవాద

వైఖరిని, పాలకవర్గ అనుకూల, ప్రజావ్యతిరేక వైఖరులను ఖండించాలనీ, అతన్నీ కుళ్లికంపు కొట్టే అతని ఆధునిక రివిజనిస్టు రాజకీయాలనూ, అతను చేసిన ఆరోపణలనూ తిరస్కరించాలని ఒడిషా కామ్రేడ్స్ కూ, ప్రజాసంఘాలకూ, విప్లవ-ప్రజాస్వామిక ప్రజానీకానికీ మేం విజ్ఞప్తి చేస్తున్నాం. సాటిలేని విప్లవ మొనగాళ్లుగా తమను తామే చాటుకునే, పాలకవర్గాలచే అలా ఫోకస్ చేయబడే ఇటువంటి రెనెగేట్లు చరిత్ర పెంటకుప్పల మీదకు విసిరివేయబడతారనీ, నిజమైన విప్లవ పార్టీ, దాని నాయకులూ, దాని నాయకత్వంలోని విప్లవ ప్రజానీకమూ అసమాన ధైర్యసాహసాలతో పెనుతుఫానుల మధ్యనుండే అంతిమ విజయంకేసి అప్రతిహతంగా పురోగమిస్తారనీ చరిత్ర అనేకసార్లు రుజువు చేసింది. పండాలంటి కుహనా విప్లవకారులు కాదు, ప్రజలే చరిత్ర నిర్మాతలు. ఒడిషా పేరు చెప్పుకుని పబ్బం గడుపుకుంటూ పాలకవర్గాల పాదసేవలో తనివితీరా మునిగిపోయే పండాలంటి ద్రోహుల్ని ఒడిషా విప్లవ ప్రజానీకం తప్పకుండా తిరస్కరిస్తారనీ, సిపిఐ (మావోయిస్టు) నాయకత్వంలో ఒడిషా కామ్రేడ్స్, అశేష పీడిత ప్రజానీకం విప్లవ మార్గంలో పయనిస్తారనీ మా పార్టీ సంపూర్ణ విశ్వాసంతో ఉన్నది.

ఆనంద్

పొలిట్ బ్యూరో సభ్యుడు, మధ్య రీజనల్ బ్యూరో కార్యదర్శి

కేంద్ర కమిటీ తరపున,

సీపీఐ (మావోయిస్టు)

## పోరాట యోధుడు, మొక్కవోని కమ్యూనిస్టు నిబద్ధతకు ప్రతీక కామ్రేడ్ గోరు మాధవరావుకు జోహార్లు!

మన దేశ విప్లవోద్యమం మరో గొప్ప పోరాటయోధుణ్ణి కోల్పోయింది. శ్రీకాకుళ సాయుధ పోరాట జ్వాలల నుంచి ఎగసిన కమ్యూనిస్టు యోధుడు కామ్రేడ్ గోరు మాధవరావు తన స్వగ్రామం జింకిభద్రలో జులై 18న వృద్ధాప్యంతో తుదిశ్వాస విడిచారు. నవ యువకుడిగా ఆనాటి 'తెగింపు సంఘం'లో భాగమైనప్పటి నుంచి చివరి ఊపిరి వరకూ ఆయన పీడిత ప్రజల పక్షాన నిలబడి కమ్యూనిస్టు యోధుడిగా దాదాపు ఐదు దశాబ్దాల పాటు విప్లవోద్యమానికి ఎనలేని సేవలు అందించారు. ఉద్యమానికి కొండంత అండగా నిలిచిన ఆయన అమరత్వం విప్లవోద్యమానికి తీరని లోటు.

కామ్రేడ్ మాధవరావు శ్రీకాకుళం జిల్లా సోంపేట మండలం జింకిభద్ర గ్రామంలో ఒక పేద కుటుంబంలో పుట్టారు. ఆ ప్రాంతంలో కమ్యూనిస్టు ఉద్యమం బలంగా ఉండడం వల్ల చిన్ననాటే ఆయనలో విప్లవ భావాలు నాటుకున్నాయి. ఈ ప్రాంతంలో విప్లవ ప్రజా నాయకుడిగా ప్రసిద్ధి చెందిన కామ్రేడ్ తామాడ గణపతి తదితర కామ్రేడ్స్ నాయకత్వంలో సాగుతున్న ఉద్యమ ప్రభావం ఆయనపై బలంగా పడింది. ఆనాడు 'తెగింపు సంఘాలు' గ్రామ గ్రామాన ఏర్పాడ్డాయి. యువకుడైన కామ్రేడ్ మాధవరావు 'తెగింపు సంఘం'లో చేరారు. అందులో క్రియాశీల కార్యకర్త అయ్యారు. అసతికాలంలోనే కమ్యూనిస్టు పార్టీ సభ్యుడిగా ఎదిగారు.

ఉద్యమంలో పనిచేస్తూనే ఆయన వివాహం చేసుకున్నారు. తన సహచరి ముత్యాలను కూడా ఉద్యమానికి పరిచయం చేశారు. కమ్యూనిస్టు రాజకీయాలను తన జీవితంగా నమ్మిన ఆయన వాటిని తన సహచరికి కూడా నేర్పడంలో శ్రద్ధ వహించారు. వారికి ఇద్దరు ఆడపిల్లలు.

కామ్రేడ్ చారుమజుందార్ నేతృత్వంలో సాగిన నక్కల్బర్గీ సాయుధ రైతాంగ తిరుగుబాటు దేశంలోని విప్లవకారులకు దిశానిర్దేశం చేయడంతో శ్రీకాకుళంలో కూడా సిపిఎం ఆధునిక రివిజనిజంతో తెగతెంపులు చేసుకుని నిజమైన విప్లవకారులు సాయుధ పోరాట బాటనెంచుకున్నారు. శ్రీకాకుళంలో సాయుధ పోరాటాన్ని ప్రారంభించాలా లేదా అనే చర్చ ఎజెండా మీదికి వచ్చినపుడు మితవాద అవకాశవాదులు అనేక సాకులను చూపి సాయుధ పోరాటాన్ని వాయిదా వేయాలని చూశాయి. కమ్యూనిస్టు విప్లవకారులు తక్షణం సాయుధ పోరాటాన్ని ప్రారంభించాలని వాదించారు. కామ్రేడ్ మాధవరావు సాయుధ పోరాటం ప్రారంభించాలనే పక్షాన నిలిచి విప్లవ పంథా పట్ల స్పష్టమైన అవగాహనను తొలినాళ్లలోనే ప్రదర్శించారు. ఆ విధంగా తొలుత ఆధునిక రివిజనిజాన్ని తిరస్కరించి దాని నడ్డి విరచడంలోనూ,



తర్వాత మితవాద అవవాశవాద రాజకీయాలను ఓడించి సాయుధ పోరాట పంథాను ఎత్తిపట్టడంలోనూ కామ్రేడ్ మాధవరావు, ఆనాటి శ్రీకాకుళ విప్లవకారులందరూ కలిసి చేసిన కృషి దేశంలో సరైన విప్లవ పంథాను స్థాపించడంలో ఎంతో కీలకమైనది. తరతరాల విప్లవకారులు ఆచరణకు మార్గదర్శకంగా తీసుకోదగినది.

జిల్లాలో సాయుధ పోరాటం మొదలు కాగానే పార్టీ పిలుపును అందుకొని కామ్రేడ్ మాధవరావు పూర్తికాలం కార్యకర్తగా మారారు. కామ్రేడ్ ముత్యాలు ఆయన నిర్ణయాన్ని స్వాగతించింది. వీరనారి కామ్రేడ్ పంచాది నిర్మల నేతృత్వంలోని గెరిల్లా దళంలో ఆయన సభ్యుడిగా చేరారు. ఆ దళం నిర్వహించిన అనేక విప్లవ కార్యకలాపాలలో ఆయన ముందు నిలిచారు. 1969 డిసెంబర్ 22 తెల్లవారు జామున ఆ దళాన్ని కిరాయి పోలీసు, పారా మిలటరీ బలగాలు ఇన్‌ఫార్మర్ ఇచ్చిన సమాచారంతో చుట్టుముట్టి కామ్రేడ్స్ పంచాది నిర్మల, అంకమ్మ, సరస్వతి, తామాడ చినబాబు, సుబ్బారావు పాణిగ్రాహి, రమేష్ చంద్ర సాహులను పట్టుకొని ఘోరమైన చిత్రహింసలకు గురిచేసి రంగమేటియా కొండల్లో దారుణంగా కాల్చిచంపారు. ఆ ఘటన జరిగిన నాటికి ఆ దళంలోనే ఉన్న కామ్రేడ్ మాధవరావు శత్రువు కళ్లుగప్పి తప్పుకోగలిగారు. ఆ తర్వాత ఆయన ఉద్ధానం ప్రాంతంలో డాక్టర్ చాగంటి భాస్కరరావు, దేవినేని మల్లికార్జునరావులతో కలిసి పని చేశారు.

కామ్రేడ్ మాధవరావును 1971లో అరెస్టు చేసి దొంగ సాక్ష్యాలతో ఆయనకు యావజ్జీవ శిక్ష వేసి విశాఖపట్నం జైలులో బంధించారు. 1979లో జైలు నుంచి విడుదలైనప్పటి నుంచి తిరిగి ఉద్యమంలో పూర్తికాలం కార్యకర్తగా భాగమయ్యారు. కామ్రేడ్ ముత్యాలు కూడా పూర్తికాలం కార్యకర్తగా పని చేస్తూ 1990 వరకూ ఇద్దరూ పార్టీ టెక్నికల్ అవసరాలను ఎన్నింటినో తీర్చారు.

1980 సెప్టెంబర్‌లో జరిగిన మునుపటి సి.పి.ఐ. (ఎం-ఎల్) (పీపుల్స్‌వార్) ఆంధ్రప్రదేశ్ రాష్ట్ర 12వ మహాసభలలోనూ, 1987లో జరిగిన 13వ రాష్ట్ర మహాసభలలోనూ ఆయన ప్రతినిధిగా పాల్గొన్నారు. ఆయన 12వ రాష్ట్ర మహాసభలలో అధ్యక్షుడిగా బాధ్యతలు నిర్వహించగా, 13వ రాష్ట్ర మహాసభలలో పార్టీ జెండాను ఆవిష్కరించారు.

విప్లవోద్యమంపై శత్రు ఫాసిస్టు నిర్బంధం తీవ్రతరమై 'క్రాంతి' ప్రచురణలు, పీస్ బుక్ సెంటర్ తదితర విప్లవ ప్రచురణ, అమ్మకాల కేంద్రాలు శత్రువుకు లక్ష్యంగా మారిన సమయంలో ఆంధ్రప్రదేశ్‌లో విప్లవ సాహిత్యాన్ని ప్రచురించడంలో కామ్రేడ్ గోరు మాధవరావు ఒక కేంద్రంగా నిలిచారు. ప్రత్యేకించి ఏ సాహిత్యం ప్రజలకు అందకుండా చేయాలని పాలకవర్గాలు కుట్రలు చేస్తూ వచ్చాయో అలాంటి నిషేధిత విప్లవ సాహిత్యాన్ని ఆయన ప్రచురించి వారి కంట్లో నలుసుగా మారారు. మునుపటి సి.పి.ఐ. (ఎం-ఎల్) (పీపుల్స్‌వార్), ఆ తర్వాత సి.పి.ఐ. (మావోయిస్టు)కు చెందిన అనేక ప్రచురణలను తన చిరునామాతో ప్రచురించి విప్లవ సాహిత్య

ప్రచారంలో గొప్ప పాత్రను నిర్వహించారు. నక్సలైట్ సాహిత్యం ప్రచురిస్తే జైల్లో పెడతామని ప్రభుత్వం పదే పదే హెచ్చరికలు చేసినా ఏమాత్రం లెక్కచేయక దృఢదీక్షతో ప్రజలకు విప్లవ సాహిత్యాన్ని నిర్విరామంగా అందించిన ఆయన విప్లవ నిబద్ధత అనుసరణీయం. వివిధ ప్రజాపోరాటాలలో, విద్యార్థి, యువజన, మహిళా ఉద్యమాలలో, ప్రచారంలో, ప్రజల ఐక్యకార్యాచరణ కార్యకలాపాలలో భాగస్వామి అవుతూ వాటిని పురోగమింపజేసేందుకు శక్తిమేరకు కృషి చేశారు.

కామ్రేడ్ మాధవరావుకు పార్టీ పంథా పట్ల అపారమైన విశ్వాసం ఉండేది. శ్రీకాకుళ సాయుధ పోరాటం వెనుకపట్టు వట్టినా, పుల్లారెడ్డి, నాగిరెడ్డి గ్రూపులు మితవాద అవకాశవాదంతో విప్లవ పంథాను నీరుగార్చాలని ప్రయత్నించినా, కామ్రేడ్ ఆదిభట్ల కైలాసం అమరత్వం తర్వాత పార్టీ రాష్ట్ర కార్యదర్శిగా ఎన్నికైన పైలా వాసుదేవరావు సత్యనారాయణ్ సింగ్ తో కలిసిపోయి విచ్చిన్నకుడిగా మారినా, చౌదరి తేజేశ్వరరావు వంటి విచ్చిన్నకులు పార్టీని చీల్చేందుకు ప్రయత్నించినా కామ్రేడ్ గోరు మాధవరావు పార్టీని, విప్లవ పంథాను అంటిపెట్టుకొని ఉన్నారు. శ్రీకాకుళ ఉద్యమం దెబ్బతినే అనేక నష్టాలు పాలవుతూ, చాలా మంది విప్లవకారులు వెన్నుజూపి విప్లవానికి చెల్లవీటి ఇస్తున్న పరిస్థితుల్లో విప్లవ పంథాను ఎత్తిపట్టిన అతితక్కువ మంది విప్లవకారులలో ఆయన ఒకరు. అలాగే జైలు నిర్బంధంలోనూ ఆయన విప్లవ పక్షాన దృఢంగా నిలిచారు. విప్లవ పంథాను దెబ్బతీసేందుకు ప్రయత్నిన మితవాద అవకాశవాదుల వద్దతులను నిరంతరం తూర్పారబట్టేవారు. 1970ల చివరలో తిరిగి ఆంధ్రప్రదేశ్ లో ప్రారంభమైన విప్లవ రైతాంగ వెల్లువను చూసి ఎంతో ఉత్తేజితుడైనారు. ఆయన పార్టీ 12వ రాష్ట్ర మహాసభకు హాజరైన నూతన తరం ప్రతినిధులకు శ్రీకాకుళ సాయుధ పోరాట అనుభవాలను అందించి వారిని ఎంతగానో ఉత్తేజితుల్ని చేశారు.

1985లో, 1991లో సత్యమూర్తి, కె.ఎస్.లు పార్టీలో అంతర్గత సంక్షోభాన్ని సృష్టించినపుడు కామ్రేడ్ మాధవరావు దృఢంగా విప్లవోద్యమం పక్షాన నిలబడ్డారు. 2006-2007లలో ఆంధ్రప్రదేశ్ ఉద్యమం వెనుకపట్టు వట్టినా ఆయన ఆంధ్రప్రదేశ్ లో పార్టీ జెండాను సమున్నతంగా ఎత్తిపడుతూ తన విప్లవ ఆచరణను కొనసాగించారు. రాష్ట్రంలోనూ, దేశంలో అనేక చోట్లకు వెళ్లి పార్టీ సందేశాన్ని అందిస్తూ విప్లవ క్రేణులలో, ప్రజలలో విప్లవోద్యమం పట్ల విశ్వాసాన్ని పెంపొందించేందుకు తీవ్రంగా కృషి చేశారు.

కామ్రేడ్ గోరు మాధవరావు, ఆయన సహచరి ముత్యాలు ఇరువురూ ఉద్యమంలోనే ఉండడం వలన వారికి ఎటువంటి ఆస్తిపాస్తులూ లేవు. శ్రీకాకుళ పోరాటంలో కామ్రేడ్ మాధవరావు రహస్య జీవితానికి వెళ్లినపుడు కామ్రేడ్ ముత్యాలు చిన్న పిల్లలిద్దరితో ఎన్నో కష్టాలను నిబ్బరంగా ఎదుర్కొని నిలిచింది. అంతటి కష్టకాలంలోనూ ఇంటికొచ్చే విప్లవ కార్యకర్తలను కామ్రేడ్ ముత్యాలు అమ్మలాగా ఎంతో ఆప్యాయంగా ఆదరించేది. ఆమె కూడా పార్టీ సభ్యురాలు. తమ ఇద్దరు

కూతుర్ల పెంపకం విషయంలో వారు వ్యూడల్ విలువలను తిరస్కరించారు. కామ్రేడ్ ముత్యాలు 1993 జూన్ 30న తుదిశ్వాస విడిచింది. కామ్రేడ్ మాధవరావు నిరాడంబరమైన సాదాసీదా జీవితం గడిపారు. అట్టడుగు పేద వర్గంలో పుట్టి పెరగిన ఆయన ఆదర్శ కమ్యూనిస్టు విలువల్ని జీర్ణం చేసుకున్నారు. అందుకనే ఉద్యమ అవసరాల కోసం ఆయన నిర్వహించిన అనేక డెన్లు కూడా అత్యంత సాదాసీదాగా ఉండేవి. ఆయన మాటల్లో, వ్యవహార శైలిలో వాగాడంబరం, దంబాచారం ఉండేవి కావు. ఆయన విప్లవోద్యమంలో అత్యంత సీనియర్ అయినప్పటికీ, ఉద్యమావసరాల కోసం పార్టీ అప్పగించిన అనేక బాధ్యతలు నిర్వహించినప్పటికీ పార్టీలో నా స్థాయి ఏమిటి అనేదాన్ని ఎన్నడూ ఆలోచించని నిస్వార్థపరుడు ఆయన. శ్రీకాకుళ పోరాటయోధుడు కావడం, పార్టీ పంథా పట్ల ఎనలేని విశ్వాసం ఉండడం వల్ల కోల్ తత నగరంలో ఆయన నిర్వహించిన డెన్ భారతదేశంలో విప్లవకారుల ఐక్యతా చర్చులలో మునుపటి ఎంసిసి పార్టీకి ఒక విశ్వసనీయమైన కేంద్రంగా ఉండేది. మునుపటి ఎంసిసి ప్రపంచ కామ్రేడ్స్ కు ఆయన పట్ల అపార విశ్వాసం, గౌరవం ఉండేవి.

నక్కల్బరీ, శ్రీకాకుళ ఉద్యమాలు అందించిన పాఠాలు ఎలాగైతే వర్తమాన చరిత్రకు అత్యంత విలువైనవో, కామ్రేడ్ మాధవరావు వంటి నక్కల్బరీ తరం విప్లవకారుల కార్యాచరణ, ఆధునిక రివిజనిజం, అతివాద, మితవాదాలతో వారి రాజీలేని పోరాటం, పీడిత ప్రజల విముక్తి పట్ల మొక్కువోని నిబద్ధత, విప్లవ పార్టీ పంథా పట్ల అచంచల విశ్వాసం వంటి విలువలు తర్వాతి తరాలకు అలాగే అత్యంత విలువైనవి. ఆచరణయోగ్యమైనవి. భారతదేశ విప్లవోద్యమంలో అత్యంత సీనియర్ అయిన కామ్రేడ్ మాధవరావు జీవితం, కార్యాచరణల నుండి యువతరం విప్లవకారులే కాక మన దేశం భూస్వామ్య, దళారీ నిరంకుశ బూర్జువా, సామ్రాజ్యవాద దోపిడీ, పీడనల నుండి విముక్తి చెందాలని ఆకాంక్షించే ప్రతి ప్రజాస్వామికవాది, మేధావి కూడా నేర్చుకోవలసింది ఎంతో వుంది. రకరకాల కారణాలతో, సాకులతో విప్లవోద్యమ క్రమంలో వచ్చే ఒడిదుడుకుల్ని, కష్టనష్టాల్ని, శత్రు నిర్బంధాన్నీ తట్టుకోలేక విప్లవబాటను వదిలేస్తున్నవారు ఉంటున్న నేపథ్యంలో కామ్రేడ్ మాధవరావు వంటి కమ్యూనిస్టులు దశాబ్దాలపాటు చివరికంటా విప్లవ పంథాలో కొనసాగడం అనే ఆదర్శాన్ని ప్రత్యేకించి ఉన్నతంగా ఎత్తివదుతూ అనుసరణీయంగా తీసుకోవల్సిన, విస్తృతంగా ప్రచారం చేయాల్సిన అవసరం వున్నది.

కామ్రేడ్ గోరు మాధవరావు అమరత్వంతో ఐదు దశాబ్దాలకు పైగా పార్టీ పంథాను ఎత్తివట్టిన గొప్ప విప్లవ యోధుడిని పార్టీ, విప్లవ ప్రజానీకం కోల్పోయారు. యావత్ విప్లవ శ్రేణుల తరపున సిపిఐ (మావోయిస్టు) కేంద్రకమిటీ ఆయనకు తలవంచి విప్లవాంజలి ఘటినోంది. ఆయన ఆశయాలను ముందుకు తీసుకుపోతానని శపథం చేస్తోంది.

**అభయ్,**  
**అధికార ప్రతినిధి, కేంద్ర కమిటీ**  
**సీపీఐ (మావోయిస్టు)**